
मनोगत 


वकिली जिणेंतल्या कांय अणभवांचेर आदारीत केसींचेर चार 
उतरां बरोबपाची गरज उप्रासली. हांवें चलयिल्ल्यो केसी चड करून 
फौजदारी आशिल्ल्यो. म्हळ्यार कायद्यान बंदी आशिल्ली करणी केल्यार 
जी केस जाता तिका फौजदारी केस अशें म्हणटात. म्हजे कडेन ज्यो 
केसी आयल्यो घरांदारांतल्यो, नात्यागोत्यांतल्यो म्हळ्यार 
भावबंदकींतल्यो, तशेंच दुडवांच्या आनी भाटबेसांचे आशेन घडिल्ल्या 
कर्तुबांतल्यान उप्राशिल्ल्या खून, मारामारीन जाल्ल्यो दुखापती आनी 
भाटकार मुंडकार तशेंच मालक भाडेकरू हांची झगडी अशा सगळ्या 
नमुन्यांच्यो केसी चलयतना सामाजीक जाणविकाय दवरून जें येस 
मेळ्ळां तातूंत वाचकांक वांटेकार करून घेवचें अशें म्हाका दिसून 
आयले. 

ह्या म्हज्या अणभवांतल्यान कायद्यांची चड ना थोडी गरजेची 
म्हायती वाचकांक मेळची आनी तांचे कांय गैरसमज पयसावचे हो 
म्हजो हेतू कांय प्रमाणांत सफल जावचो म्हण ह्यो चार ओळी वाचकां 
मुखार दवरतां. 

पुर्तुगेज राजवटींतल्यान गोंयची सोडवणूक जाले उपरांत भारतीय 
कायदे गोंयांक लागू करचे पडले. सगळ्या जाती जमातींच्या नागरिकांक 
जे समान कायदे लागताले ते तशेच दवरपाचे आमचे लोकसभेन 
थारायलें. अशा ह्या कायदो बदलाची म्हायती जुविजांक वकिलांक 
तशेंच हेर गोंयकारांक करून दिवपाची गरज उप्रासली. 

गोंय सरकाराच्या कायदे खात्यान हे गरजे कडेन आडनदर केली. 
ताका लागून बऱ्योच अडचणी उप्रासल्यो. अशा वेळार हांवें सरकाराच्या 
वेगवेगळ्या खात्या कडेन वचून खटपट केली, पूण ताका येस येवंक ना. 
पुर्तुगेज राजवटींतले वकील श्री. गोपाळ आपा कामत, श्री. एम. एस. 


उसगांवकार, श्री. पांडुरंग मुळगांवकार, डॉ. फेर्नांदो जॉर्ज कुलासो, श्री. 
गोमीश परेरा आनी कांय हेर वकिलां कडेन उलोवणीं करून कायद्याचे 
एक नेमाळें उजवाडायलें. 'गोबा जर्नल ऑफ ज्युरिस्प्रुडन्स' ह्या नांवान 
उजवाडायलें. हें नेमाळें सरकारी अधिकाऱयांक, जुविजांक, वकिलांक 
तशेंच हेर गोंयकाराक उपकारले हातूंत दुबाव ना. ह्या नेमाळ्यांत गोंय, 
दमण आनी दीव प्रदेशाक लागून केल्ले कायदे ज्या दिसा सावन लागू 
केले ती तारीख उजवाडावपाची चड गरज आशिल्ली. ती ह्या 
नेमाळ्यांतल्यान उजवाडायली. तशेंच ज्युडिशियल कमिशनर कोर्टान 
दिलले गरजेचे निवाडे आनी सुप्रिम कोर्टान गाया संबंदान दिलले निवाडे 
ह्या नेमाळ्यांतल्यान वाचूंक मेळ्ळें. कायद्याच्या दर्यांतलीं ल्हारां आमच्यान 
मेजूं नजो. सेंट्रल आनी स्टेट सरकारान केल्ले कायदे, आमक्या आसात 
अशें कोणाच्यानूच सांगुंक जायना. गोय, दमण आनी दीव हांगासर 
पुर्तुगेज तेंपाचे कायदे आसात. तशेच आमच्या देशाच्या हेर भागांत 
इंग्रजांनी केल्ले कायदे आज मेरेन आसात. दिसान दीस नवे कायदे करपी 
संसद तशेंच राज्य सरकाराच्यो विधानसभाय आसात. पोन्ने कायदे 
दुरुस्त करपाचें कामूय चालूच आसा. 

अशे परिस्थितींत ह्या कायद्याच्या दर्यात जीं ल्हारां आमकां दिसतात, 
त्या ल्हारांनी घुस्पल्ल्या अशीलांच्यो हांवें चलयिल्ल्या केसींचेर आदारीत 
बरोवप ह्या पुस्तकांतल्यान उजवाडायलां. अशे तरेचें बरोवप वाचप्यांक 
दितना तांकां कायद्याचे आनी न्यायालयाचें गिन्यान कांय प्रमाणांत 
मेळचें हो म्हजो हेत. 

गोंयच्या प्रुडंट दूर चित्रवाणी वयल्यान एक वर्सभर हांबें कायद्याची 
म्हायती दिल्या. म्हज्या वकिली वेवसायांतल्या कांय मानेस्त इश्टां 
कडेन कायद्याचेर भासाभास करून वेगवेगळ्या कायद्या संबंदान जाग्रुताय 
करपाचो यत्न केला. म्हाका अशी संद दिलले बद्दल हांव प्रुडंटाचो 
उपकारी. 


हांबें चलयिल्ल्या केसींचेर आदारिल्ले हें पुस्तक वाचकां मुखार 
दवरतना एक गरजेचो खुलासो करूंक जाय, तो म्हळ्यार मुळाव्यो केसी 
बदली नासतना संबंदितांची कांय नांबां हांवें बदल्ल्यांत. कोणाचेरूच 
वायट हेतून बरोबंक ना. कांय सुवातेर गांवांची नांवां बदल्ल्यांत. 
अशिलांचीं नावां सगले कडेन बदलुंक नात, पूण जर कोणाच्या नांवांचे 
सारकेंपण घडून आयलें जाल्यार तें हांबें मुद्दाम बरयलां अशें कोणेंच 
समजूंचें न्हय. जुविजांची नांवां हांबें बरोबंक नात. हांगांय कोणाच्याय 
नांवाचें सारकेंपण दिसून आयल्यार हांव तांचे कडेन भोगसणें मागतां. 

तशेंच ह्या बरोबपांत जर कितेंय चुकलां आसात जाल्यार वाचप्यांनी 
तशें महृहाका कळयल्यार हांव तांचो चड उपकारी. कायद्याच्या दर्यातलीं 
ल्हारां दिसान दीस उफाळटात. तांचीं तुमकां म्हायती दिवपाचो प्रयत्न 
हांब करीत रावतलों. ह्या संबदांत वाचप्यांच्यो मोलादीक सुचोवण्यो 
मेळ्ळ्यार चड मदत जातली. 

वाचप्यांकडच्यान म्हज्या ह्या बरपाक साद मेळटलो अशी आस्त 
बाळगितां. आज मेरेन म्हाका जायत्या जाणांनी मदत केल्या. ह्या 
पुस्तकाचे उजवाडप करपाचो हमरो हपूंक संजना पब्लिकेशनचे दिनेश 
रा. मणेरकार हांची मोलादीक मजत जाल्ल्याचो खास उल्लेख करूंक 
म्हाका खोस भोगता. हांव तांचो आनी संजना पब्लिकेशन्स परिवाराचो 
व्हड उपकारी. 

हांवें हाताशिल्ल्या केशींच्या आदारान हें पुस्तक उजवाडायलां. 
ज्या म्हज्या अशिलांनी आपल्यो अडचणी सोडोवपाक म्हाका संद 
दिली त्या अशिलांचो हांव उपकारी आसां. 


- बेर्नार्ड डिसोझा 

सुरवेचीं दोन उतरां 


आपल्या पुस्तकाक 'सुरवेचीं दोन उतरां' हांवें बरोवचीं अशी 
इत्सा म्हजे इश्ट वकील बेर्नाद सोबजा हांणी व्यक्त केली आनी हांव 
'बरयतां', म्हण सांगून मेकळो जालों. a 

तुमी निबंध, प्रवास-वर्णन, कादंबरी, कथा वा कविता हां 
कितें बरयलां काय म्हणपाचें हावें तांकां विचारलें ना. कारण तांचे बरप 
तांच्या गिन्याना भाशेन आनी उलोवपा भाशेन अर्थपूर्ण आनी रुचीक 
आसतलें हें म्हाका वेगळें सांगपाची गरज नासली. रोखडोच तांचे 
कडल्यान टायप केल्लो मजकूर आयलो आनी तो हांबें वाचुनूय बी 
काडलो. तेन्ना म्हाका कळळें की ते निबंधूय नाशिल्ले, तें प्रवास- 
वर्णनूय नाशिल्लैं वा ती कादंबरी वा त्यो कथा-कविताय नाशिल्ल्यो. 
वकिली वेवसाय चलयतना तांचे मुखार आयिल्ल्या वेगवेगळ्या प्रसंगांचे 
तें लिखीत चित्रण आशिल्ले. 

एका जनतामान्य वकिलान कोणा कुशळटायेन हे प्रसंग हाताळ्ळे 
तें आमकां ह्या पुस्तकांत वाचूंक मेळटा. कसल्यो कसल्यो घटना घेवन 
एका वकिला मुखार लोक वतात तें आमकां हें पुस्तक सांगता आनी 
हाका लागून समाज-जिविताची आमकां कांय प्रमाणांत इल्ली चड़ 
जाण येता. 

बेनर्दिबाबाचें वकिलकीचें शिकप बेळगांवां जालें. तांचो पिंड 
समाजसेवकाचो जाल्ल्यान विद्यार्थी काळांत बेळगांवां चलतल्या जायत्या 
आंदोलकांनी तांणी वांटो घेतलो. तोच काळ जेन्ना मुक्तीची चळवळ 
गोंयां बरीच खर जाल्ली जिचें बेळगांव हें भारतांतलें लागींचें केंद्र 
आशिल्लें. हे चळवळींत भागी जावची संद विद्याथी बेर्नार्दाक मेळळी 
आनी ताका लागून आपणाक मूळ गोंयकार मानपी ह्या विद्यार्थ्याचे 
गायां कडलें पुननतिं जुळळें. बकिलकीची सनद घेना फुडें हो प्रसन्नवदन 
बेर्नाद सोबजा नांबाचो तरणाटो गायां आयलो आनी ताणें आपलो 


वकिलीचो संवसार मडगांव शारांत थाटलो. 

गोंय मुक्‍त जालें आनी गोंयकार नव्यानूच लोकशाय अणभवूंक 
लागले. परकी हमूकशायेच्या हातांतली सत्ता देशी जनतेच्या हातांत 
आयली. एका नव्या वकिलाक आपलो जम बसोवंक ही बेस बरी संद 
आशिल्ली. वेगवेगळ्यो भासो जाणा जाल्ल्या वकिलांक मागणी आयली. 
वकील बेनार्द सोवजा हांकां कोंकणी, मराठी, हिंदी, कन्नड आदीं भासो 
बर्‍्यो येतात. व्यवसाय चलयतना लोकशिक्षणूय जावचें म्हण वकील 
बेर्नार्दान तेन्नाच्या राष्ट्रमत दिसाळ्यांत वकिली व्यवसाया संबंदान मराठी 
लेखमाला बरोवंक सुरू केली जी कांय वसां चल्ली आनी बरीच 
लोकप्रिय जाल्ल्याचें येवजता. 

केदे बेगीन व्यवसायातंर्गत अर्द शतक गेलें! वकील बेर्नार्द निवृत्त 
जावंक नात, पूण व्यवसाय निवृत्तीचो विचार करतना समाज सेवेंत चड 
आनी चड रमत चल्ल्यात आनी आयकतल्यांक 'गोष्टी सांगेन युक्तीच्या 
चार' सांगून तांची उमेद वाडयत आसात. 

वकील बेर्नार्द, जांकां आमी 'दोतोर' म्हण पाचारतात हांचे मुखार 
कदेलार बसप हो एक आनंद-योग. हांसरें मुखामळ, बोलत्या सभावाक 
लागून दुसऱ्याक आपलो करपाची फिशालकाय, अभ्यास आनी अणभव- 
समृद्धी, समाजीक तेच भाशेन राजकी प्रस्नांची फोड़णिशी करपाची 
किमया हांकां लागून वकील बेनार्द सोबजा हांणी जायते इश्टमित्र 
जोड़ल्यात. 

ह्या पुस्तकांतले प्रसंग वा सत्यघटना हांवें वाचल्यात म्हण सांगलांच. 
तातूंत आनीक इल्लें 'साहित्य' येवंक जाय आशिल्ले अशें म्हाका 
दिसलें, तरी तांची रुची उणी जाल्या अशें हांव म्हणना. विविधताय 
आनी वाचनीयताय हांचेर हे प्रसंग उबे आसात. आमच्या समाजांत 
कितें चल्लां हाचो हे विविधांगी प्रसंग वाचतना आमकां प्रत्यय येता. 
आनी वांगडाच वकिलाचें तिचे वयलें भाश्य वाचूंक मेळटा. 

हांगा खंयच 'हांें हें प्रकरण अशें सोडयलें!' 'हांव की केश 
जिखलों!' हाचेर भर ना. कांय प्रस्न सुटावे जावंक नात हेय कळटा. 


हातूंत कायद्याची फोडणिशी आसा आनी ही फोडणिशी जायती म्हायतीय 
दिता. 


देखीक कांय घडणुको वा प्रसंग: 

॥. चलयांचो वडिलार्जीत संपत्तींत वांटो; 

2. परदेशांत नोकरी दितां म्हण सांगून लुटप; 

3. लग्न-मोड (घटस्फोट) ; 

4. गोंयांत शिक्षण संस्था स्थापन करतात म्हण सांगून भायल्यांनी 
पयशे लुटप; 

5. दुर्भागी आवयचें कोर्टाचीं सपणां चडप ; 

6. कोर्टा भायरूय निवाडो करूं येता; 

7. जातीं जातीं मदलो वेगळेचार; 

8. कायदो हातांत घेतकूच कितें जाता; 

9. समाजाक भिरांकूळ गुंड कसो भेश्टायता ; 

0. पुर्तुगेज-मोग्यांनी घडोवन हाडिल्ले बॉम्बस्फोट आदीं. 

अजापीत करपी, राग हाडपी, दोळ्यांतल्यान दुकां काडपी अशे 
प्रसंग आनी वकील बेर्नार्द हांणी तांचेर केल्लें भाश्य, अशें हें पुस्तक 
वाचीसारके आसा. 

हेर भासांनी असलें साहित्य आसा. म्हाका दिसता कोंकणींत 
आयिल्ले हें पयलेंच तसलें पुस्तक. वयर सांगलां ते प्रमाण इल्लो 
आनीक साहित्यीक साज आनीक इल्ले अदीक प्रसंग आसपाक जाय 
आशिल्ले. 

तरी लेगीत एक नवो साहित्य प्रकार कोंकणींत आयला ताका 
येवकार फावता. ते पासत जांणी तो हाडाला ते वकील बेर्नाद सोवजा 
आनी उजवाडावपी संजना पब्लिकेशन्स हांकां परबीं. 


गुरूनाथ केळेकार 
6/5/2073 

चलयांचो वडिलार्जीत 
आस्पतींत वाटो 


मुरगांब तालुक्यांतलें दिवाणी आनी फौजदारी कोर्ट वास्को 
शारांत आसा. चिखलेच्या मॅटर्निटी हॉस्पिटलांत बाळंतपणांक 
गेल्ल्या वेळार दोतोराच्या निश्काळजीपणाक लागून आपलें 
भावजयेक मरण आयलें, अशी फिर्याद फातीमाच्या देरान वास्को 
पुलीस स्टेशनार केल्ली. वास्को पुलिसांनी रीतसर चवकशी करून 
बायल दुर्येस तज्ञ वनीताचेर कोर्टांत फौजदारी केस दाखल केल्ली. 
तिच्या बचावाचो वकील म्हूण खटल्याचें काम चलोवंक हांव 
वास्कोच्या फौजदारी कोर्टात गेल्लों. वनीताचो मावसभाव किशोर 
म्हजो लागशिल्लो इश्ट. त्या दिसा वनीताचो खटलो चलोवपाक 
हांव वास्को पावतलों म्हूण किशोराक खबर आशिष्ठे. सकाळच्या 

धा वराचेर कोर्टाचे काम सुरू जाता. ताचे पयलींच हांव कोर्टात 
भितर सरतालों. तेन्नाच म्हाका किशोरान हडकिलो, आनी खटल्याचें 
काम जाले उपरांत हांवें ताच्या घरा येवचें अशें सांगलें. 
आदल्याच दिसा तसो रेकाद ताणें म्हाका दिल्लो. ताका हांवें 
येवपाचे उतरय दिल्लें. खटलो सुमार साडे बाराक सोंपलो. किशोर 
कोर्टा भायर म्हजी वाट पळयतालो. हांव ताचे सांगाताक ताच्या 
घरा गेलों. जेवण जातकच ताणें म्हाका थोडो वेळ सुशेग घेवंक 
सांगलें. 
किशोर चिखलेचो. खरें म्हळ्यार म्हजे कडेन ताची बायल 
लताक उलोवपाचें आशिल्ले. जेवणा उपरांत लतान म्हाका विसव 
घेवपाक सांगलें. म्हाका विसव घेवपाची गरज ना अशें हांवें 
म्हणिना फुडे लता धादोसलें. ताका आपल्या मनांतलें म्हजे कडेन 
उक्तावपाची उमळशीक आशिल्ली. ताणें म्हळें दोतोर म्हजे लग्न 
जाले उपरांत म्हजे आवय बापायचे इश्टेटींत म्हाका कांयच 
अधिकार ना? 
हांव ताका विचारलें, हो प्रस्न आता कित्याक सो 
उप्रासायला? तिणें म्हळें, बाप्पा पेड्ड्यार जावन चार वर्सा 
जाली. ताचे पयलींच आई भायर पडिल्ली. म्हज्या लग्ना वेळार 
म्हाका भरपूर घालून करून दिल्ले. तांचें इश्टेटींतलें म्हाका कायच 
नाका, अशे आसतनाय म्हजो धाकलो भाव गुरूनाथ, फाटल्याच 
म्हयन्यात म्हजेसरी आयलो आनी एका कागदार म्हाका सय 
करूंक सांगली. हांवें तो कसलो कागद आनी तुका म्हजे सयेची 
गरज शी कित्याक काय म्हूण विचारलें, कर म्हणटा तें कर 
बाकोचे तुका कित्याक? म्हूण तो विचारूंक लागलो. तो कागद 
कसलो आनी ताचेर म्हजी सय कित्याक तें सांगले बगर हांव सय 
करचे ना. अशें म्हणटकच, लग्नाच्या वेळार तुका बापायन घालून 

करून दिलां, तेन्ना आतां तुका बापायचे इस्टेटींतलें कांयच नाका 
म्हूण सय कर अशें ताणें म्हळें. हांव तुमचें कडेन कांयच मागूंक 
येबंक ना. बाप्पा आसतना तरी पाड्या पाड्याक नाल धाडटालो. 
आंबें, चिकू जें जे कितें पिकता तें आमकां पावयतालो. पूण बाप्पा 
भायर पडत सावन तुमी आमची चवकशी सुध्दा करूंक ना 
आनी, हांवें काय मागूंकय ना. तेन्ना म्हजी सय शी कित्याक जाय 
तुका? जाल्यार तो म्हणूंक लागलो तेन्ना कॅनरा बँकेतलो बाप्पालो 
डिपोझीटांतलो तुज्या वाट्याचो आशिल्लो ड्राफ्ट बरो घेतलो मूं तर 
तुबें, आनी तो उठून गेलो. 

कालचें आयतारा गुरूनाथाचो वकील म्हजे सरी आयलो. 
हरशीं आमी दोगूय कॉलेजींतलीं क्लासमेट म्हूण हांवें ताका 
येबकार दिलो. च्या घेतकच ताणें म्हळें तुका तुज्या लग्ना वेळार 
घालून करून दिल्लें आसतना आता आवय-बापायचें इश्टेटींत 
कायच हक्क उरना, इतलेच न्हय तर तो म्हणपाक लागलो आमचें 
समाजांतय बापायचें इश्टेटीत चलयाक लग्ना उपरांत हक्क उरना 
अशेंच मानतात. जर कायद्यान हक्क उरना जाल्यार म्हजी सय 
आनी कित्याक जाय अशें हावें परत विचारलें. ताणेय कॅनरा 
बँकेतल्या ड्राफ्टाचो विशय परत काडलो.. तेन्ना किशोरान म्हळें, 
हांबें वारसा हक्क पत्राची प्रत हाडल्या. ताचे वयल्यान दिसून 
येता, तांणी त्या एकाच डिपोझीटाची कॅनरा बँकेचे मागणेक 
लागून वारसा हक्क प्रत तयार केल्ली. तुमी तितल्याच येणावळीची 
वारसा हक्क प्रत कित्याक केली म्हूण विचारल्यार चॅक पावला 
न्हय तुमकां म्हण हाचेर सय कर. ताणें वकालत नामो फुडें केलो. 
आमी पोच पावती बँकेक दिल्या. तेन्ना हांगा सय कित्याक जाय ? 
बरें म्हज्या वकिलाक विचारून हांव कितें तें कळयतां. ताचेर 
ताणें म्हळें तुमी कोर्टात गेल्यार तुमकां भाटांबेसातले कायच 


मेळर्चे ना. कारण लग्ना वेळार तुमच्या वांट्याचें तुमकां दिलां 
अशें सांगून तो उठून गेलो. 

दोतोर, हे सगळें वेळच्या वेळार हांव ताईक कळयतालें. 
ताचें सांगण्या वयल्यानच हांबें तुमचो सल्लो घेवपाचें थारायलां. 
भावाच्या अश्या वागण्याचेर हांवें सल्लो दिलो. बापायच्या मरणा 
उपरांत सगळ्या भुरग्याक, म्हळ्यार चलो-चलयाक इश्टेटींत 
सारको वाटो मेळपाची कायद्यात तरतूद आसा. लताच्या मनांत 
कोर्टात वचपाचें नाशिल्लें. हांवें ताका म्हळें तुमी दोगूय भयणी 
तुमकां मेळटा तो वाटो घेयात आनी ज्या कुठ्ठाळे गांवांत तुमच्या 
बापायन व्यापार केल्लो त्या गांवांतल्या शिक्षणीक संस्थाक दान 
करात. बापायच्या नांवान भुरगयांक शिश्यवृती दियात. हे सांगतकच 
ताका पटलें. पूण ताका हाचें पयली तांच्या समाजातली कोणूच 
बायलमनीस कोर्टात वचूंक ना ताचो भंय दिसतालो, कारण तशे 
तिका भावाच्या वकिलान सांगिल्लें. 

आमी मुखार सरूया, म्हूण हांवें किशोराक आवयच्या 
आनौ बापायच्या मरणाचे दाखले, चारूय भावंडाचें जल्म आनी 
लग्न दाखले जमोवंक सांगून हांव घरा आयलों. किशोरान सगळें 
हाडून दितकच आमी कोर्टात वांटणेचो दावो दाखल केलो. त्या 
कायद्यातल्या तरतुदी प्रमाण एका भावंडाक मॅनेजर म्हूण नेमचें 
पडटा. ताणें आपलो व्हडलो भाव डॉ. शरदाचें नांव दिलें. कोर्टान 
ताच्या नांवाची नोटिस काडली. तातूंत ताची मॅनेजर म्हूण नेमणूक 
जाली. ते नेमणुके वरवीं ताका बापूय भायर पडिल्ल्या दिसा जी 
प्रोपटी आशिल्ली ताचो तपशील दिवंक सांगले. 

डॉ. शरदान आपली जवाबदारी टाळळी. ताच्या वकिलान 

कोर्टात अशें बरोवन दिलें, ताचो धाकलो भाव गुरूनाथ भाटांबेसा 
पळयता ताणेंच इस्टेटीचो तपशील दिवंक जातलो . गुरूनाथान तें 

मानून घेतलें, आनी बापूय मेल्ल्या दिसा जी इस्टेट आशिल्ली 
ताचो तपशील दिलो. कॅनरा बँकेत बापायच्या नांवान आशिल्ल्या 
सगळ्या दुडवाचो तपशील ताणें कोर्टात दिवंक ना. लताक 
दिसतालें आपलें बापायन कॅनरा बँकेत बरेंच दुडू दवरल्यात 
'तिच्या सांगण्या वयल्यान हांवें कॅनरा बँकेच्या मॅनेजराक चीट 
बरोवन दामोदर ज्या दिसा भायर पडिल्लो त्या दिसा ताच्या नांवान 
बँकेत आशिल्ल्या दुडबाचो तपशील मागलो. मॅनेजरान म्हाका 
कळयलें, तुमच्या पक्षकाराक हाचें पयली सगळो तपशील दिला. 
ताचेर समाधान जावंक नाशिल्ल्यान हांबें कॅनरा बँकेच्या चॅरमना 
कडेन कागाळ केली . ते कागाळी उपरांत तीन लाखांचो एक 
डिपोझीट शरदाक दिला, आनी दुसऱया एका डिपोझीटाचें दुडू 
गुरूनाथाक दिल्ल्याचें बँकेन लताक कळयलें. तेन्ना शरदान आपणे 
ते पयशें रिझर्व बँकेच्या बाँडांत गुंथयल्यात अशें कोर्टाक सांगलें. 
गुरूनाथान मात आपल्या वाट्याक जी मालमत्ता येतली तातूंल्यान 
ते बँकेचें दुडू उणें करचे अशें कळयलें. 

शरदाच्या वकीलान लताच्या लग्ना वेळार जे अलंकार 
घाल्ले ताचो तपशील दिवंक सांगलो. तेन्ना लतान म्हळें शरदाक 
एका मास्तराची धूव लग्न करून हाडिल्ली. तिच्या आगार 
दामोदराच्या घराण्यांत सून म्हूण हाडटना सोब सारके अलंकार 
नाशिल्ल्यान दामोदरान आपल्या खर्चान अलंकार केल्ले. पूण 
लताक ते काडिल्लें नाका आशिल्ले. लतान आपल्या सगळ्या 
अलंकाराची यादी कोर्टात सादर केली. गुरूनाथान बापूय मेल्ल्या 
उपरांतच्या चार वर्साच्या भाटांतल्या उत्पन्नांची यादी कोर्टाक 
दिवंक ना. त्या संदर्भात विचारतकच गुरूनाथान सांगलें, नाल्लांक 
गिरायक नाशिल्ल्यान सगले नाल्ल गुदावांत तर्शेच पडून आसात. 
लताक नाल्लाचो हिशोब विचारून वेळ काडपाचो नाशिल्लो. हांवें 


कोर्टाक कळयलें दामोदरान दवरिल्ल्या मालमत्तेची चार सारक्या 
वाट्यानी वांटणी करची. लताक तशेंच ताचें ताईक बापायन जे 
अलंकार घाल्ठे ताची किमंत तांच्या वाट्यांतल्यान उणी करची. 

कोर्टात वाटणेची सुचोबणी करपी आराखडो दिवपाची गरज 
आसा अशें मॅनेजराक सांगलें. लतान आनी ताचे ताईन कोर्टाक 
कळयलें. गुरूनाथ जे वांटणीपत्र दिता ते आमकां मान्य आसा . 
गुरूनाथान वांटणी पत्राचो तक्तो दिलो आनी तो सगळ्यांनी मानून 
घेवन वांटणेचो दावो काबार जालो. 

टीपः- गोंय 79 डिसेंबर 967 त मुक्त जालें. पुर्तुगेजांची 
राजवट वचून गोंयान भारताचे संविधान मानून घेतलें. संसदेन 
गोंय दमण आनी दीव हे प्रदेशात लागू आशिल्ले पुर्तुगेज कायदें 
बदलून भारतीय कायदे लागू करचं हे संबदान कायदो पास केलो. 
त्या वेळार कुटुंबाचें पुर्तुगेज कायदे म्हळ्यार लग्नाचें तशेच 
लग्नमोडीचें, वारसा हक्काचे कायदे तशेच दवरचे, कारण गोंय, 
दमण आनी दीव ह्या प्रदेशातल्या सगळ्या नागरिकांक एकच 
कायदो आशिल्लो तो तसोच फुडें चलोवचो अशे संसदेन थारायलें. 
त्या वेळार सुप्रिम कोर्टाचें मुखेल न्यायाधीश चंद्रचूड हांचें मत 
सरकारान विचारून कायद्यांत तशी तरतुद केल्ली ती आयज मेरेन 
चालू आसा. 

. गोंय दमण आनी दीव सोडून भारतातल्या सगळ्या नागरिकाक 
एकच कायदो करपाची गरज आसा अशी त्या संबदान भारत 
सरकारान नेमिल्ल्या समितीन शिफारस केल्या. गोंयांत एकच 
कायदो सगळ्या नागरिकाक लागू आशिल्ल्यान भारतातलें कायदे 
तज्ञ पसून समान कुटुंब हक्क कायद्याची तोखणाय करतात. चल्याक 
तशेंच चलयेक तांची आवय बापूय भायर पडले उपरांत मालमत्तेत 
समान हक्क मेळटात. ही कायद्याची बाजू आयज मेरेन कितल्याशाच 


नागरिकांक खबर ना. 


लग्ना वेळार व्हंकलेक जें देणें दितात त्या वेळार आवय 
बापायचें इस्टेटींतलो तिचो हक्क सोंपलो असो समज आसा तो 
चुकिचो आसा. जर लग्नाचे आदीं व्हंकले कडल्यान हक्क सोड 
पत्र बरोबन घेतलें तर मात वारसा हक्कान तिका कांयच वाटो 
मेळना. अशे हक्क सोडपत्र बरोबन घेवपी खूब उरणे आसतात. ह्या 
कायद्यात गरजेचे बदल करून तसो कायदो गोंयचें विधानसभेत 


पास करपाचें सरकारान थारायलां आनी तशी तयारी चल्ल्या. 
क 


परदेशात वचपाचें आमीश 
दाखोवन फटोवणी 


इनासियो मोरायस हो कुंकळ्ळेचो तारवटी. पांच फावटी 
तारवाचेर वियाज मारले उपरांत तो निवृत्त जाल्लो. घरा येतकच 
आपल्या गांवांत स्वताची एस.टी. डी. ताणें सुरू केली. आपल्या 
युतानय तारवार सिर्विस करची अशी ताची इत्सा आशिल्ली 
आनी ते खातीर तो खटपटय करतालो. तारवस्यांची भरती करपी 
मुंबयच्या एका एजन्टा कडेन ताणें संपर्क सादलो. ताच्या पुतान 
त्या एजन्टा विशीं आपल्या हेर इश्टांकय सांगलें. हे कळटकच 
ताच्या इश्टांनी मोरायसा कडेन आपलेंय काम करूंक विनयलें. 
मोरायसान आपल्या पुताच्या सांगाताक ताच्या सांगात्याचेय काम 
जाता जाल्यार करचें म्हूण एजन्ट रामकृष्ण जेठाणी कडेन उतर 
घालें. आपूण अवश्य करतां म्हूण ताणें उतर दिलें. सगळ्यांनी 

पासपोर्ट करचो अशेंय कळयलें. 
तरणारे तारबार काम करतले जाल्यार तांणी व्हिजा काडपाची 

गरज आसा. ते खातीर दर एकल्यान 20 हजार रुपया डिपोझीट 
करचे अशें ताणें कळयलें. आमी एक एकट्यान 20 हजार रुपया 
घेवन मुंबय वचचें परस आमी सगळेच जाण तुजे कडेन पयशे 
दितात. तूच आमचें आनी तुज्या पुताचें पयशें एकठाय व्हरून भर 
म्हण सांगून सगळ्यांनी पयशे आनी पासपोर्ट मोरायसा कडेन 
दिले. ते फावट मुंबय गेछ्ले कडेन जेठाणीन मोरायसाक सांगले, 
सगळ्याची वैजकी तपासणी करप गरजेची आसा. त्या सगळ्या 
भुरग्यानी मुंबय येवचें परस कंपनीच्या दोतराकच घेवन हांव 
गोंयां येता. ताचो तुमी खर्च दिवचो. ते भायर गोंयचोय एक वैज 
आमच्या सांगाताक आसचो पडटलो. अशें जेठाणीन मोरायसाक 
सांगले. ताणें गोंयात येवन सगळें त्या भुरग्यांक सांगलें. भुरग्यांचे 
मान्यतायेन ताणें आपले वळखीचो डॉ. आतोनियो हाचेसरी वेळ 
घेतलो आनी तशे जेठाणीक कळयलें. जेठाणीन थंयच्यान वैजकी 
तपासणेचो तपशील दिवपी फॉर्म मुंबयच्यान गोंयांत धाडलें. त्या 
फॉर्माचेर जण एकल्याचो फोटो लावन डॉ. आंतोनियो कडल्यान 
तें फॉर्म भरून घेवचे अशें कळयलें. वैजकी तपासणे वेळार 
आपूण स्वता येतलों त्या वेळार जणएकल्यान 40 हजार रुपया 
तयार दवरचे अशय कळयलें. तें मोरायसान तरणाट्योक सांगलें. 
तेन्ना तरणाट्यांनी पयशे हाडून ताचे कडेन दिले. वैजकी तपासणे 
वेळार जेठाणी मुंबयच्यान गोंयात आयलो आनी वैजकी तपासणेचे 
फॉर्म आनी दुडू घेवन तो परत गेलो. तारवार वचचे खातीर तुमी 
मुंबय केन्ना येवपाचे तें हांव कळयतां. अशे ताणें सांगलें. 

पांच स दिसांनी ताणे तारवार वचचें खातीर मुंबय केन्ना 
येवचें तें कळयलें . मोरायस आपल्या पुताक आनी ताच्या 
इश्टाक घेवन मुंबय गेलो. जेठाणीन त्या सगळ्याक एका हॉटेलात 
दवरलें . व्हिजा येबंक आनी दोन दीस लागतले. तो येतकच 


तुमकां धाडटले अशें ताणें सांगले. सगळे तरणाटे दोन दिस वाट 
पळयत रांवले. तिसऱया दिसा जेठाणी कडेन वचून व्हिजा विशी 
चौकशी करपाचे तयारेंत आसतनाच हॉटेल मालकान सगळ्याक 
हॉटेल सोडूंक सांगलें. कित्याक तर फकत दोनच दिसांचें पयशे 
भरिल्ठे आसात. तुमी जर फुडले पयशें दितात तर रावात. अशें 
मॅनेजरान सांगले. 

तिसऱ्या दिसा जेठाणी तांकां मेळूंकच ना. दनपारच्या 
वेळार तांकां हॉटेल सोडचें पडलें. एक दोन दिसा खातीर ते 
आपल्या सोयऱ्या-दायऱ्यागेर रावले. तातूंतल्या दोगांनी ताडदेवच्या 
पुलीस चौकेर कागाळ दाखल केली. पूण कायच उपेग जालो ना. 
पांच स दीस मुंबय काडून जेणाठीचो पत्तो नाशिल्ल्यान सगळे 
भुरगे परत गोंयांत आयले. गोंयांत येवन तांणी पुलिशेंत कागाळ 
दाखल केली. पुलिसांनी कोर्टात मोरायस आनी जेठाणीचेर 
आरोपपत्र दाखल केलें. खटल्याची तारीख आशिल्ल्या दिसा 
फटवल्ले तरणाटे, घरची, तांचें इश्ट मेळून 00 रे लोक मडगांवचें 
मॅजिस्टरेट कोर्टात आयिल्ले. त्या दिसा आपले सगळे पयशे मेळटले 
असो जायत्या जाणांचो समज आशिल्लो. कोर्टात मोरायशय 
आयिल्लो. पूण जेठाणी हजर नाशिल्ल्यान कोर्टान तारीक फुडें 
धुकल्ली. देड देड म्हयन्याक चार तारखो पडल्यो. जेठाणीचेर 
काडिल्लो समन्स ताका लागू जायनासतना परत येतालो. तो मुंबय 
ना असो शेरो पुलीस मारताले. हांबें कोर्टांत अर्ज करून जेठाणीचेर 
समन्स लागू करचे खातीर गोंयच्या पुलिसांक धाडपाची मागणी 
केली. कायद्यांत तशी तरतूद नाशिल्ल्यान जेठाणीच्या नांवान 
काडिल्लो समन्स मॅजिस्ट्रेटान म्हजे सरी दिलो. 
| मोरायसाक घेवन हांव मुंबय गेलों. थंय म्हज्या वळखीचो 
एका निवृत क्रायम ब्रांचीतलो पुलीस अधिकारी नार्वेकार हांकां 


हांव मेळळों. . तांचें मजतीन हांबें ते समन्स पुलीस कमिशनराच्या 
ऑफिसात नोंद केलें. जेठाणीचेर ताची बजावणी करचे खातीर 
ताचें ऑफिस ज्या पुलिस ठाण्याचे कक्षेत येता, त्या पुलीस 
स्टेशनाच्या अधिकाऱ्याक तशी सुचोवणी त्या समन्साचेर बस्यली. 
ताडदेव पुलीस स्टेशनाचेर वचून पुलिस इन्सपेक्टराक ते समन्स 
दिले. तांणी ताची नोंद आपल्या रजिश्टरांत करून घेतली. 
जेठाणीच्या ऑफिसांत वचून समन्य लागू करचे खातीर एक 
हवालदार दिलो. तो आनी हांव मोरायसा वांगडा नवजीवन 
सोसायटीत जेठाणीच्या ऑफिसाकडेन गेले. 

बाराव्या मजल्यार ताचें ऑफिस आशिल्ले. थंय 
हवालदाराक घेवन हांव गेलों. ताच्या ऑफिसात ताची सेक्रेटरी 
भायले कुडींत बसून आशिल्ली. तिचे कडेन चौकशी करतकच 
तिणे ताका फोना वयल्यान कळयलें. गोंयच्यान कोर्टाचो समन्स 
घेवन कोर्टाचो ऑफिसर आनी ताडदेव पुलीस स्टेशनाचे ऑफिसर 
आयला. ताचो भितरल्यान निरोप येतकच हांव भितर गेलों. ताणें 
उलोवंचें पयलींच हांवें ताच्या हातांत ते समन्स दिले. ताणें ते 
आपले सरी पावलां म्हूण सय करपाक न्हयकार दिलो. ताचेर 
हांबें सांगलें, ते समन्स घेना म्हूण हांवें शेरो मारलो जाल्यार 
मुंबयच्या सगळ्या वर्तमानपत्रांनी तुका फरारी म्हण घोशीत करपाचो 
कोर्टाचो हकूम जातलो. तशें जावचें न्हय म्हण तूं सय करून हे 
समन्स घे. तुमच्या वकिलाक तूं बरो ना म्हण सांगून गोंयांत 
धाड, अशें हांबें ताका सांगले. ताका तशे समजायतकच ताणें तें 
घेतलें. हांव गोंया येवचो ना पूण वकिलाक धाडपाची वेवस्था 
करतां, अशें ताणें म्हाका सांगलें. पुलीस हवालदार ऑफिसाचें 
भायरच रावलो. मोरायस सकयलच उबो आशिल्लो. ताका विचारलें 
तूं वयर कित्याक येवंक ना? तेन्ना ताणें नवजीवन सोसायटीच्या 


ti 


इमारतीचो इतिहास म्हाका सांगलो. बाराव्या मजल्याचेर जेठाणी 
सारके कितलेशेच लोक आसात म्हूण थंयसर वचप धोक्याचें 
आशिल्ल्यान हांव भिरातेंनच येवंक ना. 
गोंयच्या कोर्टान जेठाणीन घेतिल्ल्या समन्साची कॉपी हाडून 

दितकच खटल्याची रीतसर सुरवात जाली. खटल्याच्या दिसा 
तांचो वकील बैजकी दाखलो घेवन कोर्टात हजर जालो. जेठाणीक 
काळजाचे दुर्येस आशिल्ल्यान ताका कोर्टात हजर जायनासतना 
ताच्या वकिलाचें हजेरींत तो खटलो चलोवचो असो हकूम कोर्टान 
दिलो. सरकारी वकिलान दाखल केल्लो पुरावो नोंद करून 
घेतलो. मोरायसाचो वकील म्हूण ताणे तरणाट्यांक फटोबंक ना 
अशें हांवे कोर्टाक दाखोवन दिलें. पुलीस तपासणी अधिकाऱ्यांनी 
जेठाणी आड भरीव असो पुरावो एकठाय करूंक ना असो निवाड़ो 
कोर्टान दिलो. जेठाणी आनी मोरायसाक निर्दोश म्हूण सोडून 
दिले. 

जे तरणाटे फटवल्ले, त्या समाजांतले, कोर्टांतल्यान 
आपणाक दुडू परत मेळटले. तांचे मदले काय जाण म्हजे कडेन 
येवन आपल्या पयशांचें फुडें कितें जातले? अशें विचारताले 
आनी आपलो पासपोर्ट केन्ना मेळटलो अशी चौकशी करताले. ते 
परिस्थितींत तांकां कसलोच आदार करप म्हाका शक्य नाशिले. 

टीप- अशे रितीन तारवार सिर्विसेक धाडटा म्हूण 
तरणाट्याक फटयतात. काय तरणाटे तर रीण काडून घरांतलें 
भांगर विकून एजंटाक दुडू दितात. अश्यो घडणुको दिसाळ्यांनी 
उजवाडायले उपरांत एक तर हे एजंट फरारी जातात. तांकां धरून 
तांचेर कोर्टात खटलो दाखल केले उपरांत गरजेचो पुरावो पुलीस 
कोर्टांत दिवंक शकनात. ताचो फायदो ह्या तरणाट्याक फटोवपी 
आरोपींक मेळटा. ह्याच कारणांक लागून पुलिसांच्या तपासणेचेर 
विस्वास दवरप लोंकांक कठीण जाता. 

कै 

एक दुर्देवी लग्न मोड 


न्यायालयानी बरेचशें खटले वर्साची वर्सा चलत 
आसात. अश्या निकाला बगर चलपी खटल्यांची संख्या 
न्यायालयांत वाडत आसा. सरकारान कोर्टाची संख्या वाडयल्या, 
न्यायाधिशाचीय संख्या वाडयल्या. न्यायालयां परसय खटल्यांची 
संख्या वाडत आशिल्ल्यान जायत्या प्रमाणात खटल्यांचें निकाल 
लागनात वा बरोच कळाव लागता. दिवाणी खटल्यांची तर अशी 
परिस्थिती जाल्या, जो खटलो दाखल करता ताचे जितेपणी 
काय खटल्यांचो निकाल लेगीत लागना. तांची भुरगीं, नातरां 
लेगीत त्या खटल्यांत गुंथून उरतात. अशे रितीन निकाल जाय 
नासतना कांय खटले वर्सांची वर्सा तशेंच चलतात. शिवाय 
सकयल्या कोर्टान दिल्लो निकाल ज्या पक्षकाराक मानवना तो 
वयल्या कोर्टात अपील करता. अशे रितीन सकयल्या कोर्टांतल्या 
निकाला आड जिल्लो न्यायालयांत अपील करतात. काय पक्षकार 
हायकोर्टातय वतात तर कांय जाण सुप्रिम कोर्टाचीय सोंपणा 

चडटात. अश्या ह्या वेळ खावपी पध्दतींत बदल करचो म्हूण 
संबदीत कायद्यात दुरूस्त्यो केल्यात. पूण पडून आशिल्ल्या 
खटल्याची संख्या जाय तितली उणी जायना. 
सरकारान लिगल सर्व्हिसिस अँथोरिटी (कायदो सेवा 
प्राधिकरण) हो कायदो अंमलात हाडला. ह्या कायद्या खाला 
भारतभर लोक अदालती स्थापन केल्यात. तशेच थंयच कावंसिलिंग 
अण्ड कन्शिलिएशन (उपदेशात्मक मार्गदर्शनान खटले 
आपआपसात मिटोवप) सारकेल्यो समित्यो स्थापन केल्यात. हे 
पध्दतीक लागून कांय प्रमाणात खटले निकालांत लागतात. 
गोंयच्या उच्च न्यायालयांत एक लोक अदालत स्थापन 
केल्या. तशेच दक्षिण आनी उत्तर गोंयात एक एक लोक अदालत 
आनी दर तालुक्यांत एक लोक अदालत स्थापन केल्या. त्यो 
कार्यरतय आसात. ह्या लोक अदालतीन खटल्यांचें निकाल करूंक 
आदवोगाद काडपाची गरज ना. पक्षकारान आपली लिखित 
कागाळ लोक अदालतीच्या ऑफिसांत दिवं येता. सर्वसाधारण 
मनशाक आपली कागाळ बरयतना मजत करूंक कारकून नेमिल्ले 
आसात. पक्षकाराक आपली कागाळ नोंद करतना वा ती फुडें 
चलयतना कसलीच फी फारीक करची पड़ना. ह्या येबजणेचो 
कोणाच्यान फायदो घेवंक येता हाची कायद्यान तरतूद केल्ली 
आसा. उणें उत्पन आशिल्ल्यांक, मागाशिल्ल्या वर्गाक, बायलांक, 
अपंगुळांक , कामगारांक हे येवजणेचो दुडवा बगर लाव घेवं येता 
अश्या लोकांचो खटलो गुंतागुंतीचो आसत तर ताका सरकारी 
खर्चान आदवोगाद दिवपाची वेवस्था ह्या कायद्यात आसा. 
दक्षिण गोंयच्या काबंसिलिंग आनी कन्सिलिएशन विभागाचे 
काम मडगांव जिल्लो न्यायालयात चलता. जो पक्षकार कागाळ 
घेवन येता, तो जाचे आड कागाळ करता त्या पक्षकाराक आपोवणें 

करून, दोगायचें म्हणणें आयकून घेवन, तांचो समेट करपाचें 
काम हो विभाग करता. जर समेट जालो ना जायत तर मूळ 
कागाळदाराक सरकारी खर्चान आदवोगाद दिवन कोर्टात केस 
चलोवपाची वेवस्था जाता. हे येबजणे खाला समेट जाल्ल्याक 
उच्च न्यायालयांत अपील करपाचो अधिकार आसना. लोक 
अदालतीन दिल्लो निकाल हो निमणो निकाल आसता. ह्या लोक 
अदालतींक लागून न्यायालया वयलो जायतो भार उणो जाता. 
कोर्टात जायती वर्सा पडून आशिल्ले खटले पसून दोनूय पक्षकारांचें 
संमतीन लोक अदालतींनी निकालांत काडल्यात. 
अशीच एक कागाळ मडगांवचें कावंसिलिंग आनी 
कन्सिलिएशन विभागान जून 20] त आयिल्ली ही कागाळर 
दीपिका जोशी हिणें दाखल केल्ली. आपलो घोव राजेश पंडित 
हाचे कडेन आपणाक संवसार करपाचो ना. आपणाक ताचे 
पासून लग्नमोड जाय अशी तिची कागाळ आशिल्ली. दीपिका 
मुखबधीर आशिल्ल्यान तिची कागाळ दाखल करूंक आंजेला 
बारेंटो हे समाजसेविकेन मजत केल्ली. तिर्णेच दीपिकाची कागाळ 
अर्ज भरून दीपिकाचे सयेन आमचे कडेन दिल्लो. 
दीपिका मूळ पुणेचें. तिचे घरच्यांनी तिका खासा 
भुरग्य खातीर आशिल्लें शाळेंत धाडून शिक्षण दिल्लें. राजेश 
पंडित सांखळेचो. तोय मुखबधीर आशिल्लो. तो फो्डच्या मुखबधीर 
शाळेंत शिकी्लो. बरोचसो काळ तांचें लग्न कोणाच कडेन जमूंक 
नाशिल्लें. राजेशाच्या घरच्यांनी व्हंकल जाय अशी जायरात 
दिसाळ्यांनी दिल्ली. दीपिकाच्या घरच्यांनी हे जायराती वयल्यान 
तांचें कडेन संपर्क सादलो. राजेश आनी दीपिकाचें लग्न ।998 
वर्सा नरसिंहवाडी ह्या धार्मिक स्थळार जालें. लग्ना उपरांत 
दीपिकान सांखळे राजेशा बरोबर काय तेंप संवसार केलो. लग्न 

जाले उपरांत काय तेंपान तांकां चली भुरगें जाले. तांच्या ्दुदैवान 
रुपाय मुखबधीर जाल्ले. राजेशान दीपिकाच्या घरच्यांचे मजतीन 
चलयेच्या कानाचेर आनी ताळ्याचेर पुणेच्या हॉस्पिटलांत उपाय 
केलो. तेन्ना ताका उलोवंक आनी आयकूंक येवंक लागलें. 
तें पांचबेंत शिकतालें. राजेशाची नोकरी कोंकण रेल्वेत 
अपंगा खातीर आशिल्ले राखीव सुवातेर आशिल्ली. तो मडगांव 
स्टेशनार काम करतालो आनी लागीच रावणफोंड हांगासर भाड्याचें 
घर घेवन रावतालो. रुपा सांखळे आत्या वांगडा रावतालें आनी 
शाळेंत वतालें. दीपिकाकय मड़गांवा पी डब्ल्यू डी खात्यात 
अपंगा खातीर आशिह्की नोकरी मेळिल्ली. तें थंय कंम्पुटराचेर 
काम करताले. थंय ताचें आपल्या सहकाऱ्या कडेन पटनाशिल्ल्यान 
ताका काम सोडचें पडलें. मडगांवच्या दामोदर कॉमर्स कॉलेजींत 
ताणे परत नोकरी धरली. थंय आसतनाच दीपिकाची सिडणी 
कडेन वळख जाली. ही गजाल राजेशाक वा ताच्या घरच्याक 
खबर नाशिल्ली. राजेशाचो आनी दीपिकाचो कितें तरी बाद 
जाल्ल्यान ताणें आपणांक आवय घरा पुण्यांक पावोबपाचो हट्ट 
धरलो. तेन्ना राजेशान आनी ताच्या घरच्यांनी ताका पुण्या पावयलें. 
दीपिका थंय चड दिस रावंक ना. ताचे आवयन रोखडेंच 
ताका गोंयांत परत धाडलें. तें गोंयांत परत आयलें पूण राजेशागेर 
वच नासतना सिडणी कडेन गेलें. ताणे ताका मड़गांवा एका 
फ्लेटात दवरिछ्लें म्हणपाचें आमकां मागीर कळून आयलें. त्याच 
सुमाराक आपणाक घोवान आनी मांबान मारले म्हूण दीपिकान 
मडगांव पुलिशेंत कागाळ केली. ही बातमी पुढारी ह्या दिसाळ्यात 
उजवाडाक आयली. पुलिस स्टेशना वयल्यान राजेशाक आनी 
` पाच्या बापायक आपोवणें आयलें. राजेश पर्वरीच्या मानसोपचार 
तशा लागीं उपचार घेतालो. ताचो बापूय आनी भयण मडगांवा 


पुलिशेंत गेलीं. दीपिकान केल्ले केसीची म्हायती पुलिसानी तांकां 
दिली. तेन्ना तांणी सांगलें, तिका कोर्णेच हात पसून लावंक ना. 

ताचेर पुलिसां कडेन दीपिका ओगीच रावलें. आपल्यो वस्तू 
तांणी आपणांक दिल्यार पुरो, अशें तिणें पुलिसांक सांगर्ले. 

पुलिसांनी ताच्यो सगळ्यो वस्तू परत करपाक सांगले तेन्ना तांणी 
तें मान्य केलें. 20 जूनाक राजेशाच्या बापायन दीपिकाच्यो सगळ्यो 
वस्तू परत केल्यो. दीपिकान ताची पोंच पावती बरोवन दिली त्या 
वेळार सिडणीन पोच पावतेचेर साक्षीदार म्हण सय केली. तेन्नाच 
ताणें घोवा घरचें भांगर परत केलें. आपल्या गळ्यातले मंगळसूत्र 
आनी सरपळी पुण्यांतल्यान येतना सांडली आशें ताणें सांगले. 

तिका पुलिसांनी सल्लो दिलो. त्या सल्ल्या वयल्यान तिणे 
काबंसिलिंग अण्ड कन्सिलिएशन सेंटरांत अर्ज करून आपणाक 
राजेशा वांगडा रावपाचें ना. म्हजो दुसऱयाचेर मोग आसा म्हाका 
ताचें बरोबर रावपाचें आसा म्हण म्हाका लग्नमोड दिवची असो 
अर्ज केलो. 

राजेशाक डिस्ट्रीक्ट कोर्टांतल्यान आपोवणें धाडून 2 

जुलय 20 क कावंसिलिंग अँण्ड कन्सिलिएशन विभागांत 
हजर रावंक सांगले. त्या दिसा राजेश आपली भयण शशिकला 
आनी बापूय शांताराम हांकां सांगाताक घेवन आयलो. राजेशाचे 
भयणीन आनी बापायन सगली गजाल आमकां सांगली. तेन्ना 
राजेशाचें भयणी वरवीं आमी राजेशाक आनी दीपिकाक फुडें 
संवसार करपाचो आसा काय ना म्हण विचारलें. राजेशान आपणाक 
संवसार करपाचो आसा अशें सांगले. पूण दीपिकान न्हयकार 
दिलो. ताचेर राजेशान ताची खोशी आसल्यार ताणें दुसरें लग्न 
केल्यार जाता आनी हांव लग्न मोड़ दिवंक तयार आसां अशें 
सांगले. ताचें भयणीन आनी बापायन ताका संमती दिली. दीपिकान 


गा 


आपले धुवेक आपल्या मांवासरी दवरपाची इत्सा उक्तायली. तें 
ल्हानपणा सावन मांव आत्यासरीच रावतालें. ताची सगळी 
उस्तवारी तांणीच केल्ली. पूण सुनावणेच्या दिसा राजेशावांगडा 
तेंय आयिष्ठे. ही सुनावणी चालू आसतना रूपा आपले आवयक 
घट्ट धरून बशिछ्लें. आमी ताका तूं आवय म्हर्‍यांत रावता काय 
बाबा म्हर्‍यांत रावन सांखळे स्कुलांत वता, म्हूण विचारल्यार 
आपूण आवय म्हऱ्यांतच रावतलें आशे ताणें सांगले. रूपा आवयक 
घट्ट धरून बशिल्लें पळोबन आनी ताची जाप आयकून, जर 
रूपाक आपले आवय वांगडाच रावपाचें आसत तर आमची 
हरकत ना अशें राजेशाच्या घरच्यांनी सांगलें. आमचे कडेन जोड 
करपाची वेवस्था आसून मोडपाचो अधिकार आमकां नाशिल्ल्यान 
हे सगळे पळोवन आनी आयकून आमी तांका कोर्टातल्यान 
लग्रमोड घेवची पडटली अशें सागलें. 

दीपिकाच्या वागण्याचो राजेशाचेर इतलो परिणाम जाल्लो, 
जाका लागून ताका पर्वरेच्या मानसोपचार तज्ञा कडल्यान उपचार 
करतात. त्या दोतोरान दीपिका कडेन ताची जाता तितले बेगीन 
लग्न मोड करची असो सल्लो ताच्या बापायक दिलो. ताचो बापूय 
आनी भयण परत कन्सिलिएशन आनी कावंसिलिंगा खातीर 
आमचे कडेन आयलीं. पर्वरेच्या दोतोरान कितें सांगला तेय 
आमकां सांगलें आनी राजेशाची जाता तितले बेगीन लग्न मोड 
करपाची गरज आसा अशें आमकां विनयलें. नरसिंहबाडी लग्न 
जाल्ल्यान कोल्हापूरच्या कोर्टात लग्न मोड मागची पडटली असो 
आमका सल्लो मेळळा अशें तांणी आमकां सांगलें. थंय लग्न मोड 
मेळूंक जे दीस लागतले ताचें परस गोंयांतच लग्न मोड करूंक 
` जायना काय म्हूण तांणी चवकशी केली. गोंयांत मडगांबच्या 
कोर्टात लग्न मोडीचो हुकूम घेवं येता अशें आमी तांकां सांगलें. 


जरी तांचें लग्न नरसिंहवाडी ह्या कोल्हापूर जिल्लयांत जाल्ले आसलें 
तरी घोव बायल म्हूण तांणी मडगांव कोर्टाचें हद्दीत म्हळ्यार 
रावणफोंड हांगासर संवसार केला. ताका लागून हांगाच्या कोर्टात 
लग्न मोडीचो दावो करून लग्न मोड दिवपाचो अधिकार आसा. 
राजेशान मडगांवचें गुजरीथी समाजान चलयिल्ल्या मुखबधीर 
शाळेच्या एका शिक्षकाचे मजतीन मडगांवच्या कोर्टात लग्न मोडीचो 
दाबो दाखल करून लग्न मोड घेतली. सिडणीन ही लग्न मोड 
मेळोवपाक दीपिकाक मजत केली. 
+ 

गोंयचां व्हेटरनरी कॉलेज 


पुर्तुगेजाच्या राजवटींतल्यान गोंयची सुटका ॥9 डिसेंबर 

॥96 दिसा जाली. आमचे लोकसमभेंत संघप्रदेशाचो कायदो 

पास केलो, आनी गोंयांतल्या राजकारभाराची बुन्याद घाली. 
पुतुंगेज राजवटीत आपलें गरजे पुरतेंच शिक्षण दिवपाची वेवस्था 
केल्ली. त्या वेळार गोंयच्या देवळांनी आनी मठांनी मराठी शिक्षण 
दिवपाची वेवस्था आशिल्ली. तशेंच इगजी आनी कपेलांनी 
कोंकणी आनी इंग्लिश शिकोवपाची खाजगी वेवस्था आशिल्ली. 
काय जाण तर पुर्तुगेज भाशेचें मुळावें शिक्षण तितलें घेतालें. 
लायसियम शिक्षण संस्थेत पुर्तगेजीत शिकपाची वेवस्था आशिल्ली, 
पूण हाचो फायदो समजांतल्या सगळ्याच थरातल्या लोकाक 
जाय नासलो. उच्च वर्गातले आनी काय मध्यम वर्गातले विद्यार्थी 
लायसियम शिक्षण संस्थेन वताले. शिक्षणाचो प्रसार सामान्या 
मेरेन पाव नाशिल्लो. बरेचशे पालक आपल्या भुरग्याक गोंया 
भायर धाडून शिक्षण दितालें. हांगाचें लोक शेजारच्या राज्यांनी 


म्हळ्यार बेळगांव, धारवाड, पुणे, मुंबय हांगासर वताले. कांय 
शिक्षण तज्ञांनी गोंयांत शाळा स्थापन केल्ल्यो. ह्या शाळांनी 
शिकिल्ल्या भुर्याक मॅट्रीक तशेंच एस.एस.सी. परिक्षेक बसपाकय 
शेजारच्या राज्यांनी वचचें पडटालें. 
शिक्षणाचे बाबतींत भुरग्याक फावो तशें वातावरण 
नाशि्लें. गोंयची सुटका जाले उपरांत कितल्योश्योच शिक्षण 
संस्था गोंयच्या वेगवेगळ्या भागांनी सुरू केल्यो. ते उपरांत गोंयात 
महाविद्यालया सुरू जालीं. शिक्षण संस्थांची वाड इतल्या प्रमाणांत 
जाली, फुडें गोंयांत स्वतंत्र विश्वविद्यालयाची गरज उप्रासली 
आनी गोंय विश्वविद्यालय जालें. 
गोंयकाराक उच्च शिक्षण दिवचें खातीर इंजिनीयरिंग, कला, 
बाणिज्य विज्ञान, अश्या महविद्यालयाची स्थापणूक जाली. त्या 
वेळार गोंयचें पयले मुख्यमंत्री भाऊसायब बांदोडकार हांणी गोंयात 
शेतकी कॉलेज स्थापन करपाची खटपट केल्ली. गोंय संघप्रदेश 
आशिल्ल्यान केंद्र सरकाराचे मंजुरेची गरज आशिल्ली. शेतकी 
कॉलेज स्थापन करपाचो प्रस्ताव केंद्र सरकारा कडेन धाडप 
गरजेचो आशिल्लो. त्या वेळार भाऊन डॅकन शेतकी 
महाविद्यालयाचें प्रचार्य डॉ. रुई पारास क्रूज हांचें क डेन संपर्क 
सादलो. गोंयांत शेतकी महाविद्यालयाक केंद्र सरकाराची मान्यताय 
मेळोवपाक प्रस्ताव येबजण तयार करूंक सांगले. त्या वेळार केंद्र 
सरकाराच्या गोंयांतल्या अधिकाऱ्याचे वागणुकेक लागून गोंयांत 
शेतकी कॉलेज स्थापन करपाक केंद्र सरकाराची मंजुरी मेळ्ळी 
ना. ते परिस्थितीक लागून गोंयांत शेतकी कॉलेज स्थापन जावंक 
पावलें ना. घटक राज्य जालें उपरांतय सरकारान शेतकी कॉलेज 
स्थापन करपाचें नदरेंतल्यान खास अशी कायच पावलां मारूक 
नात. गोंयांत व्हेटरनरी (मोनजात) कॉलेजीची गरज आसा ताचीय 


शा 


आमच्या सरकारान अजून दखल घेवंक ना. 

अशे परिस्थितींत श्री. फ्रान्सिस सार्दीन गोंयचें मुख्यमंत्री 
आसताना गोंयांत व्हेटनरी कॉलेजीची स्थापणूक करूंक मद्रासचे 
एक शिक्षण तज्ञ मुथुस्वामी गोंयांत आयले. आपल्या सांगाताक 
कॉलेजीची स्थापणूक करूंक पांच सांगाती घेवनूच तो गोंयांत 
आयिल्लो. ताणें पर्वरी व्हेटरनरी कॉलेजाचें ऑफिस उगडलें, आनी 
भायर व्हॅटरनरी कॉलेजीचो बोर्ड (तक्तो) लायलो. मुथुस्वामीन 
मुख्यमंत्र्याची भेट घेतली. गोंयकारानी गोंयचें सुटके उपरांत शिक्षण 
क्षेत्रांत केल्ले उदरगतीची ताणें तोखणाय केली. पूण गोंयांत व्हॅटरनरी 
कॉलेज उगडपाची गरज आशिल्ल्याची खंत ताणें उक्तायली. 
आपणाक कॉलेज उगडचे खातीर फावो ती मजत करची अशी 
मागणी ताणें त्या वेळार केली. गोंय विश्‍्वविद्यालयान म्हाका 
कॉलेज काडपाक परवानगी दिवपाची तयारी केल्या. सरकारी 
शिफारसीची गरज आसा. हांव सरकारा कडल्यान कसलीच 
आर्थीक मजत मागचो ना अशेंय ताणें सांगले. जर सरकाराचेर 
आर्थीक भार येना आसत तर हांव रोखडोंच मान्यताय मेळची 
म्हूण विश्वविद्यालया कडेन शिफारस करतां, पूण जर अर्थीक 
भार पडटा आसत तर मात अर्थीक सचिवाची मंजुरी घेवची 
पडटली. ताणें मुख्यमंत्र्याक पटोवन दिलें. सरकाराचेर अर्थीक 
भार कसोच पडचो ना. पूण तुमी मुख्यमंत्री आसतना हे कॉलेजीची 
स्थापणूक जाली हाची इतिहासात नोंद उरतली. दुसरेच दिसा 
मुख्यमंत्रयान ते कॉलेज स्थापन करपाक सरकाराची मान्यताय 
आसा, विश्वविद्यालयान मान्यताय दिवपाचो विचार करचो अशें 
शिफारस पत्र दिलें. 

त्याच काळांत फोंडेंचें डॉ. महेश देसाय हे व्हॅटरनरी डॉक्टर 
म्हज्या ऑफिसात आयले. फर्मागुडयेर व्हॅटरनरी खात्याचें जे 

ऑफिस आसा ते दुसरे कडेन हालोव्चे आनी ते सुवातेचो ताबो 
व्हॅटरनरी कॉलेजीचे ऑफिस स्थापन करूंक दिवचो, असो 
हकूम आयला. अशे कॉलेज सुरू करपाक गरजेची अशी मूळ 
यंत्रणा नासतना कॉलेज सुरू करपाचे निमतान मद्रासचे काय 
लोक ह्या कॉलेजीची स्थापणूक करूंक सोदतात, अशें ताणें 
सांगले. ताणें म्हाका हायकोर्टांतल्यान ह्या कामा खातीर मनायी 
हकूम हाडचो अशी विनवणी केली. हांवें विद्यापीठ रजिस्ट्रारा 
कडेन ह्या विद्यालयाक मान्यताय दिल्या काय म्हूण चवकशी 
केली. ताचेर कुलसचीवान आमकां तो विशय अभ्यासूंक जाय, 
मागीरच निर्णय घेतले अशें सांगलें. 

मान्यताय मेळिल्ली नासतनाय मुथुस्वामीन गोंयांत 
व्हॅटरनरी कॉलेजी खातीर प्राध्यापकाची नेमणूक करपाची आसा 
अशी जायरात अखिल भारतीय व्हॅँटरनरी नेमाळ्यांत दिली. त्या 
नेमाळ्याची एक प्रत डॉ. महेशान म्हज्या ऑफिसात हाडून दिली. 
ती जायरांत वाचले उपरांत वाचतल्यांक हे व्हॅटरनरी कॉलेज 
गोंयचे नामनेची कॉलेज आशिल्ल्याचो भास जातालो. विद्यापिठान 
तांचो मान्यतायेचो अर्ज भायर मारलो. ताचेर मुथुस्वामीन गोंयच्या 
हायकोर्टात आपल्या महाविद्यालयाक मान्यताय दिवची, असो 
आदेश गोंय बिद्यापिठाक दिवचो म्हण रीट पिटीशन दाखल केले. 
त्याच सुमाराक हांबें हे महाविद्यालयाक मान्यताय दिवची न्हय 
म्हूण पब्लिक ग्रिव्हनसीस फोरमा वतीन हायकोर्टात रीट पिटीशन 
दाखल केलें. त्या वेळार म्हाका मुथुस्वामीन केल्ल्या अर्जाची 
म्हायती मेळ्ळी. मुथुस्वामीच्या रीट पिटीशनात मदींच म्हजो अर्ज 
इंटरन्हेरनर म्हणून दाखल करून घेतलो. मुथुस्वामीचें रीट पिटीशन 
दाखल करून घेतिल्ल्या मुद्याचेर भासाभास चल्ल्या तो जर 
दाखल करून घेतलो तर ताच्या सांगाताक आमचे रीट पिटीशनाची 


सुनावणी जातली अशें हायकोर्टाच्या न्यायाधिशान सांगलें. 
बंगळुरूत मुथुस्वामीन व्हटरनरी महाविद्यालय स्थापन 
केल्ले, आनी 00 परस वयर विद्यार्थ्यांक कॉलेजींत प्रवेश दिल्लो 
फी आनी कोर्साचो खर्च हांचें पयशे विद्यार्थ्या कडल्यान घेतिल्ले. 
आपणें अमेरिकेतले एके युनिव्हसिटीतल्यान हे कॉलेजी खातीर 
मान्यताय मेळयल्या अशे प्रसिद्ध केल्ले. तांतूतल्या एका विद्यार्थ्यान 
आपले अमेरिकेतल्या सोयय्याक चीट बरोवन हे युनिव्हर्सिटीची 
चवकशी करूंक सांगली. त्या नांवाची युनिव्हर्सिटी अमेरिकेंत 
नाशिल्ल्याचें ताणें कळयलें. ते समजतकच संदेशाक धक्कोच 
बसलो. व्हॅटरनरी पदवी घेवन आपूण मुखार जसी गायी विकत्यो 
घेवन दूदाचो वेव्हसाय करतलों अशें ताणें थारायिल्लें. ताणें प्रवेश 
अर्ज आनी पयल्या वर्साचें पयशे भरून सुमार म्हयनो भर कॉलेजीत 
वर्गांत बशिक्लो. ताणें ती म्हायती क्लासांत कळयली. तशेच 
कॉलेजच्या ऑफिसांत वचून कॉलेज खऱ्यांनीच अमेरिकेचें 
युनिव्हर्सिटीत सलंग्र आसा काय म्हूण विचारलें. ऑफिसांतल्यान 
ताका डायरेक्टर मुथुस्वामी कडेन तपशीलवार म्हायती मेळटली 
अशें सांगलें. मुथुस्वामीन ती म्हायती तुमका कित्याक? अशे 
सांगून वेळ मारून व्हलो. 
संदेश आनी ताचें सांगाती भासाभास करून वकिला 
कडेन गेले. थंय तांकां हायकोर्टात रीट पिटीशन दाखल करपाचो 
सल्लो दिलो. मुथुस्वामीन आमकां भुरग्याक फटयलां. तशेंच 
अमेरिकेंतल्या युनिव्हर्सिटीची मान्यताय हे कॉलेजीक आसा, 
अशे सांगला ती युनिव्हर्सिटी अस्तित्वांतच ना. मुथुस्वामीक 
हायकोर्टात समाधानकारक खुलासो करप शक्य जावंक ना. ताणें 
फटिंगपणा करून विद्यार्था कडल्यान भरपूर पयशे काडिल्ल्याचें 
कोर्टाक दिसून आयलें. ताणें भुरग्याचें पयशे परत करचे असो 


2 


निवाडो दिलो. तशेंच तांचें वर्स फुकट गेल्ले खातीर हायकोर्टान 
ताचेर करवाय करपाचो शेरो मारलो. हो निवाडो ऑल इंडिया 
रिपोर्टर ह्या नेमाळ्यात प्रसिद्ध जाल्लो तो म्हाका मेळळो. हांवें तो 
कोर्टाचे नदरेक हाडून दिलो. हायकोर्टान मुथुस्वामीचो अर्ज 
भायर मारलो. 

ज्या विद्यार्थ्यां कडल्यान प्रवेशा खातीर ताणें पयशे 
घेतिल्ले त्या भुरण्यांचे पयशे परत करपाची जवाबदारी मुथुस्वामीचेर 
आयली . ही परिस्थीती उप्रासतकूच मुथुस्वामी आनी ताचे 
सांगाती गोंयांतल्यान नाच्च जाले. अशे रितीन गोंयान व्हॅटरनरी 
कॉलेजीच्या नांवान गोंयकारांक फटोवंक आयिल्ठे मुथूस्वामीचें 
कॉलेज अस्थितत्वांत येवंकच ना. आमी केल्ल्या अर्जाची सुनावणी 
करपाची गरजच पडूंक ना. 

दर्भागी आवय लालन 


मडगांबच्या जिल्लो सत्र कोर्टात वकील तशेच तांचें 
पक्षकार बशिल्ले आसतना जुबीज आपल्या चँबरांतल्यान भयर 
आयलो. सगळे वकील तशेच बाकीचे लोक उठून उबे रावले. 
जुवीज आपल्या कदेलार वचून बसलो. ते उपरांत सगळे आपले 
सुवातेर बसले. 

आरोपीक बसपा खातीर दवरिल्ल्या बांकाचेर मध्यम 
पिरायेतली, आरोपी बशिल्ली. ती तशीच बसून आशिल्ली. कोर्टाच्या 
बोर्डाचे) आशिल्ल्या पयल्याच खटल्या खातीर कारकूनान 
आरोपी लालन आनी तिच्या वकिलाचें नांव पाचारलें. लालनाचे 
कुशीक एक पुलीस उबो आशिल्लो, ताणे लालनाक उबे रावंक 
सांगले. तेन्ना तें उबे राबलें. पूण तिचो वकील कोर्टात नाशिल्लो. 
लालनाचो वकील फटल्या दोनय तारखाक कोर्टात हजर रावंक 
: नाशिल्ल्याचें सरकारी वकिलान सांगलें. देखून खटल्याची सुनावणी 
जावंक पावली ना. आयजय तो येवंक नाशिल्लो. कोर्टान दुसर्‍या 


वकिलाची आरोपीच्या बचावा खातीर नेमणूक करची अशें सरकारी 
वकिलान जुवीजाक सांगले. 

लालनाच्या घरचो कोणूय कोर्टात आसा काय म्हूण जुविजान 
कोर्टात बशिल्यांक विचारलें. एकलोच दादलो उबो रावलो. 
जुविजान ताका आपले सरी आपयलो. तो लालनाचो घरकार 
आशिल्लो. ताणे सांगले आपणा बगर घरचे कोणूच येवंक नात. 
तिच्या बचावाचो वकील कोर्टात कित्याक येवंक ना अशे जुविजान 
ताका विचारलें. तो कांयच उलय नासतना ओगीच रावलो. 
जुविजान तिच्या वकिलाचें नांव परतून एक फावट पाचारचें अशे 
कारकुनाक सांगलें. ताणें दोन फावटी वकिलाचें नांव घेतलें. पूण 
तो कोर्टात नाशिल्लो. जुविजान केशीची फायल बारकायेन तपासली. 
तेन्ना ताका दिसून आयलें बचावाच्या वकिलाची नेमणूक लिगल 
एड येवजणे खाला केल्ली. ती नेमणूक स्विकारूनय तो कोर्टात 
वकिल म्हण हजर जावंक ना. ताचे सुवातेर दुसरो वकील नेमपाचें 
जुविजान थारायलें. लालन कादयेंत आशिल्ल्यान जाता तितले 
बेगीन केस चलोवपा खातीर दुसरो वकील नेमपाची वेवस्था कर 
अशे जुविजान लालनाच्या घरकाराक सांगले. 

ते आपणाक कर्शेच जमचें ना अशें तार्णे जुविजाक सांगले. 
त्या वेळार जुविजान म्हाका विचारले, बचावाचो वकील म्हूण 
केश चलोवंक म्हजी तयारी आसा? त्याच वेळार जुविजान फुडें 
म्हळें आपल्या एका वर्साच्या भुरग्याक जिवेशी मारिल्ल्याचो 
तिचेर आरोप आसा. तो खूनाचो खटलो चलोवपाचें हांवें मानून 
घेतलें. दोनूच दिसा उपरांत साक्षीदारांनी हजर रावचें अशें 
प्रोसिक्युटरीक सांगलें, जुविजान आदल्या वकिला कडल्यान 
फायल हाडून म्हाका दिवची अशें आपल्या कारकुनाक सांगले. 
हांबें कोर्टाची फायल मागून घेतली, तशेच आरोपी लालना कडेन 


शा 


उलोवपाचीय परवानगी घेतली. कोर्टान परवानगी दिले उपरांत ती 
आनी तिच्या घरकारा कडेन उलोवपा खातीर कोर्टाचे एका कुडीत 
आमी बसलीं. लालनाचें निरागस मुखामळ पळोवन हांबें ताच्या 
घोवा कडेन उलोवपाक सुरवात केली. ताचेर आशिल्ल्या खुनाच्या 
आरोपा संबदान ताणें तिका विचारचें अशें सांगलें. 

ती कांयच उलयना. ओग्गी रावतां कितें करचें तें 
म्हाका समजना ताणें सांगले. जुविजा कडल्यान हांवें मागून 
घेतिल्ल्या फायलींत काय फोटे आशिल्ले. तांच्या भुरग्याची कूड 
व्हाळांतल्या उदकांत आसतना तीन फोटे काडिल्ले तें हांबें तिका 
दाखयले. तें पळयतकच तें रडूक लागलें. ती हुंदके दीत 
दोळ्यांतल्यान दुकां काडीत त्या फोट्याचो उमो घेताली. तें 
पळयतकच म्हाका कळ्ळें ती आपल्या भुरग्याक मारूंक शकना. 
तिच्या घरकाराक हांवें म्हज्या ऑफिसात आपयलें. तांचे घरची 
परस्थिती समजून घेतली. वर्सभर ती आपल्या भुरग्याक कशी 
वागयताली हाचे बद्दल ताणें म्हाका जें सांगलें ताचे वयल्यान 
म्हजी खात्रीच जाली. तिणें आपल्या भुरग्याचो जीव घेवंकच ना. 
दुसऱ्याच दिसा कारकुनान म्हाका फायल हाडून दिली. तिचें 
वागणें पळोवन आनी ती फायल वाचतकच म्हाका दिसून आयलें 
तिचें भुरगेंपण अजून वचूंक ना. कागदपत्रांनी तिची पिराय अठरा 
वर्सा अशे बरयिछें, पूण तिचे कुडीची अवसथा पळयल्यार 
तिका तिशेक वर्सा जाल्यात अशें दिसतालें. पुलासांनी तिका 
खंय धरले अशें विचारतकच गोविंदान सांगलें पुलीस घरा कडेन 
आयिल्ले तेन्ना ती आड पडिल्ली आशिल्ली. पुलिसां बराबर गांवांतलेच 
दोग जाण आयिल्ले तांच्या सामकारच पुलिसांनी म्हाका सांगलें 
तुमच्या बायची कूड व्हाळांतल्या उदकांत शिरकल्या. ताचेच 
पुलिसांनी फोटे काडिल्ले आनी ती कूड पोस्ट मार्टमा खातीर 


व्हेली. तें आयकून हांव रडत बसलों. पूण ती आपणा क डेन 
पळयत रावली. पुलिसांनी म्हाका तिका घेवन काणकोणच्या 
पुलीस स्टेशनार येवंक सांगलें. 
तांच्या घरा सावन ज्या व्हाळांत चलयेची कूड मेळिल्ली 
ती सुमार दोन किलो मिटराचेर आशिल्ली. आदल्या दिसा ती 
आपली नणंद भागी घरा गेल्ली. वतना ताणे आपले चलयेकय 
व्हे्ली. भागीचीय जबानी पुलिसानी नोंदून घेतिल्ली तांतूत तिणे 
आपले धुवेक तेल लावन गरम उदकांत न्हाणयलेँ, आपल्या 
आंगा बयलें दूद पियेवन न्हिदयलें. दुसर्‍या दिसा तिणें ताका च्या 
पिवयली आपूणय च्या पियेली त्या वेळार ते तिचे सांगातान 
खेळटालें. हांवें तांक गांवचे शिमे मेरेन पावयलें. ती आपल्या 
गांवा वटेन गेली. आमच्या गांवांतल्यान ताचो गांव सुमार पांच 
किलो मिटराचेर आसा. 
त्याच दिसा सांजे म्हाका तांचें चली भायर पडिल्ल्याचें 
कळळें. तेन्ना हांव रोखडेंच तांच्या घरा गेलें, ती कांयच उलोवंक 
ना. शेजारी आनी गांवचें लोकय थंय आयिल्ले. तातूंतले काय 
जाण तिचे सांत्वन करताले. ती वण्टीक तेंकून जमनीचेरच बशिल्ली. 
ती कांयच उलय नाशिल्ली. एकेच कडेन पळयत रावताली. पोस्ट 
मार्टमा उपरांत चलयेची कूड घरा हाड़िल्ली, हो वेळ मेरेन तिणे 
उदकाचो घोट पासून घेवंक नाशिल्लो. हे सगळे पळोवन गोविंदान 
काणकोण वचून दोतराक हाडलो. तपासले उपरांत दोतरान तिका 
न्हिदेचे इंजेक्शन दिलें. तिच्या पोटांत कांयच नाशिल्यान तिका 
सोर लायलो. दोतोरान सांगले तिका व्हड धक्को बसला. काय 
वखदां दिवची पडटलीं. तीं दिवन दोतर गेलो. 
तिचो जबाब घेवंक दुसऱ्याच दिसाक पुलीस आयिल्ले. ती 
जबाब दिवपाचे परिस्थितींत नाशिल्ली. थोड्याच दिसा उपरांत 


तिका पुलिसांनी कोर्टात हाडलें. आपल्या भुरग्याचो खून केल्ल्याचो 
आरोप तिचेर आशिल्लो. जुविजान तिचेर आशिल्लो आरोप वाचून 
दाखयलो. तेन्न तिणें तो मान्य करून घेवंक ना. साक्षिदाराचे 
जबाब नोंद करून घेवपाक तारीख थारायली. गोविंदान कोर्टाक 
सांगलें आपले कडेन बचावाच्या वकिलाक फी दिवपाक तांकना 
ताचे घरचे परिस्थीचो विचार करून पुलिसांनी तसो रिपोर्ट दिल्ल्याचें 
जुविजान सांगलें. तशेच ताचे खतीर सरकारी खर्चान वकीलय 
नेमतले अशें सांगलें. पुलिसानी ताका कादयेंत व्हेलें. ताका 
जामिन मेळूंक नाशिल्ो. 
ज्या दिसा साक्षिदाराची जबानी नोंद करपाची आशिल्ली 
त्या दिसा कोर्टान नेमिल्लो बच्यावाचो वकील आनी गोविंद 
कोर्टात येवंक ना. तिचे कडेन चवकशी केल्यार आपणांक कांयच 
खबर ना आशं ती म्हणूंक लागली. ती दुख्खी जावन मान 
सकयल घालून बशिल्ली. वकिलान जबाब नोंदणीची तारीख 
फुडे धुकल्ली आनी सरकारी वकिलाक ते तारखेर हजर रावंक 
कळोवंक सांगले. तशेंच तिच्या घोवाक फुडले तारखेक कोर्टात 
हजर रावपाचो आदेश दिलो. इतले मजगतीं बचावाच्या वकिलान 
आपले कडेन आशिल्लीं सगलीं कागदपत्रां कोर्टात धाडून दिलीं. 
आपल्या जिवाक बरें नाशिल्ल्यान आपूण ही केस चलोवंक 
शकना अशें ताणें जुविजाक कळयलें. फुडले सुनावणेंतय' ताचे 
केसीचेर कांयच सुनावणी जावंक ना. केस फुडे धुकलतच जुविजान 
गोंविंदाक फुडले तारखेर बकीलाक कोर्टात हाडूक सांगले आनी 
फुडली तारीखय कळोवंक सांगली आनी आपलो मनीसय वकीला 
कडेन धाडलो. 
तिसरे फावटीय वकील कोर्टात येवंक ना. लालनाच्या बचावा 
खातीर कोर्टान लिगल एड ह्या येवजणे खाला वकिलाची नेमणूक 


केल्ली. ज्या कोणांक कोर्टात आपली केस चलोवंक आपलो 
बकील नेमूंक येना तांचे खातीर सरकारी खर्चान वकील दिवपाची 
कायद्यांत तरतूद आसा. अशी मजत करूंकच सरकारान हो 
कायदो केला. ह्या कायद्या खाला कोणाक मजत फावो जाता ती 
पिराय थारायल्या. सरकार ह्या बकिलांक ताची फी फारीक 
करता. अशे रितीन कायद्याची मजत करूंक तयार आशिल्ल्याची 
यादी जुविजानी तयार केल्या. त्या यादीतल्या वकिलांक पाळी 
पाळीन कायद्याची मजत करूक जुवीज नेमतां. ज्या वकिलाक 
ह्या कायद्या खाला खटलो चलोवंक नेमतात ताका फारीक करपाची 
फी आदींच थारायिल्ली आसता खटलो कितलोय सादो आसलो 
वा गंभीर आसलो तरीय खटल्याक थारावीकच फी आसता. हे 
उणिवेक लागून कायद्याची मजत करपी ही येवजण बरें भशेन 
चालीक लागना. आनी हेच उणिवेक लागून तो गरजेवंताकय 
फायद्याक पड़ना. 

जो खंयचोय खटलो जुवीज नेमून दिता तो खटलो वकिलान 
पुराय करप ही गरज आसता पूण जर तो ताणे अर्द्ारच सोडलो 
जाल्यार ताचेर कसलीच कारवाय जायना. ताचें नांव तितलें ते 
यादितल्यान उरणे जाता. 

त्या दिसा लालनाचें केसी वेळार वकील येवंक नाशिल्ल्यान 

सरकारी बकिलान कागाळ केली. ह्या खटल्या खातीर आयिल्ले 
साक्षिदार तीन फावटी येवन परतून गेले. शिवाय आरोपी बंदखणीत 
आसा. तेन्ना दुसरो वकील नेमून हो खटलो फुडें चलोवचो. तेन्ना 
हांव कोर्टात हाजीर आशिल्लो. जुविजान म्हाका विचारलें तुका जर 
बचावाचो वकील म्हण नेमत तर तूं ही केस मुखार चलोवशीत ? 
हांबें हयकार दिलो. जुविजान म्हजी ते सुवातेर नेमणूक केली. 

आदीच्या बच्यावाच्या बकिलान म्हज्या सहाय्यक 

वकिलाक ती केस न्हयकारपाचें कारण सागिष्ठे. ताणें आपल्या 
भुरग्याक मारिल्ल्यान आपणाक ताचो बचाव करीन शें दिसलें 
ना. हे सुवातेर एक प्रस्न येता तो असो, खंयच्याय वकिलाची 
जेन्ना नेमणूक जाता तेन्ना ताणें तो खटलो आपले परीन चलोवंक 
जाय. आरोपीचेर पुरावो सिद्ध जावन जुविजान आरोपीक ख्यास्त 
दी म्हणसर त्या आरोपीक गुन्यांवकारी म्हणूंक जायना. ख्यास्त 
जायसर तो निर्दोशच आसता. बचावाच्या वकिलान आरोपीची 
बाजू जुविजा मुखार माडूंक जाय, पुरावो मांडचे पयलीच आरोपी 
गुन्यांवकारी आसा अशें मतीत धरून कोर्टात येवप ना, हैं समा 
न्हय वा केस अर्द्यारच सोडप समा न्हय. आरोपीक अशें अर्द्यार 
सोडप म्हळ्यार त्या वकिलान आपल्या वकिली तत्वा कडेन 
केल्ली चुकीची वागणूक. हेच खातीर ताणें दिल्ले तें कारण म्हाका 
पटूंक ना. ह्या सगळ्यांचो विचार करिनासतना जुविजान केस 
मुखार व्हेली हें महत्वाचें. वकिलांची संघटना ह्या कायद्या खाला 
येवपी वकिलांक योग्य मानधन दिवचें, निदान ते सरकारी वकिलांक 
मेळपी फी इतलें तरी आसचें अशी मागणी केल्या आनी ती 
सरकाराच्या विचाराधीन आसा. 

त्या खटल्यांत सरकारी वकिलान साक्षिदारांच्यो जबानी 
घेवन पुरावे सादर केले. तांची उलट तपासणी करून तांचेर 
कितलो विश्वास दवरप तें जुविजान थाराबपाचें आसता. तशेच 
हे केसींत घडलें. सरकारी बकिलान तशेंच बच्यावाच्या वकिलान 
पुराव्या वरवीं आनी उलट तपासणे वरवीं केल्ल्या युक्तीवादातल्यान 
तिची निर्दोश म्हूण सुटका जाली. ताणेंच आपले चलयेचो खून 
केल्ल्याचें सिद्ध जावंक ना. खुना सारको गंभीर आरोप दुबावाविणे 
` सिद्ध जावंक जाय अशी कायद्यांत तरतूद आसा. तशे तरेचो 
पुरावो कोर्ट सामकार येना जाल्यार आरोपीक दुबावाचो फायदो 

दिवन निर्दोश म्हण सोडचें पडटा. अशे तरेन ताका आपले 
चलयेच्या खुनाच्या आरोपांतल्यान सुटका मेळ्ळी. 

टीप- गरीब, कमी जोड आशिल्ल्यांक, वावराड्यांक, 
कायद्याची फुकट मजत करचे खातीर फ्री लीगल एड हो कायदो 
केला. लालनाक आपलो बचाव करचे खातीर वकील काडप 
गरिबीक लागून शक्य नाशिल्ल्यान ह्या कायद्या खाला जो वकील 
नेमिल्लो तो खटल्याचे सुरवेक कोर्टांत हाजीर राविल्लो. साक्षिदारांचें 
जबाब नोंद करून घेवच्या वेळार तो कोर्टांत येबंकच ना. दोन 
फावटी खटल्याचे सुनावणेचें काम फुडें धुकलचें पडलें. अशें 
एखाद्या वकिलान करप म्हळ्यार तो कयद्यान गुन्यांव थारता पूण 
ताची दखल घे नासतना जुविजाच्यान दुसरो वकील नेमूं येता, 
आनी तशेच तरेन वकिलान केल्ल्यान ही केस दुसऱया वकीलान 


फुडें चलयली. 
+ 


कोर्ट भायलो निवाडो 


चिचोंणेच्या कॉनव्हॅन्टाची मुखेली म्हज्या ऑफिसांत 
आयली. तिच्या सांगताक कॉनव्हॅन्टाच्या हायस्कुलाची मुखेली 
आशिल्ली. तांणी म्हजे कडेन एक नोटिस दिली आनी सांगले 
तांच्या कॉनव्हेन्टाचें रस्त्या कुशीक आशिल्लो दुरीग मोडपाचो 
हकूम पंचायतीन तांकां दिला. नोटिस पाविल्ल्या दिसा सावन धा 
दिसा भितर दुरीग मोड़पाची ती नोटिस आशिल्ली. कॉनव्हेन्टाचें 
कुशीचो मार्ग रूंद करचे खातीर कॉनव्हॅन्टाचो दुरीग मोडपाकच 
जाय अशें ते नोटिसींत आशिल्ले. ती नोटिस आठ दिसा पयली 
तांकां मेळिल्ली. तो दुरीग मोडपाक दोनच दीस आशिल्ले. हांवें 
तांकां विचारलें तो दुरीग तांणी खंयच्या वर्सा बांदिल्लो. पंदरा वर्सा 
पयलीं तो दुरीग बांदिल्ल्याचें तांणी सांगलें. तो बांदपाक पंचायती 
कडल्यान परवानो घेतिल्लो काय ना? अशें विचारतकच तसो 
परवानो लागता म्हूण तांकां खबर नाशिल्ल्याचें तांणी सांगलें. 
दुरीग बेकायदेशीरपणान बांदि्लो आसा अशें हांवें तांकां सांगलें. 


तो मोडपाचो पंचायतीक अधिकार आशिल्ल्याचेंय तांकां 
समजायलें. 
हांवें ह्या हकमाचेर कोर्टातल्यान स्टे हाडची अशें तांणी 
म्हाका सांगले. दोन दिसा भितर स्टे मेळचो ना. नोटिस मेळरकच 
रोखडीच कित्याक आयली ना तुमी? अशें विचारतकच. तांणी 
पंचायतीक आनी आमदाराक केल्ल्या अर्जाची प्रत म्हाका दाखयली. 
पंचायत तो हकूम रद्द करूंक शकना अशें सरपंचान आमकां 
सांगलां पूण आमदारान हांव पळयतां अशें आमकां उतर दिलां. 
रस्तो रूंद करपाच्या कामांत त्या दुरगाची अडचण जाता 
जाल्यार तो मोडपाचो अधिकार पंचायतीक आसा, तशेच अश्या 
हकमाक कोर्ट स्टये दिना हांबें तांकां सांगले. तो दुरीग मोडचें ना 
हे खातीर आमच्यांनी कितें करूं येता? तांणी विचारलें. हांवे तो 
दुरीग पळोवबनच तो मोडचो न्हय म्हूण कितें तरी वाट काडची 
अशी तांणी विनवणी केली. 
गांवचे उदरगती खातीर रस्तो रूंद करपाची गरज 
आशिल्ल्याचें म्हाका दिसलें. उदरगती आड हांवें खटलो घेवचो 
न्हय अशीय म्हजी धारणा जाली. पूण तांकां हांवें तशे सांगूंक ना. 
ते सुवातेर वचूनच तांची समजूत काडून दुरीग मोडपाची गरज 
आशिल्ल्याचें तांकां सांगचें अशें हांवें थारायलें. ही नोटिस येवचें 
पयली पंचायतीतल्यान दुरीग मोड़पाची गरज आसा ती कित्याक 
मोडची न्हय (कारणा दाखय नोटीस ) अशी नोटिस आयिल्ली 
काय ना अशें हांवें विचारलें. सरकारी राजपत्रांत रस्तो रूंद 
करपाचो जाहिरनामो उजवाडायिल्ल्याचे तांणी सांगलें पूण पंचायती 
कडल्यान दुसरी कसलीच नोटिस तांकां येवंक नाशिल्ली. 
त्याच दिसा हांव तांच्या कॉनव्हॅन्टा कडेन गेलों आनी 
दुर्गाची पळोवणी केली. रस्तो आनी तो दुरीग हांचें मदी सुमार 


दोन मीटर सुवात आशिल्ली. ते दुरगा भायले वटेन सुमार एक 
मीटर सुवात सोडून दुरीग बांदला अशे तांणी म्हाका सांगलें. 
पंचायतीच्या सचीवान नोटिस दितना दुरीग मोडून आनी दोन 
मीटर सुवात सोडून नवो दुरीग बांदू येता अशे तांकां सांगिष्ठे. नवो 
दुरीग पंचायत बांदून दितली अशेंय सांगिल्ले. 

त्या वेळार हांवें रस्त्याचे दुसरे वटेनची पळेवणी केली. 
दुसरे वटेन ज्या लोकांची घरा आशिल्ठी तांणी रस्त्या कुशीक एक 
मीटरा परस उणी सुवात सोडून आपलो दुरीग बांदिल्लो. ते 
वळेरेंत स घरां आशिल्लीं. तांचो सगळ्यांचो एकच दुरीग आशिल्लो. 
रस्तो आनी दुरगा मदीं गटार लेगीत नाशिष्ठे. रस्त्याच्या मध्य 
भागा सावन दोनूय वटेन रस्तो मेजल्यार कॉनव्हॅन्टा वटेन पांच 
मीटर जाल्यार दुसरे वटेन फकत तीनच मीटर आशिल्ल्याचें 
दिसून आयलें. 

हांव तसोच म्हज्या ऑफिसात परत आयलो आनी 

म्हायती हक्क कायद्या खाला पंचायतीच्या सचीवाक अर्ज केलो. 
कॉनव्हॅन्टाचे दुसरे वटेन आशिलो दुरीग बादपाक पंचायतीन 
परवानो दिला काय कितें? दिला आसत तर ताची प्रत दिवची. 
रस्तो आनी तेवटेनच्या दुरगा मदीं उदक व्हावन वचपाक गटार 
कित्याक ना ताचें कारण विचारलें. रस्त्या कुशीक दुरीग बांदतना 
उदक व्हावन वचपार्चे सरकारी सुवातेर दुरीग बांदिल्लो आसूनय 
तांचेर कारवाय कित्याक करूंक ना? रस्तो रूंद करतना दोनूय 
वटेनची समांतर सुवात घेवपाची गरज आसतना कोयेंताचें वरेनच 
रस्तो रूंद करपाचें कित्याक थारायलां? ते वटेनचो दुरीग मोडून 
रस्तो रूंद करपाक सुवात सोडपाचें तांकां कळयला कांय कितें ? 
असो मजकूर त्या अर्जात आशिल्लो. तो अर्ज हांवें सिस्टरी कडेन 
दिलो आनी चिचोणें पंचायतीक दिवंक सांगले. 


त्या म्हज्या अर्जाक जाप दिवपा खातीर चिंचोणें पंचायत 
मंडळाची खासा बसका जाली. ते बसकेंत कोयेंताचो दुरीग 
मोडपाचो निर्णय फुडे धुकल्लो. म्हायती हक्क कायद्या खाला त्या 
अर्जाक 30 दिसा भितर जाप दिवपाची गरज आशिल्ली. ती तांणी 
दिवंक ना. तेन्ना ताचें दुसऱ्याच दिसा हांवें तांका परत पत्र 
बरयलें. त्या पत्रातल्यान हांवें पंचायतीक तुमी म्हायती दिवंक 
नाशिल्ल्यान म्हज्यान वरिश्ठ अधिकाऱ्या कडेन अपील करू 
येता, पूण हांव अपील करिना कारण म्हाका म्हायतीची गरज 
आसा. ती दिवचे खातीर आनीक एक संद तुमकां दितां. अशें 
कळयतकच चार दिसा भितर म्हज्या हातांत तांणी धाडिल्ली 
जाप पावली. तातूंत बरयलें कोयेंताचें दुसरे वटेन जो दुरीग बांदला 
तो बांदपाची परवानगी घेतिल्ल्याची नोंद आमचें कडेन ना. ह्या 
दुरगा भायर जी गटारा खातीर सुवात सोडूंक जाय आशिल्ली ती 
लेगीत तांणी सोडूंक ना. 

हांवें बरयिल्या पत्रा वयल्यान पंचायतीक अशें दिसून आयले 
रस्त्याचें रूंदीकरण करचे खातीर दुसरे वटेनचो दुरीग मोडपाची 
गरज आसा. ती पुराय सुवात चिंचोणेच्या इर्गजेच्या मालकीची 
आशिल्ली. ती सुवात भाड्यान घेवन लोकांनी घरा आनी दुरीग 
बांदिल्लें. हें सगळें प्रकरण हाताभायर वता तें पळोवन तांणी 
कोयेंताचे दुरीग मोडपाचें काम थंयच सोडून दिलें. अशे तरेन 
म्हायती हक्क कायद्याचो वापर केल्ल्यान तांकां कोर्टात वचनासतना 


न्याय मेळ्ळो. 
र 

क्रिस्तांव समाजात कांय घरांनी चाली रिती वाडवडिलां 
कडल्यान चलत आयल्यात. ह्यो रिती घरातल्या कार्यांत दिसतातच. 
पूण इर्गजेंत चलपी वांगोड हे पद्धतीनय हें आमकां खेरीतपणान 
दिसून येता. इगर्जानी जे धार्मीक उत्सव जातात ते मनयतना 
जाती आनी पोट जातीचेर आदारून उत्सव साजरें करूक काँफ्रारीया 
ही संस्था सगळ्या इगर्जानी आसा. ह्यो काँफ्रारी पोट जातीचेर 
आदारिल्ल्यो आसात. ज्या पोट जातीचो वांगोड आसता त्या 
वांगोडांत दुसऱ्या पोट जातीच्या दादल्यांक वांगडी जावंक मेळना. 
कसलोय उत्सव आसलो जाल्यार त्या त्या काँफ्रारीतल्या पोट 
जाती प्रमाण तांकां आपल्या भेसा वयल्यान नेमून दिल्ल्या रंगाचें 
ऑपमोस कपडें घालचें पडटात. ते तांबडें, जांबळे, पांचवें आनी 
धवे अश्या रंगाचे आसतात. जाती भेद ना करचे खातीर 954 
वर्सा त्या वेळच्या गोंयच्या बिस्म सायबान एक वटहुकूम काडून 
काँफ्रारीतलो जाती भेद नश्ट करपाचो आदेश दिल्लो. पूण कांय 


इगर्जानी आयजूय जातीचेर आदारिल्ल्यो कॉफ्रारी, आदले भाशेनच 
भेस घालून धार्मिक विधीनी भाग घेतात. जी काँफ्रार थारावीक 
पोट जातीची आसता त्या कुंटुंबांतल्या दादल्यांकच कॉफ्रार्द जावपाचो 
अधिकार मेळटा. त्या वांगडां भायल्या दुसऱया वांगोडांतल्या 
दादल्यांक वांगडी जावंक मेळना. सुरवातीक जेन्ना कांफ्रार्द ही 
संकल्पना अस्तित्वांत आयली तेन्ना गोंयच्या दर गांवांत बारा 
जातीचें बारा वांगोड आसताले. बारा वागडांत वांगडी जावपाचो 
जाका अधिकार ना ताका तेरावो वांगोड करपाचो अधिकार ना. 
कुंकळ्ळी गांवांत अस्तित्वांत आशिल्ल्या वांगोडांत 
वागडीपण घेवपाचो अधिकार नाशिल्ल्या काय जाणांनी वांगडी 
जावन काँफ्ररीच्या धार्मिक कार्यावळींत भाग घेवपाचो आपणाक 
अधिकार मेळचो म्हण इगर्जेच्या वडिलां कडेन मागणी केली . 
।954 नांतल्या बिस्म सायबाच्या हकमाचो आधार त्या लोकांक 
मेळटालो. त्या हकमा प्रमाण पोट जातीचेर आदारिल्ले वांगोड 
काँफ्रारीतल्यान रद्द केलें आनी तांचें वांगडीपण सगळ्यांक मेळपाची 
मेकळीक दिली. पूण जे वांगोड अस्तित्वांत आशिल्ले तातूंतल्या 
काय वांगड्यांचो हेर दादल्याक वांगडीपण दिवंक विरोध आशिल्लो. 
ह्या झगड्यातल्यान वाट काडूंक इगर्जेच्या पाद विगारान तेरावो 
वांगड करपाचें थारायलें. ताकाय ह्या बारा वागोंडांच्या कांय 
वांगड्यांनी विरोध केलो. 
पादविगारान घेतिल्लो निर्णय अमलांत हाडूक त्या नव्यान 
वांगडीपण घेवंक सोदपी दादल्याक वांगडीपण दिवपाचो धार्मिक 
सुवाळो थंय मनयलो. तांकां विरोध करतल्या वांगड्यानी बंड 
केलें. पादविगाराक आनी ताच्या सहकाऱ्याक इगर्जेतल्यान 
धांबडायलें आनी इगर्जचो ताबो घेतलो. इगर्जचे भायर इंडिपेण्डट 
चर्च ऑफ कुंकळ्ळी म्हण नाम फलक लायलो. त्याच काळांत 


वार्केचो फादर वाझ हांचो पाद्रीपणाचो अधिकार बिस्म सायबान 
रद्द केल्लो. त्या फा. वाझाक कुंकळ्ळीच्या बंड केल्ल्या लोकांनी 
ते इगर्जेत हाडून ताचें कडल्यान धार्मीक विधी सुरू केलें. 
कुंकळळी गांवच्या ज्या लोकाक हे मानवूंक ना ते लोक 
शेजारच्या गांवातल्या इगर्जांनी आनी गांवातल्या मारिया बांबिना 
काँयेंताच्या कपेलांत धार्मिक कार्याक वचूंक लागले. ताचो राग 
ह्या लोकांनी कॉयताचेरय काडलो . 
त्या लोकानी इगर्जेच्या इमारतीत आशिल्ले अवर लेडी ऑफ 
हेल्थ ह्या हायस्कूलाचो ताबो घेवपाचें थारायलें. ही बातमी 
समजतकच हांव विद्यार्थ्यांचो फुडार चिंतून त्या बंडखोर लोकांक 
मेळपाक गेलों. त्या लोकांचो फुडारी पिओ लॉरेन्स आनी दत्ताराम 
देसाय हांचे कडेन हांबें उलोबणीं केली. तांणी इगर्जे कडेन 
चलयिल्ल्या झगड्यातल्यान इश्कोलाक कुशीक दवरचें अशें 
हांवें तांकां सांगले, ते तांकां मानवलें ना. तांचो न्हयकार घेवन 
हांव परत आयलो. 
पाद्री वाझाक लागून बंडखोर वांगड्या बगर हेर कोणूच 
ते इगर्जत वचनाशिल्ले. अशा वेळार जर कोणागेरय कसलेय 
धार्मिक कार्य आसल्यार लोक दुसऱया गांवचो पाद्री हाडून ते 
कार्य करून घेताले. हे इर्गजेक लागूनच कुंकळ्ळेची सिमेतर 
आसा. त्याच वेळार गांवांत एकल्याक मरण आयलें. कोणूय 
भायर पडटकच ताका सिमेंतरीत पुरचें पयली इगर्जेत मीस म्हणपाची 
चाल आसा. त्या वेळार भायर पडिल्ल्याच्या घरच्यांनी शेजारच्या 
गांवचो पाद्री हाडून घरातच मीस केलें, आनी सिमेतरींत व्हरून 
कूड पुरली. इगर्जत हाडिनासतना प्रेत सरळ व्हरून सिमतरींत 
पुरलें हाचो राग ह्या विरोधी लोकांक आयलो. तेच राती ते प्रेत 
ह्या लोकांनी फाँडांतल्यान काडून कुशीक दवरलें. ह्यो सगळयो 


घडणुको गोंयच्या दिसाळ्यांनी उजवाडाक येताल्यो. ह्या प्रकरणान 
पुराय गोंयभर खबदळ माजिल्लो. पुरिछ्ले प्रेत भायर काडिल्ल्यान 
गांवांच्या लोकांच्यो भावना दुखाविल्ल्यो. हाका लागून गांवांत 
कितेंय वायट बरें घडूं येता म्हण मडगांव आनी पणजे सावन 
पुलीस अधिकारी आनी पुलीस थंय पावले. तेन्ना तांचें देखरेखे 
खाला लोकांनी तें प्रेत परत फोंडांत पुरलें. तें प्रेत दोनूय फावटी 
पुरतल्या पेद्याक ह्या बंडखोरानी ताका इगर्जेन रावंक दिल्ल्या 
घरांतल्यान भायर काडलो. 
अशे हे सगळे परिस्थीतीत शांततायेन वाट काडचे खातीर 
हांबें कोर्टात खटलो दाखल करपाचें थारायलें. अश्या वेळार 
जांणी नवीन वांगडीपण घेतिल्के तातूंतले णव वांगडी म्हजे सरी 
आयले. ह्या वादांत हांव बंडखोर वागड्याक मेळिल्लो आनी हांवें 
केस्तांब मिटोबपाचोय यत्न केल्लो हे तांकां खबर आशिल्ले. पिओ 
लॉरेन्स आनी ताच्या सांगात्यांचेर कोर्टात दावो दाखल करपार्चे 
हांबें थारायलें. 
त्या दाव्याचो मसुदो तयार करतना फा. क्रिजोल्व डिमेलो 
म्हजे कडेन आयलो आनी बिस्म सायबान आपणांक तुमचे कडेन 
धाडला. आपूण बिस्माचो वटमुख्यत्यार अशें तांणी सांगलें. 
कोर्टात बचपाची कितें गरज आसा तें हार्वे ताका समजावन 
सांगलें. दिवाणी कोर्टातल्यान धार्मिक कार्यावळी संबंदान निवाडो 
करू येता काय कितें अशें ताणें म्हाका विचारलें. तशेच बिस्मान 
चार अणभवी वकिलांक हे संबंदान विचारलें तेन्ना तांणी सांगलें 
दिवान कोर्टाक हे संबदान निवाडो दिवपाचो अधिकार ना. हांवें 
तांकां सांगलें हांव दावो तयार करतां. तो व्हरून त्या चारय 
वकिलांक दाखय. हांबें दोन दिसा भितर दावो तयार केलो आनी 
फादराक कळयलें. ताणें सांगलें हांबें तयार केल्ल्या दाव्याचेर 


वा 


त्या वकिलांचो सल्लो घेवपाची गरज ना. तेन्ना तुमीच कोर्टात 
दावो दाखल करचो. 
रोखडोच हांवें दावो दाखल केलो. त्या वेळा वयले 
दिवाणी जज ओलींदो सुवारीस हांचे मुखार खटलो सुनावणेक 
आयलो. दावेदार आनी साक्षिदार हांची जबानी नोंद करून 
पुराव्याची छाननी करूंक बरेच दीस लागतले म्हूण तात्पुरतो 
हुकूम करपाची गरज आशिल्ल्यान दोनूय बटेनचें म्हणणे आयकून 
घेवन अंतरीम हुकूम करपाचें जुविजा कडेन मागणी केली. ताका 
बंडखोरांनी बरोच विरोध केलो. 
त्याच वेळार बंगळूरच्यान वकील सिक्वेरा आयलो. ताका 
थंयच्या बिस्मान धाडिल्लो. तांचें सांगातान जुविजा मुखार आमची 
भासाभास जाली. जुविजान आंतरीम हुकूम आमचें वटेन दिलो. 
कुंकळ्ळेच्या इगर्जेचो कारभार बिस्मान नेमिल्ल्या पाद्रीकच करपाचो 
अधिकार आसा. तो इग्रजेन जे धार्मिक विधी करता ताका बंडखोरानी 
वा तांच्या सांगात्यांनी आडमेळीं हाडची न्हय तशेंच इगर्जेतली 
कागदपत्रां आनी हेर गजाली बिस्मान नेमिल्ल्या फादराक दिवच्यो 
असो तांकां हुकूम केलो. बंडखोरांक तो अंतरीम हकूम मानवलो 
ना. तांणी हायकोर्टात अपील दाखल केलें. अपील सुनावणेक 
आयिल्ल्या वेळार जुविजान अपील दाखल केल्ल्या वकीलाक 
सांगले, अपील केल्ल्यांनी आपले दाव्या वटेन उबे रावचें तांच्या 
सांगण्या वयल्यान ते उबें रावलें. जुविजान तांका विचारलें 
सकयल्या कोर्टान केल्ल्या हुकमाक पाळो दिवन, बिस्मान नेमिल्ल्या 
फादराक इगर्जेचो ताबो दितात काय आगवाद जेलांत वचून 
बसतात? तांचो अँडव्होकेट आपले म्हणणे मांडपाक उबो रावलो 
तन्ना जुविजान ताका सागंलें तूं कांयच उलोवं नाका. तुज्या 
पक्षकाराक सांग तांणी सकयल्या कोर्टाचो हकूम पाळूंक जाय. ना 


तर तांकां आगवाद जेलींत वचचें पडटलें. ते प्रमाण अपिलाचो 
निकाल लागलो. 
दुसर्‍याच दिसा कोर्टाचो स्पेशल ऑफिसर कुंकळ्ळे इगर्जेत 
आयलो. बंडखोरांनी ताचे सामकार पाद्री कडेन इगर्जेचो आनी 
धर्मिक वस्तूंचो ताबो दिलो. त्या दिसा सावन इगर्जेत सगळे 
धर्मिक विधी पयले भशेन चालू जाले. 
कै 


मडगांवच्या सोऱ्याची कथा 


प्रेमानंद बोरकाराल्या सोऱ्याच्या गुदावाक अचकीत उजो 
लागिल्ल्याची खबर गोंयच्या दिसाळ्यांनी उजवाडा आयली. 
उजो लागिल्लो सोऱ्याचो गुदांव आकें वाठारांतल्या मिनेझीस 
घराण्याचें मालकीचो आशिल्लो. प्रेमानंद बोरकारान तो भाड्यान 
घेतिल्लो. तो आनी ताचें भाव मडगांवांतले सोऱ्याचें व्हड व्यापरी. 
वेगवेगळ्या कंपन्यांनी तयार केल्लो सोऱ्याचो सांठो तांचे कडेन 
आसतालो. तो सगळो उज्याचे भकीक पडलो. मध्यान रातीं 
लागिल्लो तो उजो पालोवपाक मडगांव सावन दोन, वास्को सावन 
दोन आनी सांवड्डें सावन एक अशी उजो पालवपी दळां आयिल्लीं. 
पूण सकाळ मेरेन तो उजो पालोवप शक्य जालें ना. कारण 
उज्यान गुदावांतल्यो सोऱ्याच्यो बाटल्यो फुटल्यो आनी उजो चड 
फांकतालो. हाकाच लागून उजो पालयतासर गुदांवाचो बरोचसो 
भाग लासून गोबर जाहलो. 
शॉर्टसकिंट जावन उजो लागला जायत अशें कारण 


य 


दिसाळ्यांनी उजवाडायिल्लें. जाल्यार प्रेमानंद आनी ताच्या भावांनी 
हो उजो आपल्या दुस्मानांनी मुद्दाम लायिल्ल्याची कागाळ 
पुलिशेंत केल्ली. तांणी आपलो दुबाव पांडुरंग नायक ह्या बिल्डराचेर 
उक्तायलो. तो गुदांब आनी सरभोंवतणची सुवात सुमार 9600 
चौरस मीटर इतली जाताली. मिनेझीस कुंट्रबां कडल्यान ती 
सुवात विकती घेवपाची कबलात पांडुरंगान केल्ली. मिनेझीसाचें 
मूळ घर मिनेझीस कुटुंबान प्रेमानंदाक भाड्यान दिल्लें तें सोडून 
उरिल्ले मेकळे सुवातेर बिल्डीग बांदपाची पांडुरंगाची तयारी आशिल्ली. 
मडगांव नगरपालिके कडल्यान ताणें परवानोय घेतिल्लो. भाड्यान 
दिल्ले घर रस्त्या कुशीकच आशिल्ल्यान ते सुवातेचोय ताबो 
मेळोवपाचो यत्न पांडुरंग करतालो. मिनेझीसा कडल्यान ताणें 
वट मुखत्यारपत्र बरोवन घेतिल्लें. त्या पत्राच्या आदारान ताणे 
प्रेमानंद आनी ताचे कंपनीचेर कोर्टांत खटलो दाखल केल्लो. ती 
सुवात आनी तो गुदांव आपणाक विकचो असो आग्रो प्रेमानंद 
मिनेझीसा कडेन करतालो. पांडुरंगान दिवंक केल्ल्या मोला परस 
तो चड दिवंक सोदतालो. अशें परिस्थितीतय पांडुरंगान ते मेकळे 
सुवातेर इमारत बांदपाक सुरवात केल्ली. 

प्रेमानंदान पांडुरंग आनी मिनेझीस कुटुंबाचेर खटलो दाखल 
करून स्टे ऑर्डर मेव्ठयल्ली. त्या स्टेक लागून पांडुरंगाक बिल्डीग 
बांदूक अडचण जाताली. कोर्टांतलो खटलो कितलो तेप चलतलो 
हाची खात्री नाशिल्ली आनी प्रेमानंद वेगवेगळीं कारणां मुखार 
करून खटल्याची सुनावणी मुखार धुकलतालो. कोर्टाचो स्टे 
सुमार 200 चौ.मी. सुवातेक लागतालो. उरिल्ल्या 8400 
चौ.मी.चेर बांदकाम चालू आसतना गुदावांक उजो लागलो 
ताका लागून प्रेमानंदान ताचेर खर दुबाव उक्तावन कागाळ केल्ली. 

उजो लागिल्ल्या दुसऱ्याच दिसा मडगांवच्या एका खाजगी 


हॉस्पिटलांतल्यान पुलिसांनी तिगांक अटक केल्ली. ते तिगूय उज्यांत 
लाशिल्ल्यान तांचेर हॉस्पिटलांत लिपचोरयां उपचार चलताले. 
पुलिसानी तांकां अटक करतकच तांणी पांडुरंगाचे नांव घेतलें. 
तांचेर उपचार करपी दोतरान तांका पांडुरंगानच उपचारा खातीर 
हाडिल्ल्याचे आपले जबानीतल्यान सांगलें. पूण तो लिपून 
राविल्ल्यान पुलिसांक मेळूंक ना. पुलिसांनी मॅजिस्ट्रेटा कडल्यान 
ताका फरारी घोशीत करून ताचो अटक वॉरंट मेळयलो. पांडुरंगाच्यो 
कोर्टांतल्यो सगळ्यो केसी हांव चलयतालों. ताका अटकपूर्व 
जामीन मेळचो म्हूण हांवें सेशन कोर्टांत अर्ज केलो पुलिसांनी ह्या 
जामिनाक विरोध केलो. आनी पांडुरंगाक आपल्या ताब्यांत 
दिवचो म्हूण कोर्टा कडेन मागलें. कोर्टान ताका काय अटी घालून 
जामिनाचेर सोडलो. 

सुवातेचो ताबो मेळोबपा खातीर कोर्टात ताच्यो ज्यो केसी 
चलताल्यो त्या दुबावान पुलीस ताका अटक करूक सोदताले. 
तो पुलिसाक सगळे तरेचें सहकार्य करूंक तयार आसा, चार 
सुवातींनी ताची बांदकामां चालू आसात म्हूण ताका अटक करूंक 
मान्यताय दिवची न्हय अशें हांवें कोर्टाक सांगलें. ताणें पुलीस 
स्टेशनार सकाळीं 0 ते 6 मेरेन हजर रावचें आनी उजो लागिल्ल्या 
प्रकरणांत पुलिसांक मजत करची आनी कोर्टाचे परवानगे बगर 
शारा भायर वचचें न्हय अशे अटीचेर जामीन अर्ज मंजूर जालो. 

ताची बायल भुरगीं आनी घरदार मडगांवांच आशिल्ल्यान 
तो फरारी जावंक शकना. शिवाय कोर्टाच्या समाधाना सारको 
जामीन दिवंक तो तयार आशिल्ल्यान कोर्टान ताचो जामीन मानून 
घेतलो. प्रेमानंद आनी ताचो भाव खटल्याचो बेगीन तपास जावचो 
म्हूण पुलिसांचेर दबाव हाडटाले. पांडुरंग आनी ताचें सांगाती 
बिल्डरय आपले परीन पुलिसांचेर चेपण हाडटाले. 


अशे परिस्थितीक लागून पुलिसांनी कोर्टात खटलो दाखल 
केलो. गुदावांक उजो लावन कोट्यांनी रुपयांचे लुकसाण केल्ल्याचो 
आरोप ताचेर दवरिल्लो त्या तिगां आरोपींक जांकां लाशिल्ल्याच्यो 
जखमो जाल्ल्यो त्यो प्रेमानंदाच्या गुदावांक उजो लागूनच जाल्ल्यो 
हे पुलिसां कडेन सिद्ध करूंक जालें ना. रातच्या वेळार नळे 
काडून दोरी बांदून ते भितर देंविल्ले आनी उजो लावन वयर 
येवपाचे खटपटीत तांकां उजो लागिल्लो असो सरकारी वकिलान 
युक्तीवाद केले. पुलिसांच्या खरेपणाक पुश्टी दिवपी काय साक्षिदार 
दिलले. तांची जबानी तयार करचे खातीर प्रेमानंदाच्या भावांनी 
आदवोगाद आर.एस. काकोडकार हांकां नेमिल्लो. आनी सरकारी 
वकिलाक मजत करपाचें काम ताचेर सोपयिल्लें. स्वतंत्रपणान 
केस चलोवपाक ताका परवानगी मेळूंक ना. ह्या साक्षिदाराची 
उलट तपासणी करताना ते साक्षिदार बनावट म्हणपाचें उक्तें 
जालें. त्या साक्षिदारा कडल्यान हांवें जी जबानी नमूद करून 
घेतली तांतूत बरीच विसंगती सिद्ध जाली. ताचो खरो मार 
पुलीस केसीक बसलो. कोर्टान आरोपीक दुबावाचो फायदो दीवन 


दोशमुक्त म्हण सोडले. 
+ 


वा 


कोलमन 


कोलमन मूळ न्यूझिलंडाचो. पूण वार्क्या ताणें राबितो 
केल्लो. गोंयची सुटका जावचे दोन वर्सा आदी तो बोटी वयल्यान 
रिटायर जावन गोंया स्थायीक जाह्लो. वाक्यां जाण्टेल्यांचें घर 
सोडून विदेशांत कामाक गेल्ल्या एका कुंटुबाचें घर मोडकळीक 
आयिल्ठे तें विकतें घेवन ताची पुनर्रबांदणी करून तो आनी ताची 
बायल फ्लॉरी रावतालीं. घरा सामकारचे सुवातेर काय माड 
आशिल्ले थंयच मुखा वयले सुवातेर ताणें सोबीत बाग केल्ली. 

तो जेन्ना बोटीर आशिल्लो तेन्ना ताचें जायत्या देशांनी 
भोंवप जातालें. वेगवेगळ्या वाठारांतल्या जायत्या लोकांक तो 
वळखतालो. ते लोक जेन्ना भोंबडेकार म्हूण गोंया येताले तेन्ना तो 
तांकां आपल्या घरांत दवरतालो. तीं दोगांय घोव बायलां तांच्या 
खाणा-जेवणाची वेवस्था करतालीं. आनी गोंय भोंबतना तांकां 
सांगात दितालीं. भोंबडेकारांक भायर हॉटेलांनी रावतकच जे दुडू 
फारीक करचे पडटाले त्या मानान हांच्या घरांत सवाय भितर 


तांकां रावंक मेळटालें. शिवाय आपल्या घरा भशेनच वागणूक 
मेळटाली. 

फ्लॉरी पाँडिचेरीचें. ताचो बापूय गोंया सावन थंय वचून 
स्थायीक जाल्लो. तो मुज्ग वाजोवपाचें काम करतालो. ताची 
आवय पाँडीचेरीची फ्रेंच नागरीक. थंयच्या संस्कृतीचो फ्लॉरीचेर 
आनी ताची भयण जेसीकाचेर खूब प्रभाव आशिल्लो. तशेंच 
गोंयचेय संस्कृतीचो तांचेर प्रभाव पडिल्लो. कोलमन पाँडीचेरीक 
गेल्ल्या वेळार ताची वळख फ्लॉरी कडेन जाली. तांचें काजार 
जालें. तांणी गोंयांत येवन राबितो करपाचें थारायलें. कोलमनाची 
वार्केच्या दोगां तारवट्यां कडेन वळख जाल्ली. तो काय फावटी 
तांगेर येवन राविल्लोय, सुवात घेवचे खातीर ताणें तांचे कडेन 
चवकशी केली. तेन्ना ताका कायतानान मजत केल्ली. तो तांगेर दोन 
तीन फाबटी राविल्ल्यान ताचे घरचींय ताका वळखतालीं. अशे 
तरेन तीं दोगांय गोंयांत स्थायीक जाल्लीं. 

कोलमन म्हज्या ऑफिसांत आयलो. तो फ्लॉरी कडलें 
लग्न मोडूंक सोदतालो. तें खंय रावता? अशें हांवे विचारतकच. 
धा दिसां पयलीं एका जर्मन भोंवडेकारा वांगडा तें पळून गेलां 
अशें ताणें म्हाका सांगले. ज्या दिसा तें पळून गेलां त्या चार 
दिसां आदीं रातच्या वेळार सोंप्यार न्हिदिल्ले कडेन आसतना त्या 
जर्मन भोंवडेकारान आपणाक जिवेशी मारपाचो यत्न केलो. 
न्हिदिल्ले कडेन म्हाका अचकीत जाग आयली. दोळे उगडटकच 
म्हाका आदेंलायद हाणें उबारिल्ली कोयती दिसली. तो आपणाचेर 
पडटा आशें म्हाका दिसतकच हांव दुसरे वटेन लवंडलो. आनी 
सकयल पडलो. म्हाका मारिल्ली कोयती हांव न्हिदिल्लो थंय 
पडली. हांवें बोबाळ केलो. ताका धरपाचोय हांवें यत्न केलो. 
आमचो रांदपी फिलीप, ताणें भितरल्यान येवन लायट पेटयली. 


ह्या बोबाळांत तो धांवन गेलो. शेजाऱ्यांनी ताका सोदपाचो खूब 
यत्न केलो. लागशिल्ल्या झिलींनीच तो लिपिल्लो. ताका लोकांनी 
धरलो. म्हजी आनी ताजी झटापट जाल्ली ते वेळार म्हजे तकलेक 
घांव जाल्लो आनी हांव रगतान माखिल्लो. फिलीपान म्हाका पट्टी 
बांदली. आदेलायदाक लोकांनी बरोच बडयलो आनी पुलिसां 
कडेन दिलो. तांणी ताका अटक केली आनी पुलिसांचेच गाडयेन 
म्हाका हॉस्पिसीयोंत व्हेलो. म्हजे तकलेक सात पोंत पडिल्ल्यान 
हांव तीन दीस हॉस्पिटलांत उरलो. हें सगळें म्हाका कोलमनान 
सांगले 

पुलिसांनी आदेलायदाक दुसऱ्याच दिसा कोर्टांत हजर 
केलो. फ्लॉरीन आदवोगाद काडून ताका जामिनाचेर सोडोयलो. 
ताचो पासपोर्ट आनी धा हजार रूपया जामीन दवरून ताका 
सोडलो. ते उपरांत फ्लॉरी ताका धेवन आपले आवयघरा गेलें. 
कोलमनान आपणाक मारून धांवडावन घातला अशें ताणे आपले 
आवयक सांगले. पाँडीचेरी सावन लागिशिल्ल्याच गांवात ताची 
भयण जसिका रावतालें. तीं दोगांय एक दीस तांगेर वचून रावलीं 
आनी ताचेच मजतीन तारवान ती भारता भायर गेलीं. हांव जेन्ना 
घरा पावलों तेन्ना ताका समजलें घरांतल्यो काय मोलादीक वस्तू 
घेवन फ्लॉरी घर सोडून गेलां. हांवे पुलिसां कडेन चवकशी 
करतकच म्हाका कळ्ळे आदेलायद जामिनाचेर सुटलो. 

आदी हांव आनी फ्लॉरी सांगाताक बंगळूरच्या रेस 
क्लबांत वचून रावतालीं. थंय आमचों जॉयट एकावंट आशिल्लो. 
हांवें थंय फोन करून फ्लॉरीचें नांव काडून उडोवंक सांगलें. त्या 
वेळार मॅनेजरान म्हाका फ्लॉरीन एकावटातल्यान पयशे 
काडिल्ल्याचें सांगले. अशे परिस्थीतीत म्हाका ताचे कडल्यान 
लग्नमोड जाय ताणें वकील म्हूण म्हाका विनयलें 


जे राती कोलमनाचेर हल्लो जाल्लो ते रातीं लोकांक, एका 
कॅनांत पॅत्रॉल आनी फस्क थंय लागसारच मेळिल्लें. ताचें वयल्यान 
दिसून आयलें हो कोलमनाक जिवेशी मारून उपरांत लासून 
उडोवपाचो प्रयत्न आशिल्लो. जाका लागून तो खूनान न्हय तर 
उज्याचे भकीक पडून मेलो असो समज जातलो आशिल्लो. आमी 
पुलीस स्टेशना वयल्यान ताची फिर्याद आनी पंचनाम्याची प्रत 
घेतली. ते उपरांत कोर्टात लग्रमोडीचो दावो दाखल केलो. 
आदेलायद फरारी आशिल्ल्याची म्हायती पुलिसांनी 
कोलमनाक दिली. ताचेर काडिल्ल्या बॉरंटाची प्रत कोलमनान 
हाडून म्हजे कडेन दिली. कोर्टात खरलो दाखल करतकच 
फ्लॉरीक ताचें आवय घरा समन्स धाडलो. तें गोंयांत नाशिल्ल्यान 
ताचें आवय बापायचो पत्तो लग्नमोडीच्या दाव्यांत दिल्लो. तें 
भारता भायर गेल्ल्याचें ताचे आवयन कोर्टाक कळयलें. 
आदेलायदाक समन्स धाडपा वेळार मद्रासच्या दिसाव्व्यांत 
कोर्टाच्या नांवान लग्न मोडीचो दावो दाखल केल्ल्याचो समन्स 
उजवाडायिल्लो ज्या दिसा तो समन्स उजवाडाक आयलो ताच्या 
दुसऱ्याच दिसा फ्लॉरी आदेलायदाचें सांगातन आपले आवयचें 
घर सोडून गल्ल. 
कोर्टाचें समन्स ज्या दिसा उजवाडा आयलें त्या दिसा तें 
आवयगेर आशिल्ल्याचें ताचें आवयन कोर्टाच्या समन्याचेर बरोवन 
दिल्लें. त्या दिसाळ्याची प्रत आमी कोर्टात हजर केली आनी ताका 
समन्स लागिल्ल्याचें सिद जाता अशें हांवें कोर्टाक सांगले. ते 
मानून कोर्टान खटलो सुनावणेक घेतलो. कोलमनान आपलो 
जबाब कोर्टाक दिलो आनी कागदपत्र दाखल केलें. आदेलायदान 
कोलमनाचेर केल्लो जीवघेणो हल्लो आनी जामिनाचेर सुरले उपरांत 
तो फरारी जाल्ल्याचें कोर्टात सिद्ध जालें. ते उपरांत ताच्या सांगाताक 

फ्लॉरी धांवन गेले. कोलमनाचेर हल्लो जाल्ले रातीं सावन ते 
घरांतल्यान नाच्च जाल्लें. अशे कोर्टांत सिद्द जातकच कोलमनाचो 
लग्न मोडीचो दावो कोर्टान मंजूर केलो. 

आदेलायद आनी फ्लॉरी लंडनाक स्थायीक जालीं. थंयसर 
फ्लॉरीन कोलमनाचेर लग्न मोडीचो दावो दाखल केलो. त्या 
दाव्याची नाटिस कोलमनाक गोंयांत पावली. कोलमनान लग्न 
मोडीचो मेळयिल्लो हकूम थंयसरल्या आदवोगादा कडल्यान कोर्टात 
हजर केलो. कोलमनाच्या आदवोगादान फ्लॉरीन केल्ल्या लग्न 
मोडीच्या दाव्याक हरकत घेतली. कोलमनाचें आनी ताचें लग्न 
गोंयांत रजिस्टर जाल्ले. तीं घोव बायल म्हूण गोंयांत एकठांय 
रावतालीं आनी गोंयच्या कोर्टात कोलमनान केल्लो लग्न मोडीचो 
दावो मानून घेतलां. फ्लॉरीन कोर्टात हजर केल्ल्या पासपोर्टाचेर 
भारत सोडिल्ल्या तारखेची नोंद आशिल्ली. त्या दिसा पयलीच 
मद्रासच्या दिसाळ्यांत गोंयच्या कोर्टान काडिल्ली नोटिस 
उजवाडायली. ताचे वयल्यान कोलमनान लग्न मोडीचो दावो 
कोर्टान दाखल केलां अशें फ्लॉरीक कळिल्लें. एक लग्न मोडीचो 
दावो मंजूर जाले उपरांत दुसरो दावो करूंक जायना. गोंयांत लग्न 
मोड कोर्टतल्या मेळिल्ल्यान कोलमन आनी फ्लॉरीचें घोव बायलांचें 
नातें सोंपिल्लें. तेन्ना परत लग्न मोडीचो दावो करून फ्लॉरीन केल्ले 
चुकी खातीर ताका ख्यास्त दिवंक जाय आनी ताचो खटलो 
भायर उडोवंक जाय अशे कोलमनाच्या आदवोगादान सांगले. 

गोंयच्या कोर्टात दिल्लो लग्न मोडीचो हकूम कोलमनान कोर्टात 
हजर केलो ताचेर फ्लॉरीन आपल्या आदवोगादा कडल्यान कोर्टाक 
सांगले पुर्तुगीजाची राजवट वचून गोंयांत भारताची राजवट 
लागले उपरांत लग्न मोडीच्या कायद्याचो गोंदळ चल्ला त्या गोंदळाचो 
फायदो घेवन कोलमनान लग्न मोडीचो हकूम कोर्टातल्यान मेळयलां 

ह्या म्हणण्याक कोलमनाच्या आदवोगादान विरोध केलो आनी 
गोंयांत कायद्याचो कसलोच गोंदळ ना. लग्नाचे बाबतीत अजूनय 
पुर्तगेज कायदेच चालू आसात असो युत्तीवाद केलो. जुविजान 
फ्लॉरीच्या आदवोगादाक लग्न मोडीच्या कायद्या संबंदान गोंयांत 
गोंदळ चल्ला हे म्हणणे प्रतिज्ञापत्रात सादर करचें अशें सांगलें. 
ताणें तें लेखी बरोवन दिलें. ताचेर लंडनाच्या जुविजान मुंबयच्या 
सोलिसीटर कंपनीतल्या कायदे तज्ञा कडल्यान म्हायती मागून 
घेतली. ताचेर कोलमनाच्या आदवोगादान गोंयच्या कोलमनाच्या 
आदवोगादा कडल्यान आपलें म्हणणे मागून घेतलें. 

मुबयच्या सॉलिसिटरानी पुर्तुगेज कायद्याची जाणविकाय 
आशिल्ल्या गोंयच्या आदवोगादाचें मत मागोवन घेतलें. गोंयांत 
सगळ्या जाती जमातीक लग्नाचो आनी लग्न मोडीचो एकच 
कायदो लागू आशिल्ल्याचें आनी पुर्दुगेज कायद्याची अंमलबजावणी 
गोंयच्या कोर्टांत बरे भशेन चलता. अश्या निकालाक मुंबय 
हायकोर्टान मान्यताय दिल्या ते म्हणणे कोलमनाच्या आदवोगादान 
कोर्टात दाखल केले. फ्लॉरीच्या आदवोगादान मुंबयच्या 
सॉलिसीटरान धाडिल्लें म्हणणें कोर्टात दाखल करतकच जुविजान 
फ्लॉरीच्या आदवोगादान गोंयांत कायद्याचो गोंदळ चल्लां म्हणिल्लें 
मत भायर मारले. मुंबयचे कंपनीन आपल्या कायदे तज्ञाचें जे मत 
उक्तायलें ते विचारांत घेवन जुविजान फ्लॉरीक दोशी थारायलें 
आनी कोर्टाचो वेळ वगडावन दिशाभूल केल्ले खातीर कोर्टान 
डिपोझीट भरपाचो हकूम केलो. तशेच तिच्या आदवोगादान 
फ्लॉरीचें म्हणणें उखलून धरून कोर्टात मांडलें म्हूण ताची प्रॅक्टिस 
तीन म्हयन्या खातीर तहकूब केली. 

फ्लॉरीन आपणांक कसलेच उत्पन्न ना अशे सांगून सरकारी 
खर्चान लग्न मोडीचो दावो दाखल केल्लो आनी आदवोगाद 


मेळयिल्लो. ताणे कोर्टाची दिशाभूल करून गोंयांत कायद्याचो 
गोंदळ चल्ला आनी ताचो फायदो घेवन कोलमनान लग्न मोडीचो 
हुकूम घेतला अशें जें मत मांडिले ताका लागून ताणें पुराय 
केसीचो खर्च कोर्टाक फारीक करचो म्हूण कोर्टान हुकूम काडलो. 
त्या हकमाची अंमलबजावणी जावचें पयलीच फ्लॉरी आदेलायदा 
वांगडा जर्मनींत पावलें. 


भिरांकूळ गूड 


प्रियोळच्या विश्वास देसायाक खूनाच्या आरोपा खाला 
फोडें पुलिसांनी अटक केल्ली. ताणें बाबू फिरंग्याचो फारान खून 
केल्ल्याचो ताचेर आरोप आशिल्लो. कायद्यान असल्या आरोपांत 
अडकल्ल्या आरोपीक जामिनाचेर सोडपाची तरतूद ना. ते खातीर 
तो कादयेंतच आशिल्लो. पोलिसांनी चबकशेचें काम पुराय करून 
कोर्टात आरोपपत्र दाखल केल्ले. विश्वासान आपले बंदुकीन ताचो 
लागशिल्ल्यान खून केल्लो. ताच्या हङ्ड्यार मारिल्ले एकेच गुळयेन 
ताचो जीव गेल्लो. हांवें विशवासा कडेन जेन्ना भासाभास केली 
तेन्ना ताणें सांगलें. प्रियोळच्या देवळांत रातच्या आठ वरांचेर 
“जळता गोमंतक' ह्या नाटकाची येसाय चलताली. त्या वेळार 
आपल्या शेजारचो एक भुरगो धांवन आयलो आनी आमच्या 
घरांत बाबू भितर सरला आनी बायलांचो बोवाळ आयकून हांव 
तुमकां आपोवंक आयलां अशें ताणें सांगले. तो आपली येसाय 
सोडून घरा धांवन गेलो. बाबूच्या नावान बोवाळ करीत फुडल्या 


दारान भितर सरलो. हो आवाज आयकून बाबू फाटल्या दारांतल्यान 
धांवन गेलो. विश्वासान आपली बंदूक घेतली आनी तो ताचें 
फाटल्यान धावंक लागलो. फुडें गेल्यारय ताका बाबू खंय आसा 
ते कळ्ळे ना. 

बाबू फिरंगो हो एक फामाद किरमिदोर आशिल्लो. ताणें 
कितलीशींच घरां फोडिल्लीं. काय बायलांचेर आगळीकय केल्ली. 
एके बायलेन आपल्याचेर आगळीक केली म्हूण पुलिशेंत कडेन 
कागाळ केली तेन्ना ताणें त्याच रागान ते बायलेचें नाकच 
कापिल्लें. इतलें आसूनय तो पुलिसांक मेळनाशिल्लो. कोर्टान ताका 
फरारी म्हूण घोशीत केल्लो. ताका धरून दितल्याक वा ताका 
अटक करपा खातीर म्हायती दितल्याक सरकारान खास बक्षिस 
जाहीर केल्ले. ताचे भिरांतीनच गांवांतल्यो बायलो वेळ पडटकच 
घरा भायर सरनाशिल्ल्यो आनी सामकीच गरज पडल्यार त्यो 
दादले मनशांक धेबन भायर सरताल्यो. 

हो गूंड फरारी म्हूण घोशीत केल्ल्यान पुलिसांक तो जायच 
आशिल्लो. पूण ताचो खून केल्ल्यान तांकां विश्वासाक अटक 
करचीच पडली. तांणी एकठांय केल्लें पुरावे कोर्टात सादर केलें. 
ताचे उरफारे तपासणेक बाबून केल्ल्या जाय त्या गुन्यावाची 
भयानक म्हायती भायर सरली. ताचेर दाखल केल्ले कितलेशेच 
खटले चवकशेच्या अवस्थेंत पुलीस स्टेशनांत पडून आशिल्ले. 
ताणें कितल्याशाच बायलांचेर आगळीक केल्ली. 

विश्वासाच्या घरांत दोन बायलोच आशिल्ल्याचें बाबूक 

खबर आशिल्ले. आपूण घरा भायर आसतना बाबू घरांत भितर 
सरिल्ल्याचें समजतकच ताचो राग तेंगशेर पावलो. ताचो स्वताचेर 
ताबो उरूंक ना. अशे परिस्थीतीत ताणे जेन्ना बाबूक आपले 
सामकार फातर उखलिल्लो पळयलो तेन्नाच ताणें फार मारलो. 


5b 


ताचों खटलो काबार जाता म्हणसर बाबूच्या जायत्या 
कर्तुबाचों बरोचसो इतिहास पुलिसांच्या आनी साक्षिदारांच्या 
तोंडांतल्यान भायर सरलो. बाबून जी भिरांकूळ परिस्थीती त्या 
वाठारांत निर्माण केल्ली ताका लागून विश्वासान ताका मारून 
उडयलो. सेशन कोर्टान ताका निर्दोश सोडलो. सरकारान ताचेर 
अपील दाखल केलें. विश्वासाच्या आर्मांतल्यान भायर सरिल्ले 
गुळयेन बाबूचो जीव गेलो असो पुरावो सरकारान दाखल केलो. 
पूण जे परिस्थीतींत घडणूक घडली ते मतींत धरून विश्वासाक 
आपलो जीव वाटावपा खातीर बाबूक मारले बगर पर्याय नाशिल्लो. 
हो शेशन कोर्टाचो निकाल हायकोर्टान कायम करून सरकारी 


अपील भायर मारलें. 
शै 

इंजिनीयर पॉल 


डीमसॅक हो मूळ जर्मनीचो. पणजे शारांत राबितो करून 
रावतालो. ताणें मडगांवच्या एका बारमालकाचें धुवे कडेन 
काजार केल्ले. तारवा वयली गुंतांगुंतीची माखनां दुरूस्त करपी 
म्हण तो फामाद आशिल्लो. कॅमेरा, घडयाळी, अश्यो वस्तूय तो 
सारक्यो करतालो. म्हजे एका आमीगाचें घडयाळ सारके करपाक 
ताणें डिमसॅकाक दिल्ले. ताकाच लागून म्हजी ताचे कडेन वळख 
जाल्ली. एक दीस तो आनी सांगाताक ताचो एक जर्मनीचो आमीग 
म्हज्या ऑफिसांत आयले. ताणें ताची वळख इंजिनीयर पॉल 
अशी करून दिली. तो कुड़ाळे शिपयार्डांत मरीन इंजिनीयर म्हूण 
बाजी बांदपाचें काम करतालो. 
पॉलान आपली अडचण सांगली. पांच बर्साच्या 
काँट्रेक्टाचेर तो गोंयांत एका कंपनीत काम करतालो. हेच खातीर 
ताका पांच वर्सांचो भारतीय विजा मेळिल्लो. आदल्याच वर्सा तो 
जर्मनीक दोन म्हयन्यांचें रजेर गेल्लो. रजा सोंपोवन गोंयांत परत 


येतना ताच्या धनयान ताच्या नांवान एक मर्सिडीज कार विकती 
घेवन गोंयांत हाडपाक सांगली. गोंयांत नोकरेक आशिल्ल्यान 
हांब ती कार गोंयांत चलयतलों, अशें ताणें मुरगांवच्या कस्टम 
ऑफिसाक बरोवन दिल्लें. ताकाच लागून ताका हांगां कार हाडटना 
कस्टम ड्युटी भरची पडली ना. 
त्या वेळार भारतीयांक रिझर्व बँकेच्या निबंधाक लागून 
हेर देशांतल्यान नवी कार आयात करपाक बंदी आशिल्ली. तो 
गोंयांत आयले उपरांत आपल्या कामाक लागलो. पूण ताणें 
आयांत केल्ली कार ताचे मिनेर धनयानच आपले गॅरेजीत दवरली. 
कार आयात करून सुमार स म्हयन्यांनी ताका नोकरे वयल्यान 
काडपाचें मालकान थारायलें. ताका सीक लिव्हेचेर जर्मनीक 
वचूंक सांगलें. तर्शेच परत येवं नाका अशेंय सांगले. आपल्या 
काँट्रेक्टाची आजून तीन वर्सा उरल्यात असो तार्णे मालकाक 
उगडास करून दिलो. तेन्ना तीन बर्सांचो पगार आपणाक लुकसाण 
भरपाय म्हण दिवचो अशी मागणी ताणें केली. त्या वेळार 
मालकान आपल्या मॅनेजरा कडल्यान पॉलाक जाता तितले बेगीन 
तूं बच ना जाल्यार तुका घुंवळी वखदांचो धंदो करता म्हूण 
पुलीस केस करून कादयेंत घालतलों अशी धमकी दिली, आनी 
तेच वांगडा जर्मनची विमानाची तिकेटय दिली. अचानक जाल्ल्या 
ह्या आघातान तो भियेलो. 
ताच्या पासपोर्टाचेर कार स्वता खातीर गोंयांत हाडिल्ल्याची 
नोंद आशिल्ली. ते नोंदी खातीर ताच्या धनयान ताचे कडल्यान 
रजेचो अर्ज बरोवन घेतिल्लो. पूण खरेपणी मात ताका कामा 
वयल्यान काडिल्लो. ताका ताचें दुख्ख नाशिले. ती कार जर 
गोंयांत उरली जाल्यार आपणें ती कस्टम ड्युटी चुकोवन आपल्या 
धनयाक विकल्या अशी ताचेर केस जावं येताली. गोंयच्या 


कोर्टान समन्स धाडलो जाल्यार आपणांक जर्मनींतल्यान गोंयांत 
आपल्या खर्चान येवचें पडरलें. तसो आयलोच जाल्यार आपणाक 
मालकान धमकीय दिल्या. तेन्ना ताका कितें करचें तें समजना 
जालें. ताणे ते कारी संबंदान मॅनेजराक विचारलें. कार व्हरपाचो 
जर यत्न केलो जाल्यार कार व्हरून मुरगांवच्या दोंगरा वयल्यान 
सकयल उडयतलों. ताचो तुका पिठो पासून मेळचो ना. जाका 
लागून तुजेरच कस्टम ड्युटी चुकयिल्ल्याची केस जातली, अशेंय 
मालकान थारायलां अशें ताका मॅनेजरान सांगले. ताच्या 
मालकान मॅनेजरा कडल्यान थोडे कोरे कागद धाडून दिलले आनी 
ताचेर पॉलाच्यो सयो घे म्हूण सागिल्लें. ताणे गोंय सोडचें पयली 
आपूण सयो करतां म्हूण त्या वेळार कोऱ्या कागदार सयो करूंक 
नात. 
ह्या सगळ्या प्रकरणांक लागून पॉल सामको भियेल्लो 
आनी आपलो आमीग डीमसॅका कडेन वचून ताणें सगली 
परिस्थिती सांगली. तो ताका घेवन म्हजे कडेन आयलो. ताणे 
घडिल्ली घडणूक म्हाका सांगून फुडें कि तें करचें असो सल्लो 
मागलो. हांबें ताका जाता तितले बेगीन जर्मनीत परत बच असो 
सल्लो दिलो. गाडयेचें कागदपत्र डीमसॅका कडेन दी आनी ताच्या 
नांवान (वटमुखत्यार पत्र) पावर ऑफ अँटनी बरोवन दी. काँट्रेक्टा 
प्रमाण तुजो तीन वर्साचो पगार मालका कडल्यान वसूल करून 
दितां आनी त्या कारीची कस्टम ड्युटी तुज्या मालकाक कस्टम 
खात्यांत भरूक लायतां अशें सांगलें. 
तूं कोऱ्या कागदाचेर सयो करीच नाका आनी तुब्बे गोंय 
केन्ना सोडलें हें लेगीत मालकाक कळूंक दिवं नाका. ते खातीर 
पयली एके खाजगी गाडयेन मुंबय वच आनी थंयच्यान जर्मनीचें 
विमान धर अशे ताका सुचयलें. तो खाजगी टेंक्सी करून मुंबय 


गेलो. थंयसावन मालकान दिल्ले तिकेटेचो उपेग करून जर्मनीत 
पावलो. तो गेले उपरांत चारच दिसानी डिमसॅका वरवीं ताच्या 
पगारा खातीर वास्कोच्या कोर्टात हांबे दावो दाखल केलो. वापरा 
विणे गॅरेजींत पडून आशिल्ली कारीची मालक वाट लायत म्हूण 
रोकड़ीच गॅरेज सील करपाची कोर्टा कडेन मागणीय केली, तसो 
अंतरीम हकूम कोर्टा कडल्यान घेतलो. कोर्टाच्या बिलीफान गॅरेज 
सील केली. ह्या घडणुके उपरांत त्या मालकान कोर्टात आपली 
बदनामी जायत हे भिरातेन आपल्या खास मनशाक म्हजे कडेन 
धाडलो आनी खटलो परत घेवचे खातीर म्हाका विनवणी केली. 
पॉलाक जे कितें देणे आसा ते सगळे आमी दिवपाक 

तयार आसात. पूण बेगीन खटलो परत घेयात अशें ताणें म्हाका 
सांगलें. हांबें पणजे फोन करून डिमसॅकाक आपोवन हाडलो 
आनी तांकां आमच्यो सगळ्यो मागण्यो मान्य आसात असो 
निरोप मालकाच्या मनशान म्हजे कडेन हाडिल्ल्याचें सांगलें. 
ताणें पॉलाक फोन करून जें घडलां तें कळोवचें असो सल्लो 
दिलो. ताणें खोशी उक्तायली आनी हातांत दुडू येतकच आनी 
ताणें कस्टम ड्युटी भरतकच खटलो फाटीं घेवंक कळयलें. 
रितसर पयर्शे डिमसँकाचे हातात येतकच आमी खरलो फाटीं 


घेतलो. 
क 

मायकल लोबो 


मायकल लोबोक खूनाच्या आरोपा वयल्यान मडगांवच्या 
पुलिसांनी अटक केल्ली. आपल्या भावाचो फारान खून केल्ल्याचो 
आरोप दवरून ताचेर खटलो भरिल्लो. ताचो बचाव करचो म्हूण 
ताणें म्हाका कादयेंतल्यान कळयिल्लें. मडगांवच्याच बंदखणीत 
ताका दवरिल्लो. ताका कोर्टात हजर केल्ल्या दिसा न्यायालयांत 
ताचे कडेन म्हजे उलोवप जालें. कोर्टात ताका आरोपपत्र आनी 
ताचें विरूद आशिल्ल्या पुराव्यांच्या कागदपत्रांची प्रत दिल्ली. 

ते कागदपत्र ताणें म्हजे कडेन दिलें आनी हांबें ताची बाजू 
मांडपाची जवाबदारी घेतली. ताचें दवर्ले वाठारांत एक पोल्ट्री 
फार्म आशिल्ले. फार्मातच घर बांदून तो रावतालो. ताचें मुखेल 
घर मडगांवां मध्यवर्ती वाठारांत आसा. त्या घरांत ताचें आवय 
बापूय तसोच ताचो धाकलो लग्न जाल्लो भाव आपल्या कुटुंबा 
सयत रावतालो. ताची बायल मूळ कराचीची. तांचें लग्न जाले 
उपरांत तोय त्याच घरांत रावंक लागलो. त्या घरांतच तांकां दोन 


चले भुरगे जाले. ताची बायल मडगांवातच फार्मासिस्ट म्हूण 
काम करताली. त्याच वेळार तिका अमेरिकेतल्या युनायटेड नेशन्सा 
कडल्यान अभ्यासा खातीर स्कॉलरशीप मेळ्ळी. मायकलान 
तिका अमेरिकेंत वचपाक विरोध केलो. विरोधा उपरांतय तिणे 
आपल्या भुरग्यांक सासमाय म्हऱ्यांत दवरून अमेरिकेक वचपाचें 
येबजिलें आनी ती गेलीय. 
मायकलाचो भाव फिलीप बँकेत नोकरी करतालो. ताची 

बायल रेमेदियान. ताका भुरगें जावपाचें आशिल्ल्यान ताणें 
बाळटेराची रजा घेतिल्ली. मायकलाच्या दोनूय भुरगयांक सांबाळपाक 
ताचे आवयक चड़ कश्ट काडचे पड़टालें. रेमेदियान बाळटेराक 
आवयगेर गेल्लें. मायकल चडसो आपल्या फार्मारच रावतालो. 
ताच्या भुरग्यांनी एक दिस आपल्या तितिवा कडेन थोडी मस्ती 
केली. तांचीं मस्ती ताका आवडनाशिल्ली. मायकलाची आवय 
मोनिका. तिणें ताका एक दीस म्हळें आरे तुज्या भुरग्यांकय तुज्या 
फार्म हावसार व्हरून दवर पळोवया. 

हे सगळे परिस्थितींत मायकल तणावाखाला वावुरतालो. 
ताचो बापूय जुवांव मड़गांवचो आदमिनिस्त्रादोर (आताचो 
मामलेदार) म्हण रिटायर जाल्लो. तो चडसो कार्डानी खेळत आनी 
व्हिस्की मारीत आपल्या सांगात्या वांगडा मडगांवच्या क्लबांतच 
वेळ काडटालो. तो घरा आयले उपरांत मायकलाचीं भुरगीं ताचें 
कडेन कागाळ करतालीं. मोनिकाचेंय हाल जाताले तीं त्या 
हालाक लागून भरपूर सोरो पियेतालीं. मायकल घरांत सरना फुडें 
ताच्या दोनय पुतांचेर ती फड़फडटालीं. हे पळोवन मायकलय 
आपले भुरग्यांचेर राग काडटालो. 

असोच एक दीस जुबांव तेन्नाच घरा आयिल्लो फिलीपय 
कामा वयल्यान घरा येवन आपले काम करीत बशिल्लो. भुरग्यांचो 


आनी बापायचो सगळो बोवाळ आयकून जुवांबान आपल्या 
हातातली बडी उबारली. मायकलान ती काडून घेतली म्हजी बडी 
काडल्यार कितें जालें म्हजे कडेन आर्म आसा ते तुका दाखयतां 
अशें म्हणत जुवांव आपले कुडीत गेलो. ताचें फाटल्यान मायकलय 
गेलो. किते दाखयतां पळोवया, अशें मायकल बडबडटालो. तोय 
सोऱ्याचे घुंवळेंत आशिल्लो. तांची दोगायचीं झगडीं जायत ह्या 
भिरांतीन आर्म काडून घेवपा खातीर फिलीप तांचे फाटल्यान 
येवन तांच्या म्हऱ्यांत गेलो. जुवांव आर्म उबारता आसतनाच 
मायकलान ताका आडावपाचो यत्न केलो. हे लटाफटींत 
आर्मातल्यान गुळी सुटली आनी ती फिलीपाक लागली. त्याच 
वेळार ताका मरण आयले. 

ताचेर भावाचो खून केल्ल्याच्या आरोपा खाला कोर्टात 
खटलो दाखल जालो. ताचे आवयची आनी बापायची साक्ष 
कोर्टान नोंद करून घेतली. दोगाय साक्षिदारांनी मायकलान 
फिलीपाचेर फार मारून खून केल्ल्याची साक्ष दिली. मायकलाच्या 
आवय बापायच्या सांगण्या वयल्यान मायकलाक जल्मठेपीची 
ख्यास्त जातली अशें म्हाका दिसतालें. बापायच्या हातांतल्यान 
आर्म काडून घेतना जी लटाफट जाली त्या वेळार आर्मांतल्यान 
गुळी सुटली आनी फिलीपाक लागली. मायकलाचो खून करपाचो 
हेतू नाशिल्लो. पूण ताचे वागणुकेंतल्यान गूळी सुटून फिलीपाक 
मरण आयिल्ल्यान कलम 302 अ कलमा सकयल ताका पांच 
वांची ख्यास्त जाली. कादयेंत आसतना मायकलाची वागणूक 
चड बरी आशिह्की म्हूण ताका सरकारान खास्तीत सूट दिली 
तो पांच वर्सा पुराय जावचें पयलीच कादयेंतल्यान सुटलो. 


जातीच्या व्हडवीकायेचें केस्ताव 


दोन पंगडा मदीं वयले बयर झगडीं जाताली. ह्या झगड्याचें 
मूळ कारण म्हळ्यार तांच्यो जाती आशिल्ल्यो. एक पंगड 
नुस्तेकारांचो जे आपल्या व्हडयांनी दर्यांतले नुस्ते हाडून मडगांवा 
विकपी, जाल्यार दुसरो पंगड कोलवेंचें भाटकार आनी तांच्या 
सांगात्याचो. हो दुसरो पंगड आपली जात खारव्याच्या जाती 
परस वयल्या जातीची मानतालो. 

दुसऱ्या पंगडांतले दोन भाटकार आनी तांचे तीन सांगाती 
खारव्यांच्या आठ मुखेल्याक धडो शिकोवचें खातीर म्हजे कडेन 
आयले. कितेंय करात पूण त्या आठ जाणांक कोर्टात आरोपी 
म्हणून उबें करात अशें ताणी म्हाका सांगलें. कोर्टांत व्हरपा सारक 
१ तांणी कसलो गुन्यांब केला? अशें विचारतकत तांणी जे कितें 
सांगले ताचे वयल्यान तांणी पुलीस स्टेशनार केस दाखल करची 
असो हांवें तांकां सल्लो दिलो. तांचें मदल्या एकल्यान म्हळें तांचे 
आड पुलीस स्टेशनार आमी जायत्यो कागाळी केल्यात तांणी 


आमचेर आनी आमच्या सांगात्याचेर केसी केल्यात. पुलिसां 
कडल्यान तांकां ख्यास्त दिवपाचें कांयच काम जायना. तेन्ना तुमी 
तांचेंर एक कडक केस करून तांकां थंड करूक जाय. त्या 
दिसांनी तांचें मदी कांयच झगडीं जावंक नाशिल्ली. आमचेर 
फटीची केस घालून ते आमकां कोर्टात व्हत अशी आमकां 
भिरांतच दिसता. तांगी केस घालचे आदींच आमी तांचेर केस 
घालूंक जाय तांतूतल्याच एकल्यान म्हळें. 
कितलोय खर्च पडल्यार आमी करूंक तयार आसात. हांवें 
तांकां समजावन सांगलें त्या खारव्यांनी तुमचेर फाल्स केस 
घाल्यार हांव तुमची निर्दोश म्हण सुटका करून घेतां. तांणी तशी 
केस घाल्यार तुमी म्हजे कडेन मुजरत येयात. ह्या म्हज्या सल्ल्यान 
तांचे समाधान जावंक ना. त्या पांच जाणांतल्या जाणटेल्यान 
म्हाका म्हळें ते तुमचें म्हऱ्यांत येवन तुमकांच तांणी आदवोगाद 
करून आमचेर केस केल्यार आमचो बचाव कोण करतलो ? 
ताचेर हांवें तांकां सुचयलं तुमकां तशी भिरांत दिसता जाल्यार 
तुमी आतांच म्हाका तुमचो वकील म्हूण (रिटेनर) नेमांत आनी 
थोडी फी आदीच दियात म्हणटकच तुमकां हांब पावती दितां. 
अशें केल्यार हांव तुमचे आड केस घेवंक शकना. रोखडेच तांणी 
म्हज्या आगावू फी चे पयशे दिले आनी हांबें तांकां ताची पावती 
दिली. 
सुमार पंदरा दिसांनी म्हज्या ऑफिसांत धा बारा खारवी 
आयले. आपल्या बचावाचो हांबें आदवोगाद जावचो म्हण तांणी 
म्हाका विनवणी केली. तातूंतल्या दोगांनी तर सांगलें गांवांतल्या 
भाटकारांनी आमचेर कोर्टात दोन फाल्स केसी घाल्यात. हांबें त्या 
भाटकारांची नांवा विचारतकच म्हजे कडेन आदींच आयिल्ल्या 
पांचांतल्या दोगांची नांवा ह्या खारव्यानी सांगलीं. हांवे तांकां 


म्हजी अडचण समजावन सांगली. त्या भाटकारानी म्हाका 
अँडवान्स फी फारीक करून पयलीच आपलो आदवोगाद 
नेमला. ताचेर तांणी रोखडीच जाप दिली आनी म्हळे दोतोर 
तांणी मुंबयचो व्हडलो आदवोगाद हाडला आनी आमचेर ह्यो 
फाल्स केसी घाल्यात. कोर्टांतल्यान तांकां आयिल्ले समन्स आनी 
कागदपत्रां तांणी म्हजे कडेन दिली. 
दुसऱ्याच दिसा तांणी कोर्टान हजर जावचें अशें त्या 
समन्सांत बरयिल्लें. तांणी आपले बचावा खातीर दुसरो आदवोगाद 
काडचो अशें हांवे तांकां सांगलें. ताचेर तांच्या मुखेल्यान सांगले 
त्या भाटकारांनी कितली फी तुमकां दिल्या ते सांगांत ताचे धा 
पटीन आमी आत्तां फारीक करतात. हांवें तांचे कडल्यान फी 
घेवपाक न्हयकार दिलो. पूण दुसरे दिसा हांव कोर्टात हजर 
रावतलो अशें उतर तांकां दिलें. जर ते भाटकार कोर्टात केसौक 
सुरवात जायसर म्हजे कडेन पावले नात तर कोर्टाचे परवानगीनच 
हांब तुमचो बचाव करता. 
खारव्यांच्या आठ मुखेल्यांचेर भाटकाराच्या पंगडान कोर्टात 
फाल्स केसी केल्ल्याची खबर कोले गांवांत पातळिल्ली. दोनूय 
पंगडा वटेंतले तशच तांचें सोयरे-दायरे खटलो सुरू जावचे 
पयलीच दाटी खेटीन कोर्टात भरिल्ले. कोर्टचें काम सुरू जातकच 
कोर्टाच्या बिलीफान व्हडल्यान म्हळे शांतताय राखा. अशे 
म्हणटकच सगळे शांत जालें. आपल्य कदेलाचेर बशिछ्ले 
आदवोगाद उवे रावले. बांकाचेर बशिह्ले हेर लोकय उबे रावले. 
जुवीज बसता ते सुवाते सामकार आठय आरोपी उबें आशिल्ले. 
जुबीज भितर सरलो आनी आपले कदेलीर बसलो. त्याच वेळार 
उबे आशिल्ले सगलें जाण आप-आपले सुवातेर बसले. बिलीफान 
फिर्यादीचें नांव काडले आनी ताका साक्षिदाराच्या पांजन्यांत उबे 

रावंक सांगलें. बिलीफान ताका बायबलाचेर हात दवरून खरे ते 
उलयतां अशी सोपूत घेवंक सांगली. 

भाटकारांनी मुंबय सावन हाडिल्लो आदवोगाद उबो रावलो 
आनी ताणें फिर्यादीक आपले म्हणणें कोर्टाक सांगचें अशे सुचयलें. 
आपूण मडगांव सावन आपले दुचाकीर बसून कोलव्यां येतना 
ह्या सगल्या आरोपींनी म्हाका आडायलें. तांणी म्हाका लकयताच 
हांव पडलो. तांणी म्हाका जिवेशी मारपाची धमकी दिल्या म्हणून 
हांवें ही केश केल्या आनी जुविजान तांकां ख्यास्त दिवची अशें 
हांव मागतां. ताची जबानी नोंद करून घेवपाचें काम सुमार दोन 
बरां चल्लें. त्या वेळार जुविजान आरोपींक ताणी आदवोगाद 
काडला काय म्हूण विचारलें. त्या आठ आरोपींतल्या दोग तीग 
जाणांनी म्हजे कडेन बोट दाखोवन हांबूच तांचो वकील म्हूण 
सांगले. तेन्ना हांव उठून उबो रावलों आनी जुविजाक सांगले, हो 
फिर्यादी आनीक काय सांगांत्यांक घेवन म्हजेसरी आयिल्लो. 
तांणी म्हाका आपलो वकील म्हूण नेमला तांणी म्हाका ऑडब्हान्स 
फी फारीक केल्या. हांबें तांकां पावती पसून दिल्या ताचे उपरांत 
ते म्हाका ह्या खिणां मेरेन मेळूंक नात . पूण हे आरोपी कालच 
म्हजे सरी आयलें. तांची आदवोगासी करपाक हांवें न्हयकार 
दिलो. कोर्टाची परवानगी आसत जाल्यार हांव तांचो बचाव 
करूक तयार आसा. जुविजान म्हाका परवानगी दिली आनी 
फियांदिची उलट तपासणी करूंक दुसरी तारीख जाय जाल्यार 
दितां अशेय सांगले. खटलो फुडें घालिनासतना त्याच वेळार 
चलोवपाची हांवें तयारी दाखयली. 

हे सगले जायसर सुमार अदें वर गेल्लें. हांवे फिर्यादीक 
उलट तपासणेतलो पयलोच प्रस्न केलो. त्या प्रस्नाक जाप 
दिनाआसतना फिर्यादी मान सकयल घालून तसोच उबो रावलो. 


कोर्टांत जमिल्ल्या लोकां मदीं खबदळ माजली. बिलीफान तांकां 
शांत रावंक व्हडल्यान सांगले जुविजान विचारिल्ल्या प्रस्नाक 
जाप दी, अशें फिर्यादीक सांगले. त्याच खिणाक फिर्यादी सकयल 
पडलो थंय आशिल्ल्यानी ताचेर उदक बी मारून ताका सावचीत 
केलो. त्या वेळार थंयसर लोकांचो बोवाळ वाडलो तेन्ना केस 
दुसऱया दिसा मेरेन आदियार केली अशें म्हणून जुवीज उबो 
रावतालो त्याच खिणाक दुसर्‍या केसीचो फिर्यादी जुविजा सामकार 
आयलो आनी आपूण केस फारीं घेतां अशे व्हडल्यान सांगले. 
जुविजान ताका कितेंय विचारचें आदीच तांचो मुंबयचो आदवोगाद 
उठून उबो रावलो ताणें जुविजाक सांगलें ताका केस फाटीं घेवंक 
दिवची न्हय. ताणें म्हाका केस फाटीं घेतां म्हूण सांगूक ना. 
त्याच वेळार सकयल पडिल्लो फिर्यादी उठून उबो रावलो आनी 
मोठ्यान सांगलें आपणांकूय केस फुडें चलोवपाची ना. त्या 
वेळार आदवोगाद विल्यम गोम्स भितर सरलो ताणें जुविजाक 
म्हळें दोनूय केसी फार्टी घेबंक तांकां परवानगी दिवची. हांव तांचे 
वकालत नामें हजर करतां. जुविजान परमीशन ग्रांटेंड म्हळें 
आनी जुवीज भितर गेलो. 

अशे रितीन भाटकाराच्या पंगडान मुबंयचो आदवोगाद काडून 
केल्ल्या केसीचो निकाल लागलो. 

+ 


मंगल आनी इनासियो 


इनासियो फर्नांडीस मडगांवच्या प्रासार टॅक्सीन भाडें 
मारतालो. आपली पिजो टॅक्सी लायतालो. ताचें म्होंबाळ हांसरे 
तोंड पळोवन ताका जायती भाडीं मेळटालीं. ताचे घर कुंकळळी 
आशिल्ले. सद्दां सकाळी कुंकळे सावन तो मडगांब येतालो. ताचें 
शेजारी मंगल नायक ताचें टॅक्सींतल्यान मडगांवां येतालें. तें 
शेजान्न जाल्ल्यान ताचे कडल्यान तो पयशे घेनाशिल्लो. ज्या दिसा 
तं मडगांवां बचपाचें नासतालें त्या दिसा तें इनासियोच्या घरा 
वचून ताचें आवयक मजत करतालें. तें ल्हान आसतनाच ताचो 
बापूय भायर पडिल्लो. ताचो भाव नारायण महाराष्ट्र सरकाराच्या 
रिव्हेन्यू खात्यांत मामलेदार म्हूण काम करतालो. तो महाड 
तालुक्याचो मामलेदार आशिल्लो. मंगलाक 22 वर्सा जालीं. 
तरीय ताचें लग्न जावंक नाशिल्लें. ताचें लग्न जावचें म्हूण ताचो 
मामा आनी आवय खटपट करताली. मंगलाक मंगळ आशिल्लो. 
ताका मंगळ आशिल्लोच भुरगो जायआशिक्लो. ताकाच लागून 


ताचे लग्न जमनाशिलें. 

उतरा पावलाक ताची आवय ताका थोमर्णे मारताली. 
अश्या वेळार तें इनासियोचे आवय कडेन वचून रडटालें. ती 
ताका समजायताली. एक फावट तर तिणें म्हळे तुजे सारकी 
भांगराची सून म्हज्या घरांत आयली जाल्यार घर भरतलें. 
इनासियोक मंगळ आसा काय ना तें म्हाका खबर ना. पूण तुजी 
आनी ताची जोड़ी जमतली हांतूत दुबाव ना. अशें उलोवणें 
आयकतकच ताका धीर येतालो. पूण ते कशे घडत काय? हाचो 
ताका भंय दिसतालो. ताका आपणे इनासियोक लग्ना विशीं 
विचारचें अशें दिसतालें पूण तें ताका कर्शेच जमनाशिल्लें. पूण 
नातालिनान आपल्या पुताक ताचे विशीं दोन तीन फावटी विचीरलें. 
हांव ताका सून करून घेवंक तयार आसा . तो सुमार 35 वर्सांचो 
आशिल्लो पूण लग्राक कसोच तयार जायनाशिल्लो. ताचो धाकलो 
भाव जोझेफ तारवार काम करतालो. पूण हाका लागून तोवूय 
आंकवार राविल्लो. दोनूय पूत काजाराची पिराय जावनय काजार 
जावंक नाशिल्ल्यान नातालीन बेजारतालें. मंगलाचें आनी 
इनासियोचें लग्न जावचें अशें तिका मनांतल्यान दिसतालें. मंगलाचें 
आवय कडल्यान ताचें कशे हाल जातात ते ताच्या उलोवण्यांतल्यान 
इनासियोक कळटालें. ताका ताची ओड आशिल्लीच. एक दीस 
मंगलाक ताचें आवयन खूब मारलें. सगळ्यांक त्रासांत घालां, 
मंगळ घेवन जल्माक आयलां. न्हय, बांयत खंय तरी वचून जीव 
दी. अशे तरेन तिर्णे ताका घरांतल्यान भायर काडलें आनी दार 
बंद केलें. मंगल रडत रडत नातालीनागेर गेलें ताका कशे तरेन 
मारलां आनी ताचे कशे हाल जाल्यांत ते ताणें पळयलें. ताणें 
ताका वेंग मारली आनी रडूंक लागली. तीं दोगांय रडटालीं. तेन्ना 
इनासियो भितर सरलो. ताणें मंगलाक म्हळें हांव आसतना तूं 

कित्याक भियेता? तूं आमगेरच राव. 
दुसऱ्याच दिसा मडगांवां वचून रजिस्टर लग्न करपाची 
ताणें तयारी केली. तांणी काय दिसा भितर लिपचोरयांच रजिस्ट्रेशन 
केलें. ते सुमार आठ दीस तांगेरच रावलें. तोय आठ दीस आपली 
टॅक्सी भायर काडीनासतना रावलो. मंगलाचो भाव घरा आयिल्लो. 
पूण तांगेर सावन कोणूच मंगलाक व्हरूंक येवंक नात. लग्नाचें 
कागदपत्र मेळटकच ते आवय कडेन दिवन तो भायर सरलो. 
हांव नासतना कोणूय जर आयलो तर ती दाखोवचीं अशे सांगून 
मडगांवा गेलो. तो म्हजे म्हऱ्यांत आयलो आनी ताणें आपणाक 
आनी मंगलाक कोर्टातल्यान संरक्षण हकूम मेळोवन दिवचो अशें 
सांगले. तांच्या लग्नाचे सर्टीफीकेट लावन हांबें कोर्टात दावो 
करून, मंगलाचो मामा ताका उबारून व्हरूक सोदता अशी 
आपणांक भिरांत दिसता. म्हणून तांच्या घरच्यांक आपल्या घरांत 
येवपाक बंदी करची अशी मागणी करपी अर्ज केलो. जुविजान 
मंगलाचो आनी इनासियोची जबानी घेबंक तारीख नेमली, आनी 
मंगलाच्या मामाक नोटिस धाडली . 
कोर्टाचे कामकाज सुरू जावचें एक वर आदीच ती 
आपल्या सांगात्यांक घेवन कोर्टात पावली. ती कोर्टात भितर 
सरतनाच तांकां मंगलाच्या मामान आडायलें आनी पांच स 
जाणांनी फुडें येवन तांचेर मिरसांगेचो पिठो मारलो. कितें जालां 
ते कळचें आदींच ते मंगलाक थंयसरल्यान उबारून व्हेलें. इनासियो 
कोर्टात हजर जावंक पावलो ना. ताणें पुलिसां कडेन कागाळ 
दाखल केली. ही फिर्याद दाखल करून घेवंक पुलिसांनी सुमार 
दोन बरां काडलीं. ताका दिसतालें आपली फिर्याद नोंद करून 
घेतकच पुलीस गोंयची नाकेबंदी करून मंगलाक गोंया भायर 
व्हरपाचे आडायतले आनी तांकां धरतले. पूण पुलिसांक कांयच 

' पडूंक नाशिल्ले. ताणें तीन चार फावटी हवलदारांक तांकां धरूक 
जाय अशें सांगलेंय पूण फिर्याद बरोवन घेवंकच तांणी चड वेळ 
` खर्चीलो. सुमार वर भर ताचे कडेन विचारपूस करून, तुजी 
कागाळ नोंद करून घेवपाक दखलपात्र ना अशें सांगले. आमी 
कांयच करूंक शकनात तुज्यान जाय जाल्यार कोर्टात वचूं येतां. 
ताका कितें करप तेच समजना जालें. तो म्हजे सरी आयलो. ताणें 
घडिल्ली सगळी गजाल म्हाका सांगली. ती हांबें बरोवन कोर्टात 
दिली. तेन्ना ताच्या सोदा खातीर कोर्टान सर्च वॉरंट काडलो. ताची 
व्हडली भयण बेळगांवां लग्न करून दिल्ली. तिचो घोव बेतकीकार 
थंयसर एके शाळेंत शिक्षक आशिल्लो. ताच्या घरा मंगलाक व्हेलां 
आसतलें असो दुबाव इनासियोक आशिल्लो. मडगांवच्या दोन 
पुलिसांक घेवन तो बेळगांवां गेलो. थंयच्या पुलीस स्टेशनाचेर 
तांणी सर्च वॉरंट दाखयलो आनी तांच्या आदारान तें बेतकीकराच्या 
घरा गेलें. थंय तांणी तांचे घराचेर धाड घाली. घरांत सोदतां 
आसतना तांचें मान्ने बंद आशिल्कें तांकां जाणवलें. ते उगडून 
दाखोवंक सांगतकच आपली बायल उदक न्हाता अशे बेतकीकारान 
तांकां सांगले. ताका लागून थंय पळयनासतनाच पुलीस भायर 
सरून आयलें. पुलिस स्टेशनार आयले उपरांत सर्च वॉरंटाचेर 
शेरो मारतना तांकां कळ्ळें मंगला आनी ताची भयण गाडयेंत 
बसून भायर सरून गेलीं. 

त्या वेळार गोंयच्या पुलिसांनी इनासियोक सांगले कोर्टाच्या 
हकमा प्रमाण बेतकीकाराचें घर तपासपाचें काम आमी केलें. 
आनी आतां फुडें कांयच करूंक शकनात. गोंय पुलीस आनी तो 
परत गोंयांत आयलें. पुलिसांनी दिल्ली रिपोर्ट आमी कोर्टात हजर 
केलो. इनासियो म्हाका सांगूक लागलो. मंगलाक ते लोक जिवेशी 
मारतले. कोर्टाचो आनी पुलिसांचो म्हाका कांयच फायदो जावंक 

ना. मंगलाची अदीक म्हायती दिवची म्हृण कोर्टान पुलिसांक 
कळयलें आनी फुडली तारीख दिली. तो वयले वयर पुलीस 
स्टेशनार वचून चवकशी करतालो. पूण ताचो कांयच फायदो 
जावंक ना. ताका लागून ताणें खाजगी डिटेक्टीव एजन्सी कडल्यान 
ताचो पत्तो लावपाचें थारायले. तशी म्हाका ताणे विनंती केली. 
म्हजे वळखिच्या एका एजन्सी कडेन संपर्क सादलो तेन्ना ताच्या 
मुखेल्यान पन्नास हजार रूपया डिपोझीट करूंक सांगलें. इतले 
दुडू दिल्यार काम जातलें काय म्हूण विचारतकच ताणें गॅरंटी 
दिवंक जायना अशें सांगले. दिसाळ्यांनी जायरात दिवन जो 
कोण म्हायती दितलो ताका इनाम दिवपाची जायरात दिवया अशें 
ताणें सांगलें. कोर्टान तसो अर्ज दाखल करतकच खंयच्या आनी 
कितल्या पेपरांनी तें बरोवन दिवचें अशे जुविजान सांगले. 
जायरातीचो खर्च सुमार 50 हजार येतालो. पांच दिसानी कोर्टाची 
तारीख आशिल्ल्यान त्याच वेळार जायराती संबंदान कोर्टाची 
मान्यताय घेवपाचें थारायलें. कोर्टान आमी जायराती संबंदान 
मान्यताय मागपाचें आसात ही गजाल मंगलाच्या घरच्यांक 
कळ्ळी. तांच्या वकिलान मंगलाक कोर्टात हजर करपाची 
जवाबदारी घेतली. तो हजर करता जाल्यार आमकां जायरात 
उजवाडावपाची गरज ना अशें आमी थारायलें. 

इनासियो खोशी जालो मंगलाक ताच्या घरच्यांनी मारून 
उडयिल्ल्याचो जो हस्को आशिल्लो तो पयस जाल्लो. फुडले तारखेक 
मंगलाच्या घरच्यांनी पणजेच्या एका वकीलाक कोर्टात हाडलो 
ताच्या सांगाताक मंगल आनी ताची घरचीं आशिल्लीं. ताच्या 
वकिलान हरकतीचो मुदो काडून तसो अर्ज कोर्टात दाखल केलो. 
तांणी अर्जात बरयिल्ले मंगलाक ॥8 वर्सा जाल्ल्यान तें सुजाण 
नागरीक जालां. कोर्टान दाखल केल्लो खटलो ताच्या मामाचेर 


आनी ताच्या भावाचेर आशिल्ल्यान तांणी कोर्टांत येवन हजर 
जावचें असो हकूम कायद्यात तरतूद ना. ताचेर कोर्टान म्हाका 
म्हजी बाजू मांडूक सांगली. ते दिसा कोर्ट पुराय भरिक्लो. ते मान 
सकयल घालूनच कोर्टात बशिल्लें. कोर्टाचीं कामां सदाच 
इंग्लिशीतल्यान चलतात. पूण त्या दिसा हांब कोंकणींतल्यान 
जाप दितां अशें सांगलें. ताचेर तांच्या वकिलान हरकत घेतली. 
हांवें इंग्लिशीतल्यानच उलोवचें अशें सांगले. ताचेर हांवे कोर्टाक 
सांगलें मंगलाचें शिक्षण चड जावंक नाशिल्ल्यान ताका इंग्लिश 
समजची ना. तेन्ना हांव जें उलयतां तें ताका कळचें देखून 
आपणाक कोंकणींत उलोवंक दिवचें अशें जुविजा लागी मागले 
. त्या वेळार हांबें तें आबयगेर आसतना ताका मंगळ आशिल्ल्यान 
ताची घरची ताका कशी उलयताली, तेच खातीर ताचें लग्न कशे 
जमनाशिल्लें आनी ह्यो सगळ्यो गजाली ते नातालीनाक करें 
सांगताले आनी खंयचे परिस्थीतीन तांचें लग्न जाल्लें तें हांवें 
कोर्टाक सांगले मंगलाच्या मनाचेर ताच्या घरच्यांनी जें चेंपण 
हाडलां ते कुशीक सरचें म्हण हांव कोंकणीतल्यान उलोवंक 
सोदतां अशें हांवें सांगलें तेन्ना जुविजान हयकार दिलो. मंगला 
त्या दिसा थरथरतालें तें म्हाका दिसतालें. कोर्टान म्हाका तशी 
परवानगी दिली. हांबें सुमार वरभर आरण्युमेंट केले. तांच्याय 
वकिलाचें आरुयुमेंट जाले . कोर्टान निकाल दुसरे दिसा खातीर 
राखून दवरलो. दुसरे दिसा तें बरें ना असो दाखलो तांच्या 
वकिलान हजर केलो. मंगलाक किडणेप केला अशी आमी केस 
केल्ली ते कोर्टात हजर जाल्ल्यान हो आरोप सिद्ध जायना. पूण 
मंगलाक साक्षीदार म्हण समन्स मागपाचो अधिकार इनासियोक 
आसा. समन्स धाडले उपरांत जर तें कोर्टात येना जाल्यार ताका 
अटक वॉरंट पसून काडूं येता अशें कोर्टान म्हळें. अशे परिस्थीतीत 

निराश जाल्ल्या इनासियोन केस मुखार व्हरपात कांयच अर्थ ना 
अशे थारायलें. 

ताणें त्या वेळार म्हाका विचारलें ताका 
म्हजे बरोबर येवन संवसार करचो असो हकूम कोर्टातल्यान मेळप 
शक्य आसा काय कितें? ताचेर हांवें ताका सांगले रेस्टीट्युशन 
ऑफ कनयजुगल रायट्स अशी कायद्याची तरतूद गोंय दमण 
आनी दीव हे प्रदेशा भायर भारतात आसा. पूण गोंयांत नाशिल्ल्यान 
आमकां कांयच करप शक्य ना. ताचेर इनासियोन म्हळें म्हजी 
खात्री आशिल्ली जर तें कोर्टात आयिल्लें जाल्यार तें म्हाका वेंग 
मारून म्हजे सरीच रावतले आशिल्ले. पूण तें कांयच घडूंक 
नाशिल्लें. ताचेर भलतेच दडपण आयिल्ल्यान इतल्यारच हें 
प्रकरण सोड़या आशे सांगलें. ते उपरांत ताणें आपली टॅक्सी 
विकली आनी मडगांव मुंबय बसीर तो ड्रायव्हर म्हूण कामाक 
लागलो. काय दिसा भितरच मुंबय सावन येतना बसीक दिवचले 


अपघात जालो तातूंत ताका मरण आयलें. 


वकिलीची बधनां 


बकिला कडेन पक्षकारान खटलो हाडलो जाल्यार 
तो घेवंकच जाय. आपूण तो खटलो घेना अशें वकील म्हणूंक 
शकना असो एक गैरसमज आसा. हांवें घुंबळी वखदांचेर तशेच 
अत्यावश्यक वस्तूच्या कायद्या सकयल येवपी खटले चलोवप 
ना अशें थारायलें. ह्या दोनूय कायद्या खाला ज्या आरोपींचेर 
पुलीस खटले घालतात तांचे कडल्यान वकील मागता ती फी 
मेळटा. पूण सामाजीक नदरेन ह्या कायद्या खारचे खटले घेवचे 
न्हय अशें थारायिल्ल्यान हावे असले खटले न्हयकारले. म्हजो 
सहाय्य वकील अरविंद जोशी हाणें आपल्या काकाची अत्यावशक 
वस्तूच्या कायद्या खाला आशिल्ली केस म्हजे सरी हाडली. हांव 
असले खटले चलयना हें अरविंदाक खबर आशिल्ले. पूण ताचो 
काका कुडचड्या वयलो एक प्रतिश्ठींत व्यापारी आशिल्ल्यान 
हांवें ताचो खटलो चलोवचो म्हळ्यार तो निर्दोश सुट्टलो अशें 
ताका आनी ताचो काका संजय हांकां दिसतालें. ताचो खटलो 

दुसऱ्या वकीला कडेन दिवया अशें हांवें तांकां सांगले पूण तें 
तांकां मानवले ना. नायलाजान तो खटलो म्हाका घेवचो पडलो. 
संजयान दुकानांत विकूंक दवरिल्ल्या वस्तूचे मोल 
गिरायकांक दिसतले अशे रितीन दुकाना भायर एका बोडचिर 
लावंक जाय. बोर्डार तारीख आनी भाव असो माथाळो 
आशिल्ल्यान थंयसर सद्दा बदल करप गरजेचें आसा. ह्या कायद्याची 
अंमलबजावणी करपी इन्स्पेक्टर ताच्या दुकानांत आयलो तेन्ना 
आदल्याच दिसाची तारीख आशिह्ली. इन्स्पेक्टरान त्या बोर्डाचो 
पंचनामो करून ताणें त्या वाठारांतल्या दोन नामनेच्या पंचांक 
घेवन पंचनामो बरोवन काडलो. शिवाय ताणें बोर्डाचो एक फोटोय 
काडलो. त्या बोर्डचेर किरण फार्मांसी अशें बरयिह्लें फोट्यांत 
दिसतालें. आनी आदल्या दिसाचीच तारीख त्या फोट्यांत 
दिसताली. इन्स्पेक्टरान बोर्डाचो फोटो काडिल्ल्याचें त्या पंचनाम्यांत 
नमूद केल्ले. आदल्या दिसाची तारीख बदलूंक नाशिल्ल्यान संजयान 
अत्यावशक कायद्या खाला गुन्यांव केला असो ताचेर आरोप 
दवरून पुलिसांनी ताचेर खटलो दाखल केल्लो. 
कोर्टात दाखल केल्ल्या आरोपपत्रात साक्षिदारांची नांवा 
आशिल्लो तांचे जबाब पुलिसांनी बरोवन घेतिल्ले ताचे उतारे आनी 
पंचनाम्याचो उतारो आनी दुकाना सामकार लायिल्ल्या बोर्डाचो 
फोटो जुविजान आरोपीक दिल्लो. हांवें तो फोटो पारखिलो त्या 
फोट्यांत बोर्ड आनी दुकानाचो भाग स्पश्टपणान दिसतालो. त्या 
सगळ्या पुराव्याचे उतारे पळयले उपरांत किरणाक गुन्यांव कबूल 
करचो पडटलो. खटल्यांतल्यान सुटपाची कांयच वाट दिसना. 
पयलोच गुन्यांव आशिल्ल्यान जुवीज उण्यांत उणो दंड दिवन 
सोडटलो अशें हांवें किरणाक सांगले. दंड भरूक आपली तयारी 
आसा, तशे केल्यार आपणाक ख्यास्त जाल्ल्याची कोर्टांत आनी 


पुलिशेंत नोंद जातली. ताका लागून आपणा कडल्यो नामनेच्या 
वखदांच्यो एजन्सी वतल्यो. तेन्ना कशेय रितीन तुमी म्हजे वयलो 
हो गुन्यांब काडून घेवचो. म्हज्या सहकाऱर्‍्याच्याच काकाची केस 
आशिल्ल्यान म्हाका ना म्हणपय शक्य जालें ना. 

सगळ्या पुराव्यांचो अभ्यास केले उपरांत म्हाका किरणाची 
सुटका करपाक कांयच वाट दिसना जालें. त्या बोर्डाचेर फामांसी 
दर आयतारा बंद आसतली अशें बरयिल्ल्याचें दिसलें. सरकारान 
थारायिल्ल्या दिसा रातच्या वेळार पसून फार्मासी उक्ती आसतली 
अर्शेय बोर्डार आशिल्ले. 

फिर्यादीची उलट तपासणी करतना हॅल्थ इन्स्पेक्टराक 
विचारलें किरणाची फार्मासी सप्तकांतल्यान खंयचे रातीं उक्ती 
आसता हें तुमकां खबर आसा काय कितें ? ताणे आपणांक खबर 
नाशिल्ल्याचें सांगलें. हांवें फुडें विचारलें जो रातीं फार्मासी उक्ती 
दवरची पडटा ताच्या आदल्या दिसा फार्मासी उगडपाचो वेळ 
कितें? फार्मांसी रातची उक्ती दवरले उपरांत दुसर्‍या दिसा 
फार्मासी उक्ती दवरचीच पडटा अशें ताणें उलट तपासणेंत सांगलें. 
दुसऱ्या दिसा सांजेच्या आठ वरांचेर फार्मासी बंद करपाचो 
मालकाक अधिकार आसा हेंबूय ताणें कबूल केलें. हांवें खंयच्याच 
साक्षिदाराची उलट तपासणी करूंक ना. ह्या साक्षिदाराची उलट 
तपासणी तितल्याचेरच सोंपयली. 

किरणाच्या बचावा खातीर उलोवप करतना हांवें कोर्टाक 
सांगले की आरोपीन बोर्डाची तारीख बदलंकू ना म्हूण गुन्यांव 
केल्ल्याचो आरोप आसा. ज्या दिसा फिर्यादीन बोर्डाचो पंचनामो 
केलो ताच्या आदले दिसा आनी रातची तांचीं फार्मास उक्ती 
दवरपाची पाळी आशिल्ली. रात सांपले उपरांत जो दीस सुरू 
जालो तेन्ना गुन्यांव केल्ल्याचो आरोप आसा. फार्मासीचो दीस 

आदल्या दिसा सकाळच्या आठ वरांचेर सुरू जाता. त्या दिसा 
रातच्या आठा उपरांत फार्मासी उक्ती दवरपाची ताची पाळी 
आशिल्ले रातीं उपरांत दुसऱ्या दिसा फार्मासी तशीच उक्ती 
दवरची पडटा ती सांजे आठ बरां मेरेन अशे रितीन फार्मासीचो 
आदल्या दिसा सकाळचो आठ वरांचेर सुरू जाल्लो दीस दुसर्‍या 
दिसा सांजेच्या आठ वरांचेर सोपतां. हो मुद्दो पटोवन दिवचे 
खातीर हांवें सांगले, शाळा सकाळची आठांक सुरू जावन एक 
वरांचेर सोंपता. तांचो दीस पांच वरांचो आसता. तशेंच कारखान्याक ` 
सकाळची आठ ते साडे आठांक सुरू जाले उपरांत सांजेच्या पांच 
ते स बरांचेर बंद जातात. तांचो दीस आठ वरांचो आसता. 
सरकारी ऑफिसा लेगीत आठ बरां परस चड चलनात फार्मासीचो 
दीस मात सकाळच्या आठ वरांचेंर सुरू जावन सांजेंच्या सात 
बरांचेर सोंपता. फकत जेवणाचो वेळ सोडत जाल्यार तांचोय 
दीस आठ वरांचोच जाता. पूण जेन्ना फार्मांसी रातची उक्ती 
दवरची पडटा तेन्ना एक दीस ताचे फुडली रात आनी फुडलो दीस 
धरून दोन दीस आनी एके रातीचो आसता अशे परिस्थीतीत 
फार्मासी रातची उक्ती दवरपाचे दिसा फार्मासी तशीच उक्ती 
दवरची पडटा. 
कॅलेंडराचो दीस चोवीस वरांचो आसा. पूण हेर सगळे 

कडेन म्हळ्यार ऑफीस, शाळा आदीं... तो निरनिराळो आसता. 
हे सगळे परिस्थितीक लागून आदल्या दिसा उक्ती आशिल्ले 
फार्मासीक रात काबार जातकच सकाळीं फुडे बोर्डाचेर तारीख 
बदलपाची गरज ना, असो आरोपीचो समज जाल्ल्यान ताणें 
आपल्या बोर्डा वयली तारीख त्या दिसा बदलूंक नाशिल्ली. 

कोर्टान किरणांक अशे परिस्थितीचो विचार करून दुबावाचो 
फायदो दिवन ताची निदोंश म्हूण सुटका केली. 

® 


चौगुले कॉलेजींतलो संघर्श 


गोंयची सुटका जाले उपरांत वास्कोच्या चोगुले घराण्यान 
मड़गांबां पार्वतीबाई कला आनी वाणिज्य महाविद्यालयाची 
स्थापणूक केली. मडगांवच्या आकें वांठारांत पुर्तुगीज सैन्याच्यो 
रिकाम्यो बाराकी आशिल्ल्यो त्या बाराकींनी कॉलेज चलोबपाक 
सरकारान तांकां परवानगी दिली. काय वर्सा थंयसर महाविद्यालय 
चलयले उपरांत आतां जे सुवातेर तें महाविद्यालय आसा ते 
सुवातेर नगी इमारत बांदून थंयसर महाविद्यालय व्हेलें. मडगांवां 
ते एकच महाविद्यालय आशिल्ल्यान दोनूय विभागंत प्रवेश रोखडेच 
भरले. थोड्याच वर्सांत महाविद्यालयाक नामना मेळ्ळी . 

महाविद्यालयाचे उपप्राचार्य प्रो. रिबेरो आनी सिनीयर प्रो. 
शालिनी म्हजे सरी आयलीं. आनी आपणाचेर कॉलेजीचे सोसायटीन 
बेशिस्तीच्या आरोपा बयल्यान कॉलेजीतल्यान कित्याक काडचे 
न्हय म्हण कारणां दाखय नोटिस काडल्या. त्यो नोटिसी हांवें 
वांचल्यो तेन्ना समजून आयलें की तीं दोगांय युनिव्हर्सिटी टीचर्स 

असोसीयेशन ऑफ गोंवा (युटाक) चे प्रेसीडेंट आनी सचीव 
आशिल्लीं. तीं दोगांय महाविद्यालयांतल्या हेर वांगड्याक चुकीची 
म्हयती दिवन सरकारा कडल्यान महाविद्यालयाक आयिल्ठी ग्रांट 
इन ऑँड म्हणून जो पगार महाविद्यालयाच्या सोसायटीन घेतलां तो 
सगळो पगार कॉलेजीन सगळ्या नोकर वर्गाक दिवंकं ना. तो 
मेळचो म्हूण युटाकचें वतीन कॉलेजीक नोटिस आयल्या. ते 
नोटिीसीन कॉलेजीचें सोसायटीन सरकारा कडल्यान ग्रांट म्हूण 
घेतिल्लो सगळो पगार अजून फारीक करूंक ना. तांणी हे 
संबंदान बरोचसो तपशील म्हाका सांगलो. युटाकचें पदाधिकारी 
म्हूण कॉलेजीच्या सोसायटीक जी नोटिस दिल्ली ताचेर रिबैरो 
आनी शालिनीन सय केल्ली. त्या नोटिशीचो कांयच उपेग जावंक 
ना. नोटिशीची सारकी पोंच पसून युटकाक मेळूंक ना. . 
युटकच्या बांगड्यांची खासा सभा आपोवन फुडें कितें 
पावल घेवचें हाचेर भासाभास जाली. सोसायटीक आनीक एक 
संद दिवची आनी नेमून दिल्ल्या दिसा मेरेन सोसायटीन प्रोफेसरांक 
जे देणें लागता तें फारीक केलें ना जाल्यार सगळे शिक्षक कॉलेजींत 
येतले, पूण वर्ग घेवचे नात असो संप करपाचें एकमतान थारायलें. 
युटकान सोसायटीक तशी निमणी नोटिस दिली आनी त्या दिसा 
मेरेन सोसायटीन सरकारा कडल्यान प्रोफेसरांक दिवचे खातीर जी 
ग्रांट घेतल्या ती पुराय शिक्षकांक फारीक करची अशे तातूंत नमूद 
केलें. सोसायटीन त्या नोटिसीची कांयच दखल घेवंक ना. प्रोफेसरांनी 
संपार वचपाचो आपलो निर्णय गोंयच्या दिसाळ्यांनी उजवाडायलो. 
संपाचो दीस उजवाडटा मेरेन कॉलेजीतल्या सगळ्या भु रग्यांनी 
प्रोफेसरांक तेंको दिवचे खातीर संपार वचपाचें थारायलें. आनी 
तशे सोसायटीक कळयलें. सोसायटीन एक नोटिस उजवाडावन 
सगळ्या विद्यार्थांक कळयलें, तांणी जर संप केलो जाल्यार तांकां 


युनिव्हर्सिटी परिक्षेक बसूंक मेळचें ना, आनी तांची नांवां 
कॉलेजींतल्यान उणी करचीं पडटलीं. हाचेर विद्यार्थ्यांनी कॉलेज 
आपल्या ताब्यांत घेवपाचें थारायलें. आनी चौगुछे सोसायटीचो 
जो तक्तो आशिल्लो थंयसर विद्यार्थाचें आर्टस आनी सायन्स 
कॉलेज असो तक्तो लायलो. कॉलेजीच्या प्रोफेसरांनी पगार घेना 
आसतना शिकोवपाचें थारायलें. ही बातमी गोंयच्या दिसळ्यांनी 
आनी प्रसार माध्यमांनी दाखयली . 

विद्या्थीचें फुडारी कॉलेजी सामकार एक तंबू उबारून 
आमरण उपोशणाक बसले. कॉलेजींतलें वर्ग सदां भशेन सुरू 
जाले. विद्यार्थांचे कॉलेजीक मुंबय विद्यापीठाची मान्यताय नाशिल्ली. 
युनव्हसिंटीन मान्यताय दिल्ली ती चौगुले कॉलेज ऑफ आर्टस 
एण्ड सायन्साचे सोसयटीचे कॉलेजीक. सोसायटीन आपलें 
सगलें काम बंद केल्लें. हे घडणुकेच्यो बातम्यो दिसाळीं तशेच 
टीव्ही चॅनलांनी उजवाडा येताल्यो. विद्यार्थांचे हे कॉलेजीक मुंबय 
विद्यपीठाची मान्यताय नाशिल्ल्यान तांकां युनिव्हर्सिटी परिक्षेक 
बसप शक्य नाशिल्ले. विद्यापिठाचो परिक्षेक बसपाचे फॉर्म धाडपाची 
वेवस्था विद्यार्थी कॉलेजीक करप शक्य ना, आनी तांकां परिक्षेक 
बसप शक्य नाशिल्ल्यान पणजे आनी म्हापशेंच्या कॉलेजींतल्या 
विद्यापिठाच्या भुरग्यांक हे भुरे आडायतले ताचो परिणाम सगळ्या 
महाविद्यालयीन शिक्षणाच्या विद्यार्थांचेर जावपाची भिरांत उप्रासली 
परिक्षेक बसपी विद्यार्थाक संरक्षण दिवपाक पुलिसांक हस्तक्षेप 
करचो पडटलो ताका लागून विद्यार्थां मदीं गोंदळ माजतलो. हें 
सगळें चित्र म्हज्या दोळ्या सामकार उबें रावलें. गोंयचे सुटके 
उपरांत सुरवेकच मडगांवां सुरू जाल्ल्या ह्या महाविद्यालयाची 
अशी परिस्थीती पळोवप म्हाका मानवूंक ना. 

हांबें मड़गांबच्या रोटरेरियनाची आनी हेर कांय लोकांची 


एक बसका मडगांवच्या वुडलेंडांत आपयली. सगळ्यांनी चौगुले 
कॉलेज पुर्व परिस्थीतीचेर हाडचे म्हूण चौगुले कूटुंबांक आनी 
कॉलेजच्या शिक्षकांक मेळून हो गुंथो सोडोवपाचें थारालें. हे 
संदर्भांत आमी एक समिती नेमली. प्राध्यापकांनी समिती थारायता 
तें मानपाचें कबूल केलें. ते उपरांत आमी मुरगांवच्या चौगुले उद्देग 
समुहाच्या ऑफिसांत तांकां मेळपाक गेलें. त्या वेळचे गोवा 
चॅम्बर ऑफ कॉमर्सचे श्री भगवंत नायक, अँड. मुकूंद शिक्रे, श्री 
मघनभाई हिरालाल, हांव आनी हेर कांय जाण मेळूक गेलें. 
कॉलेजी कडेन संबंदीत आशिल्ल्या चोगुल्ले भावांनी समेट करूंक 
न्हयकार दिलो. तांचें म्हणणें अशें आशिल्लें की, संप केल्ल्या 
सगळ्या शिक्षकांक काडून दुसऱया शिक्षकांक घेवन नव्यान कॉलेज 
सुरू करपाचें थारायलां. जर तशें घडना जाल्यार आमी कॉलेज 
बंद करतले अशे आमी थारायलां. आमी कांयच तोडगो घेना 
आसतना थंयच्ययान परत आयले. 

विद्यार्थाचें कॉलेज तशेंच चालू उरलें. कॉलेजीचे सोसायटीन 
चवकशी अधिकारी नेमून मुखेल शिक्षकांचेर गैरवर्तृणीकीचो आरोप 
दवरून चवकशेक आपयलें आनी चवकशी सुरू केली. त्या 
वेळार आमी केल्ली समिती बरखास्त करची पडली. चवकशेच्यो 
नोटिसी येवन नोटिशी मेळिल्ले शिक्षक म्हजे सरी आयलें. चवकशी 
अधिकाऱ्या कडेन केल्ल्या आरोपांचेर कशी जाप दिवची हे ते 
म्हाका विचारूंक लागले. हांबें तांकां सविस्तर म्हायती दिली. 
सुमार पंदरा दिसा भितर चवकशी पुराय करून पांचूय जाणांक 
नोकरे वयल्यान काडपाचें थारायलें. ह्या डॉमेस्टीक इन्क्कायरीच्या 
निकाला आड युनिव्हर्सिटी ट्रायन्यूनला कडेन अपील करचें पडटा. 
हांवे तांकां मुंबयचें अँड. नायर हांचें कडेन धाडलें. ते कामगारांचे 
महत्वाचे खटलें चलयताले म्हणून अपील करपाचें काम तांचें 


कडेन धाडलें. तांणी सगळ्या कागदपत्राचो अभ्यास करून 
डॉमेस्टीक इन्क्राययीचो निकाल अपिलांत रद्द जावचो ना अशें 
कळयलें. मुंबयचें दुसरे वकील दामानीया हांचे कडेन सगळीं 
कागदपत्रां धाडलीं. तांणी अपिलांत यश ना अशें आपलें मत 
कळयलें. म्हज्या मतान निकाला आड अपील येसस्वी जातलें 
अशें तांकां सागिल्लें हांबेंच ते अपील करचें असो तांणी आग्रो 
धरलो. नायलाजान हांबें ती जबाबदारी मानून घेतली. आनी 
अपील दाखल केलें. 

अपिलाची सुनावणी मुंबय शारांतल्या मरीन ड्रायव्हाचेर 
आशिल्ल्या ट्रायब्यूनलाचे इमारतीत जाली. मुंबय हायकोर्टाचे 
निवृत्त न्यायाधीश ट्रायब्यूनलाचें न्यायमूर्ती आशिल्ले. चोगुले 
सोसायटीन अँडब्होकेट टोपे हांकां नेमले . अँड. टोपे मुंबय 
विद्यापीठाचे आदले ब्हायस चान्सलर म्हण भारतीय घटणेचेर 
आदारिल्ल्या समस्याचेर सल्लागार म्हण काम करताले. भारतीय 
घटणेच्या 226 आनी 227 कलमा खाला अपील दाखल केल्ले 
टोपे हे नामनेचे घटनातज्ञ वकील म्हण फामाद आशिल्ले. 

दोनूय वटेनचे आर्गुमेंट आयकून घेवपाक तीन दीस नेमून 
दिल्ले. श्री टोपे हांणी पयलो दीस घटणेचेरच युक्तीवाद केलो 
दुसऱ्या दिसा डिपार्टमेंटल इन्कव्हायरी सगळें नेम पाळून केल्ल्याचो 
युक्तीवाद मांडलो. दुसर्‍या दिसा सांजेच्या वेळार न्यायमुतींनी 
तांकां सांगलें, तिसर्‍या दिसा एक बरां भितर तांणी आपलें आर्गुमेंट 
आरोपचें. तिसऱया दिसा पयली दोन वरां तांणी आपलो युक्तीवाद 
मांडलो. हांवें केल्ल्या युक्तीवादांत डॉमेस्टीक इन्कव्हायरीतल्यो 
त्रुटी दाखोवन दिल्यो. म्हजो एक अशील ड्युनीज रिबेलो हे 
युटाकचे अध्यक्ष आशिल्ले. प्रा. शालिनी ह्यो सचीव आशिल्ल्यो 
प्रा फ्रान्सिस डिसोजा हे सहाय्यक आनी उरिल्ले प्राध्यापक हे 


युटाकच्या कृती समितीचे बांगडी आशिल्ल्यान त्या पांचूय जाणांक 
नोकरेंतल्यान काडून उडोवचे खातीर सूड बुद्दीन इन्कव्हायरी 
ऑफीसरान निकाल दिला. म्हज्या युक्तीवादाक तेंको दिवपी 
वरिश्ठ कोर्टाचे दोन निकाल हांबें हजर केलें. त्या वेळार टोपे 
वकिलान वरीश्ठ कोर्टाक सुमार 0 कोर्टाचे दाखले दिले. म्हाका 
मेळिल्ल्या चारच वरां भितर हांवें म्हजो युक्तीवाद सोंपयलो. 
न्यायमुतींन एक म्हयन्या भितरच निकालाची तारीख दिली. म्हजे 
सांगाताक पांचय प्रा. ट्रायब्यूनलान हजर आशिल्ले. ट्रायब्यूनलांतल्यान 
भायर आयले उपरांत तांच्या सांगांताक हांव लागशिल्ल्या हॉटेलांत 
गेलों. आर्गुमेंटा संदर्भात हांवें तांचें मत विचारलें. तेन्ना तांची 
निराशा जाल्ल्याचे तांच्या उलोवण्यांतल्यान म्हाका दिसून आयलें. 
श्री. टोपे वकिलान अडेच दिस केल्ल्या युक्तीवादाक हांवें चारच 
बरां उत्तर दिलें अशें तांकां दिसतालें. हांवें आनीक एक दीस 
युक्तीवाद करचो. पूण तशें करप शक्य नाशिले. 

आमी गोंयांत आयले उपरांत कॉलेजीच्या अर्दा परस चड 
प्राध्यापकांनी म्हजी भेट घेतली, आनी त्या कागाळी फाटली 
आपली उत्सुकताय उक्तायली. हांवें तांकां सांगलें निकाल कसो 
जाता तें पळोवया आनी मागीर फुडलें पावल उखलुया. निकालाच्या 
दिसा हांवें मुंबय वचपाची गरज नाशिल्ली. पांचूय प्राध्यापकांनी 
म्हाका केल्ले विनवणेक मान दिवन हांवूय मुंबय गेलों. निकाल 
चड करून सोसायटीचे वटेन लागतलो असो म्हाकाय दुबाव 
आयलो. हांवें केल्ल्या युक्तीबादा वेळार वरिश्ठ कोर्टाचे जे दोन 
दाखले दिल्ले तांच्या आदारान प्राध्यापकांची पांचूय अपिलां 
न्यायमूर्तीन मानून घेतलीं आनी आमचे वटेन निवाडो दिलो. ह्या . 
निवाड्याचेर सोसायटी हायकोर्टात रीट पिटीशन दाखल करतली 
हाची आमकां खात्री आशिल्ली. आमी ताकतीकेन मुंबय हायकोर्टात 


काव्यट अर्ज दाखल केले. ह्या काव्यटा वरवीं जर निवाड्या आड 
हायकोर्टांत सोसायटीन रीट पिटीशन दाखल केलें जाल्यार ताचेर 
आमचें म्हणणें आयकून घेतले बगर निमणो हुकूम करचो न्हय 
असो काव्यट अर्ज मुंबयच्या हायकोर्टात दाखल केलो. 

आमी गोंया परतले उपरांत मुंबय हायकोर्टा कडल्यान 
सोसायटीन दाखल केल्ल्या रीट अर्जाची आमकां केन्ना नोटिस 
मेळटा हाची आमी वाट पळयताले. पूण जालें भलतेंच सोसायटीन 
मुंबय हायकोर्टाच्या पणजी खंडपीठांत पांच रीट अर्ज दाखल 
केले. आमी पणजेच्या खंडपिठाकडेन रीट अर्ज करूंक नाशिल्लो. 
आमकां दिसलें मुंबय विद्यापीठाच्या न्यायमूतीन मुंबय निकाल 
दिल्ल्यान सोसायटी मुंबय हायकोर्टात रीट अर्ज करतली. हे 
परिस्थीतीचो फायदो घेवन सोसायटीन पणजे खंडपीठांत रीट अर्ज 
दाखल करून ट्रायन्यूनलाच्या निकालाक स्थगिती मेळयली. ह्या 
अंतरीम हकमान पांचूय प्राध्यापकांक रीट अर्जाचे निकाल जायसर 
पगार मेळप शक्य नाशिल्ले. डॉमेस्टीक इन्कळ्हायरीच्या निकालांत 
त्या प्राध्यापकांक सेबेंतल्यान निवृत केल्ले. तोच हकूम ट्रायब्यूनलच्या 
निकालाक स्थगिती दिल्ल्यान परिस्थिती पुर्व पदार पावली. हो 
निकाल जायसर पगारा विणें रावप प्राध्यापकांक शक्‍य नाशिल्लें, 
म्हूण अंतरीम हकमांत बदल करून प्राध्यापकांक पगार चालू 
दवरचो असो अर्ज आमी खंडपिठांत दाखल केलो. सोसाटीन 
मुंबयचे फामाद वकील सॅटल वाड हांकां युक्तीवाद करूंक हाडलें. 
ताचेर न्यायमूर्तीन दोगांयचें म्हणणे आयकून घेवन अंतरीम हुकमांत 
बदल केलो. रीट अर्जाचो निकाल जायसर कॉलेजींत वचून 
शिकवपाचो अधिकार स्थगीत दवरलो. पूण तांकां पगार वेळच्या 
वेळार दिवचो असो अंतरीम हुकमात बदल केलो. 

हे पांचूय रीट अर्ज जाता तितले बेगीनात निकालांत काडचे 

अशें अर्ज दोनूय वेटेन दाखल केले. रीट अर्जाचेर ताकतीकेन 
आर्गुमेंट जावचे अशें कोटीन मानून घेतलें. सुनावणेची तारीख 
दुसऱ्याच म्हयन्यांत दवरली. सुनावणेच्या वेळार सोसायटीन तीन 
अर्ज फाटीं घेतले आनी प्रा. रिबेलो आनी प्रा. शालिनी ह्या 
दोगांचेरच केल्ल्या रीट अर्जाचेर युक्तीवाद आयकून घेवन निकाल 
दिवचो असो सोसायटीन कोर्टाक अर्ज दिलो. त्याच वेळार त्या 
दोनूय रीट अर्जांचेर युक्तीवाद करपाचें थारलें. सॅट्ल वाड बकिलान 
सुमार देड दीस आपलो युक्तीवाद मांडलो. तांणी मांडिल्ले मुदे 
खोडून काडूंक सर्वोच्च न्यायालयाच्या दोन निकालांचो उल्लेख 
करून म्हजो युक्तीवाद सोंपयलो. सोसायटीन तीन रीट अर्ज फाटीं 
घेतिल्ल्यान ट्रायन्यूनलाचो निकाल कायम जाला आनी सोसायटीन 
मानून घेतला ह्याच तत्वाचेर उरिल्ले दोन रीट अर्ज भायर मारचे. 
ते दोगूय जाण युटाकचें अध्यक्ष आनी सचीव आशिल्ल्यान 
सोसायटी सूड बुद्धीन कशी वागल्या ते ट्रायब्यूनलान मांडिल्ल्या 
पुराव्यानिशी दाखोवन दिलें. चारूच दिसानी खंडपिठाचें न्यायमूर्ती 
टीटो मिनेझीस हांणी निकाल दिलो. निकाल आयकूंक कोर्ट 
विद्यार्थ्यांनी भरिल्लें. कोर्टाच्या इमारती भायर गोंयांतल्या वेगवेगळ्या 
कॉलेजीचें विद्यार्थी आयिल्ले. न्यायमूतीन सोसायटीचे रीट अर्ज 
भायर मारले, आनी युनिव्हर्सिटी ट्रायब्यूनलान दिल्लो निकाल 
कायम केलो. अशे रितीन गाजिल्ल्या ह्या प्रकरणाचेर पड्डो 
पडलो अशें सगळ्याक दसिलें. मॅनेजमेंटान सर्वोच न्यायालयांत 
अपील दाखल केलें. कॉलेजीचें वर्ग प्रा. रिबेलो आनी प्रा. 
शालिनी सोडून सगळ्या प्राध्यापकांनी वर्गांत शिकोवप चालू 
केलें. सोसायटीचे चिटणीस श्रीयुता कंठक म्हजे सरी आयले 
आनी प्रा. रिबेलो हांकां निवृत्त जावंक आशिल्ल्या चार म्हयन्यांचें 
वेतन एकूच फावटीन दिवपाचें सोसायटीन थारायलां तें घेबंचें 
आनी प्रा. रिबेलोन कॉलेजींत येवपाची गरज ना अशे रितीन 
आपसात निकाल करचो असो प्रस्ताव मांडलो. प्रा. रिबेलोन हो 

प्रस्ताव भायर मारलो. दुसऱ्याच दिसा ते कॉलेजींत हजर जालें. 
विद्यार्थांनी व्हडा संख्येन तांकां येवकार दिलो. प्राचार्यान कॉलेजीच्या 
टायमटेबलांत बदल करून विद्यार्थ्यांक शिकोवपाचें एकूय वर 
प्रा. रिबेलोक दिवंक ना. पूण प्राध्यापकांचे हजेरी पटाचेर तांचें 
नांव आशिल्लें. कॉलेजींत जे वातावरण निर्माण जालें ते सोसायटीक 
मानबूंक ना. सोसायटीन सुप्रीम कोर्ट कडल्यान अपील दाखल 
केल्ल्याची नोटिस प्रा. रिब्रेलोक आयली. 

सर्वोच न्यायालयांत अपील दाखल करून निकाल लागसर 
चार म्हयन्याचो काळ सहज वतलो आनी तो वेळ मेरेन प्रा 
रिबेलो निवृत्त जातले अशें सोसायटीक दिसतालें. हांवें बॅरिस्टर 
बाल मुकूंद अग्रवाल हांचे कडेन संपर्क सादलो. आनी जाता 
तितले बेगीन ते सुनावणी घेवंक लावची म्हूण यत्न करात अशें 
कळयलें. अपील केल्ल्या म्हयन्यांतूच ते दाखल करून घेवचें 
काय ना हाचेर मुळावे सुनावणेक (ऑडमिसन) अपील कोर्ट 
फुडें आयलें. युनिव्हर्सिटी ट्रायन्यूनल आनी मुंबय हायकोर्टान 
दिल्ल्या निकाला आड अपील करी सारकी कारणां आमकां 
दिसनात. इतली वर्सा ज्या प्रध्यापकान विद्यार्थाक सेवा भावान 
शिकयलें तांकां निवृत्त जावंक चार म्हयने आसतनाच गैरवर्तणुकेच्या 
आरोपांतल्यान सेबॅतल्यान निवृत्त करप कशेंच शक्‍य ना अशें 
म्हणून अपील दाखल करूंक न्यायमूर्तीन न्हयकार दिलो. पूण हो 
निकाल समजतकच प्रा. रिबेलोक पगारा खातीर खास लुकसाण 
भरपाय दिता, पूण तांणी कॉलेजीचे भोंवतणी येवचें न्हय म्हण 
सोसासयटीन रिबेलोक विनवणी केली. परिस्थिती अशी आशिल्ली 
की उरिल्ले चार म्हयने रिबेलो नेमान कॉलेजींत वताले, पूण तांकां 
एकूय वर शिकोवंक दिवंक ना. तांच्या संगात्यानी आनी विद्यार्थ्यांनी 
निवृत्ती दिसा तांचो व्हडलो भोवमान केलो आनी चौगुले कॉलेज 
नेमान सुरू जालें. र 


क्रिस्ताव धर्मांतली लग्न मोड 


गोंयांत लग्नाचो जो कायदो आसा तातूंत लग्न मोडीची 
तरतूद केल्ली आसा. ज्या कारणांक लागून लग्न मोडीचो दावो 
कोर्टांत करू येता तीं कारणां ह्या कायद्यांत नमूद केल्यांत. त्या 
कारणा खाला लग्न मोड घेतल्यार दुसरें लग्न त्याच कायद्या खाला 
करूं येता. लग्न मोडीक क्रिस्तांव धर्मांत मान्यताय ना. लग्न 
जातकच जल्मभर तांणी घोब बायल म्हूण जगचें पडटां. घोव 
बायलां भितर एकल्या कोणाकय मरण आयलें जाल्यार जिवे 
आशिल्ल्यांक कायद्यान लग्न करूंक क्रिस्तांव धर्मांतत मान्यताय 
आसा. 
क्रिस्तांव धर्मियांक कॅनन लॉ लागू जाता, ह्या कायद्यांत 
लग्न मोडीची तरतूद ना. पूण कांय कारणांक लागून लग्न रद्द 
करपाची त्या कायद्यांत तरतूद आसा. लग्न रद्द जावचें म्हूण 
घोवान बा बायलेन लग्नाच्या धार्मीक लवादा कडेन अर्ज करूं 
येता. ज्या कारणा वयल्यान लग्न रद्द जाबचें म्हूण लवादा कडेन 
मागणी करूं येता तीं कारणां कॅनन लॉ कडेन बरयिल्लीं आसात. 

लग्न रद्द करपाचो अर्ज घोवान लवादा कडेन केले 
उपरांत त्या अर्जाची प्त लवाद बायलेक धाडटा. बायलेक 
आपले म्हणणें लवादा कडेन मांडपाचो हक्क आसा. लवादा 
कडल्यान बायलेक जी प्रत मेळटा ती ज्या पॅरिशान रावता त्या 
पॅरिशाच्या पाद्री कडल्यान तिका मेळटा. तिचें म्हण्णे आयकून 
घेतले उपरांत ताचेर पाद्री आपलें मत लवादाक कळयता. 
लग्न मोडीचो अर्ज करतल्या घोवाक लवाद आपोवन 
घेता आनी ताचेर चर्चा करता. घोवान आपल्या अर्जात दिल्ली 
कारणां लग्न रद करपा खातीर पुरक आसत जावं ती कॅनन लॉ 
प्रमाण आसत जाल्यारच त्या अर्जाची प्रत बायलेक धाडटात. 
दोगांयचें म्हणणें आयकून घेवन तांचे लग्न रद्द जावं येता. लग्न रद 
बातल करूंक घोवान दिल्लें कारण बायलेचें म्हणणें आयकून 
घेतले उपरांत जर खरें दिसना तर लवाद तो अर्ज न्हयकारता. 
कळंगूटेचें रेमेदीन आपले आवय सांगाताक म्हज्या 
ऑफिसांत आयलें. ईनासिनान म्हापशेच्या कोर्टात तिचेर लग्न 
मोडीचो दावो दाखल केल्लो. ताची प्रत म्हजे कडेन दिवन हांवें तो 
दावों चलोवचो अशे ताणें म्हाका सांगले. आपल्या दाव्यांच्या 
अर्जात ईनासिनान रेमेदीनाची भलायकी बरी ना, जाका लागून 
तिका भुरगें जावप शक्य ना अशें कारण दिल्लें. लग्ना पयलीं 
रेमेदीनाक आशिल्ल्या दुर्येसाचीं आपणांक कल्पना दिवंक ना. 
लग्न जाले उपरांत ती बखदां घेताली. ते ईनासिनांक समजलें, ते 
संबंदान तार्णे ताका विचारतकच ती जीं वखदां घेताली ताची 
कागदपत्रां तिणे ईनासिनाक दाखयलीं. ज्या दोतोरा कडल्यान ती 
उपचार घेताली त्या दोतोरा कडेन तीं दोंगाय गेलीं. दोतोरा कडेन 
उलयले उपरांत ताचे दुयेंस बरें जायत आयलां आनी ताका भुरे 
जावंक कसलीच अडचण आसची ना अशें दोतोरान सांगले. तो 

एकलोच दुसऱ्या दोतोरा कडेन वचून ताणें बायलेच्या दुर्येसाची 
कागदां दाखयलीं. त्या दोतोरान तिका आपोवन तिका तपासलें 
आनी सांगलें, घडये तें दुर्येस बरें जावंचे ना. जर तशे आसत 
जाल्यार तिका भुरगें जावपाची शक्‍यताय साप्प उणी अशें 
आपलें मत आसा. 

हांवें तिचे म्हणणें कोर्टात मांडून ईनासिनाचो लग्न मोडीचो 
दावो कोर्टान मानून घेवचो न्हय अशे कोर्टा लागीं मागलें. ताणें 
दिल्ले कारण लग्न मोडीक पुरक अशें ना असो दावो केलो. 
ईनासिनान आपर्णे दिल्लीं कारणां सिद्ध करचे खातीर कोर्टान 
तारीख थारायली. कोर्टांत लग्न मोडीचो खटलो चालू आसतनाच 
तिका इर्गजेच्या बिस्माच्या ज्युडीशियल विगारा कडल्यान लग्न 
रद्द बातल करचे खातीर घोवान केल्ल्या अर्जाची प्रत पावली. 
ताचेर तिच्या दोतोरान दिल्ल्या उपचाराचो तपशील आशिल्लो. 
बिस्मान नेमिल्लो तो ज्युडीशियल विगार कॅन लॉ चो खूब अभ्यास 
केल्लो पदवीधर आशिल्लो. ताणें दोगांयनी दिल्लीं कागदपत्रां तपासून 
पळयलीं आनी तांचें लग्न रद बातल थारायलें. 

ज्युडीशियल विगारान लग्न रद्द बातल थारावपाचो 
हुकूम दितकच ईनासिनान कोर्टात केल्लो लग्न मोडीचो दावो काडून 
घेतलो. ज्युडीशियल विगारान दिल्ल्या निकालाचेर अपील करपाची 
तरतूद कॅनन लाँत आसा. ते तरतुदी खाला तिणें ज्युडीशियल 
ट्रिब्युनला कडेन अपील केलें. गोया खातीर लग्नाचे ज्युडीशियल 
ट्रिब्युनल मुंबय आसा. रेमेदाचें अपील हांबें तयार करून ज्युडीशियल 
ट्रिन्युनलांत दाखल केलें. 

ती आनी ताची आवय दोगांय तांचें अपील भायर पडटलें 

अशी भिरांत उक्तायताली. तांणी भियेवपाची गरज ना अशें हांवें 
तांकां सांगलें. ज्युडीशियल विगारान आपल्या निकालात दिल्लीं 

कारणां हांबें कॅ नन लॉ खाला योग्य नाशिल्ल्याचें अपिलांत 
बरयलें. हांबें गोंयच्या तिगां दोतोरा कडल्यान तिच्या दुर्येसाचेर 
तांचीं मतां घेवन अपिला सांगांताक जोडणी लावन धाडिल्लीं. 
ताची आवय म्हणूंक लागली, गोंयांतल्या ज्युडीशियल विगारान 
आमचें म्हणणें आयकून घेबंकच ना. ती म्हणूंक लागली तो 
गिरेस्त घराण्यांतलो एकलोच पूत आशिल्ल्यान ताचें म्हणणे खरें 
मानून म्हजे धुवेचें काजार रद बातल थारायलें. मुंबयचें ज्युडीशियल 
ट्रिन्युनल तोच निकाल कायम करतलें. हांबें तिका धीर दिलो 
आनी अपिलाचो निकाल जायसर तुमी दुबाव घेवं नाकात अशें 
सांगले. 
तांच्या अपीलाचेर ज्युडीशियल ट्रिन्युनलान ईनासिनाचें 
म्हणणे मागोवन घेतलें. ज्युडीशियल ट्रिन्युनल तिगांचें आसता, 
ताचो चॅरमन ज्युडीशियल विगार म्हूण वावुरि्लो अणभवी जाण्टो 
पाद्री आसता. ताचे सांगाताक जाण्टो एक ज्युडीशियल पाद्री 
आनी तिसरो लग्न जाल्लो मनीस आसता. तिगांच्याय एकमतान 
अपिलाचो निकाल दिवचो पडटा. तांचे सामकार आयिल्लीं 
सगळीं कागदपत्र तपासल्यार अपील केल्ल्याचें म्हणणें आयकून 
घेबपाची गरज भासल्यार ताका आपोवन घेवपाची तरतूद कॅनन 
लॉत आसा. 
अपिलाचेर आपणाक ट्रिन्युनलाचे आपोवर्णे येतलें अशें 
तिका दिसलें. अपील करून म्हयनो भर जातकच ट्रिब्युनलाची 
ताका चीट आयली. तातूंत बरयलें चॅरमन गोंयांत येतलो आनी 
राशोल सँमिनारींत तिचें म्हणणें आयकून घेतलो. ज्युडीशियल 
ट्रिन्युनलांत वकिलांक हजर जावपाची बंदी आसा. म्हणून हावे 
तांकां सांगले तांणी नेमिल्ल्या तारखेर थंय वचचें. ते सेमिनारीचो 
मुखेली म्हजे वळखीचोच आसा ताका हांव चीट बरोवन दितां. 


(रेमेदिनाक धीर मेळचो म्हूण हांवें तशे सागिल्लें. तशी कोणाच्यानूच 
कसलीच चीट बरोवंक जायना) ट्रिब्युनलाच्या चॅरमनान नेमून 
दिल्ल्या वेळेच्या आदींच तुमी थंयसर पावात. नेमून दिल्ल्या 
दिसा ते आनी ताची आवय वांगडा आपलो एक शेजारी घेवन . 
म्हज्या ऑफिसांत आयलीं. हांबेंय तांच्या सांगाताक राशोल 
येवचें अशें तांणी म्हाका विनयले. ते तर रडतच गाडयेंत बशिल्ले. 
ते परिस्थितींत हांवय तांच्या सांगाताक राशोल गेलों. मुंबय सावन 
चॅर्मन आदलेच दिसा आयिल्ल्यचें आमकां समजलें. सेमिनारिच्या 
मुखेल्याक वचून मेळनशे म्हाका दिसूंक ना. आमी चॅरमनाची 
वाट पळयताले इतल्यान भितरले वटेन सावन सेमिनारीचो रेक्टर 
चॅरमना सांगाताक मुखावयल्या कुडींत आयलो. कुडीत भितर 
सरतनाच रेक्टरान म्हाका पळयलें. हांवें तांकां जाप केली. रेक्टरान 
म्हाका आपयलें आनी चॅरमना कडेन म्हजी वळख करून दिली. 
तांणी म्हाका भितर आपयले हांव तांच्या सांगाताक भितर गेलों. 
हांव रेमेदीचो वकील म्हूण येवंक ना, ते म्हजे ऑफिसांत रडत 
आयिल्ठे म्हूण तांकां धीर दिवंक सांगातान आयलां. रेमेदिक आनी 
ताचें वांगडा आयिल्ल्यांक चॅरमनान भितर आपयलें. अपिलाची 
फायल उक्ती करून चॅरमनान म्हळें. आमी अपिलाचो अभ्यास 
केला मुंबयतल्या तिगां बायला दुयेंस तज्ञाचो रिपोर्ट मागयला 
आनी आमी एकमतान निकाल दिला रेमेदिचें दुयेंस बरें जाय 
सारके आसा, तसलें दुर्येस कितल्याश्याच बायलांक ते पिरायेंत 
जाता. लग्न रद्द बातल करूंक ते कारण पुरोशे ना. गोंयच्या 
ज्युडौशियल विगारान दिल्लो निकाल तांणी मानून घेवंक ना. 
चॅरमनान ताका म्हळें देवाचे कृपेन तुजें अपील तुजे वरेन जाला. 
ईनासिनाक चीट धाडून आमी येवंक सांगिल्लें पूण तो येवंक ना. 

अशे रितीन गोंयच्या ज्युडीशियल विगारान दिल्लो निकाल 


मानून घेना आसतना ट्रिब्युनलान रेमेद आनी ईनासिनाचे काजारी 
जिवित सुखी जावंचें अशी आस्त उक्तायली. आमी सगळ्यांनी 
उबें रावन चॅरमना सांगांताक तांचें काजारी जिविताक मागणें केलें. 

टीप - कॅनन लॉ सकयल काजार रद्द बादल करपाक 
अधिकार ज्युडीशियल पाद्रीक आसा. ह्या निकालाची एक प्रत 
मॅरेज रजिस्ट्ररच्या ऑफिसांत दाखल करची पडटा, म्हळ्यार 


कायद्यान तांची लग्न मोड जाल्या अशी नोंद जाता. 
शी 


पुर्तुगालाची सपनां 


गोंय स्वतंत्र जालें १9 डिसेंबर 967 वर्सा. भारत 
सरकाराची सत्ता गोंयांत लागू जाली त्याच दिसा सावन गोंय 
सोडून गेल्ले पुर्तगेजांची राजवट कांय लोकांक जाय आशिल्ली 
तांणीच गोंयचो कारभार चलोवचो अशें कांय लोकांक दिसतालें. 
कितल्याश्याच गोंयकारांनी पुर्तुगालांत राबितो केल्लो. तातूंतल्या 
काय जाणांक गोंयांत पुर्तुगालाचीच सत्ता आसची अशें दिसतालें. 
अशे फारभुंयेर गोंयांत 20 जून 964 वर्सा रातीं चार सुवातेर 
बॉम स्फोट जाले. तातूंतलो पयलो स्फोट कुठ्ठाळेच्या जुन्ता हावसांत 
जे सुवातेर साळगांबकार एण्ड कंपनी आपलें ऑफिस चलयतालें 
थंयसर जालो. हो स्फोट रातच्या सुमार आठ वरांचेर जाहलो. 
दुसरो स्फोट फोडेंच्या म्युन्सीपल इमारतीत, तिसरो मडगांबच्या 
म्युन्सीपल इमारतीत, आनी चवथो उसगांव तिस्क जंक्शनार 
जाल्लो . दुसरे दिसा गोंयभर भिरांतेचें वातावरण आशिल्ले. 

गोंय स्वतंत्र जाल्ल्याच दिसा वास्को बंदराचेर असो स्फोट 


जाल्लो. ताचोय सगळ्यांक उगडास आयलो. हे चारय स्फोट कोणें 
घडोवन हाडले ते गोंयकारांक कळूंक ना. पुलीसांची सगळे कडेन 
धांबपळ चलताली. त्या वेळा वयले पुलीस सेवेंतले मुखेली श्री 
साल्ढाना आनी तांचें सहकारी श्री राजू हांच्या मार्गदर्शना खाला 
दुबावितांक अटक करताले. तांची चवकशी करताले. तांचें मदल्या 
कांय जाणांक पुलीस बंदखणींत दवरताले, जाल्यार काय जाणांक 
सोडून दिताले. असो तांचो वावर जायते दीस चलिल्लो. त्याच 
वेळार युनायटेड नॅशन्सची जनरल अँसँम्बली चलताली. थंयसरय 
बॉम्ब स्फोटा विशीं थंयच्या पुर्तुगालचे प्रतिनीधिनी गोंयाक उदेशून 
पत्रकां वांटलीं. त्या पत्रकांत भारताचेर आरोप केल्ले. गोंयकारांक 
भारतान गुलामगिरीत दवरलां आनी गोंयकारांक भारताची सत्ता 
नाका म्हण गोंयकार बंड करूंक उठल्यांत. ह्या सगळ्या प्रकरणांक 
आतां आंतराष्ट्रीय स्वरूप आयिल्लें. भारत सरकारान हाची नोंद 
घेतिल्ली. त्या स्फोटा फाटल्यान पुर्तुगालचो हात आसा अशें भारत 
सरक राक दिसतालें. ह्या स्फोटाची चवकशी करपाक खासा 
पंगड नेमलो, तांचे खातीर कोलव्यां खास पुलीस स्टेशन उबारिल्ले. 
त्या वेळार सतरां आरोपींचेर खटलो दाखल केल्लो. सरकार पक्षा 
बतीन श्री जी. साल्ढाना हांणी तांचे आड फिर्याद दाखल केल्ली. 
तातूंतले धा आरोपी पुलिसांच्या ताब्यांत आशिल्ले. सात आरोपी 
फरारी म्हण घोशीत केल्ले. 

सरकारी फिर्यादीन वेगवेगळ्या कलमा खाला तांचेर 
आरोपपत्र कोर्टात हजर केल्ले. ह्या धा आरोप्यांक धरून फरारी 
सात आरोपींनी एक कट रचलो. भौशीक सुवातींनी स्फोट 
घडोवप, जाका लागून गोंयकारां मदीं भिरांत निर्माण जातली. 
हाचो परिणाम भारत सरकाराची सत्ता गोंयां वयली ना जातली. 
ह्या आरोप्यां मदीं काजमीर मोंतेर जो गोंय सुटके वेळार पणजेचो 

पुलीस अधिकारी आशिल्लो आनी ताचो सांगाती इजमायल तोमे 
रोजारियो डायस हो सांताक्रुजचो गोंयकार. हे ह्या कटाचे मुखेली 
आसात अशे आरोपपत्रांत आशिल्ले. 963 सावन 964 
मेरेन तांणी हो कट रचलो. आनी ह्या कटाचो परिणाम 20 जूनाक 
जालो. ह्या स्फोटाक लागून सरकारी मालमत्तेचे लुकसाण जालें 
जाल्यार उसगांव तिस्कार बाळू नायक हांकां मरण आयलें. ह्या 
खटल्याची सुरवात मड़गांवच्या ज्युडीशियल मॅजीस्ट्रेट कोर्टात 
जाली. 28 एप्रील 965 त ह्या सगळ्या आरोप्यांचेर आरोप 
निश्चीत जाले. देखून ही केस फुडें चलोवपाचो कोर्टान हुकूम 
केलो. 

ह्या खटल्यांत सरकारा वतीन साक्षिदारांच्यो जबानी 
नोंदून घेतल्यो. आरोपी कडल्यान जप्त केल्ल्यो वस्तू कोर्टांत 
हजर केल्यो. हो खटलो चालू आसतना ह्या आरोप्यां मदलो 
ओलानो फर्नाडीसान गुन्यांव कबूल करपाचो यत्न केल्लो. जे 
पद्दतीन ताणें कोर्टाक अर्ज दिल्लो तो पळोवन बचावाच्या वकिलानी 
ताका हरकत घेतिल्ली. तेन्ना ज्युडीशीयल मॅजिस्ट्रेट कोर्टान तो अर्ज 
ओलावाक परत दिलो. ओलावाचो अर्ज ताका परत दिवपाक 
हांवें हरकत घेतली. ताणें आपल्या अर्जात बचावाचो वकील 
म्हूण म्हजेर जायते आरोप केल्ले. ताणें बरयलें आपूण ह्या कटांतलो 
भागिदार आसा आनी तो कसो रचलो ताची सगळी म्हायती 
कोर्टात दिवपाची आपली तयारी आसा, पूण बचावाचो वकील 
आपणांक ते करूंक दिना. तो अर्ज कायद्यान ज्युडिशियल मॅजिस्ट्रेटान 
फायलींत दवरप गरजेचें आशिल्ले, पूण तो परतून दिलो. त्या 
वेळार हांवें सरकारी वकीलाचेर आरोप करून तांणीच तो अर्ज 
तयार करून ओलावाक दिलो आनी कोर्टात हजर करूंक लायलो 
अशे ज्युडीशियल मेंजिस्ट्रेटाचे नदरेक हाडून दिलें. 


ह्या खटल्याक आंतराष्ट्रीय म्हत्व आयिल्ल्यान सरकारा 
वतीन दक्षिण भारतातले फामाद वकील श्री. रामास्वामी हांची 
खासा सरकारी वकील म्हूण नेमणूक केल्ली. तांचें मजतीक पुलीस 
अधिकाऱ्यांचो एक पंगड नेमिल्लो. मुंबयचें गोंयकार श्री. कामत 
हांचीय सरकारी वकील म्हूण नेमणूक केल्ली. 
ह्या खटल्यांत सरकारा वतीन जो पुरावो एकठांय केल्लो तो 
कोर्टा सामकार सादर करूंक 96 साक्षिदारांच्यो जबानी नोंद 
केल्ल्यो, पूण एकठांय केल्ले पुरावे आरोपींचेर गुन्यांव सिद्ध करपाक 
सक्षम नाशिल्ल्याचें पुलीस खात्याक दिसून आयलें. म्हणून 
तांणी एका आरोपीक माफीचो साक्षिदार करून केसीक घटाय 
हाडपाचो यत्न केलो. शिवाय 23 वस्तू पुरावे आनी ।35 
कागदपत्रां जप्त करून पुलिसांनी कोर्टात सादर केली. 
ह्या माफीच्या साक्षिदारा संबंदीत कटाचो मुखेल सुत्रधार 
इजमायल डायस हाचे कडेन संबंद आशिल्लो. लुईस आनी इडमायल 
हे दोगूय जाण उदका पुरवण खात्यांत पारोडा कालव्याचेर काम 
करताले. तेन्ना तांची इश्टागत वाडली. आनी तेन्नाच इजमायलाचे 
चलयेचो लुईस गोड फादर जालो. तेन्ना सावन तांचें एकामेकांच्या 
घरा यो वच जातालें. इजमायलान ।959 वर्सा आपल्या कामाचो 
राजिनामो दिलो. आनी नुस्तेमारी खात्यांत वास्को कामाक लागलो. 
जाल्यार ताचो भाव सांताक्रुज रावतालो. ताच्या घरांतल्यान 
पुलिसांनी कांय वस्तू जप्त केल्यो. ते भायर जॉन सेबेस्त्यांव 
फर्नाडीस, जुवांव फर्नांडीस, रोजारीयो बारर्बोज पेद्रु कोश्ता 
फ्रान्सिस्को रेगो मिंगेल विक्टर रॉड्रिगीस आनी ताचो भाव आनीसेंत 
रॉड़ीगीस हे सगळे आशिल्ले. हे सगळे इजमायलाच्या घरांत 
जमले. त्याच घरांत इजमायला बरोबर काम करपी वीज शास्त्री 
आनी थंयसरलोच कामगार फ्रन्सिस्को गोयश हेवूय आशिल्ले. हे 


सगळे जाण गोंयांतल्यान पुर्तुगेज राजवट गेली म्हूण खूब खंती 
आशिल्ले. आनी तशे उलयतालेंय. तांणी परत गोंयांत येवचें अशें 
तांकां दिसतालें. तांचें भितरलें कांय जाण आपले परीन गोंय 
सरकाराक त्रास दिवपाचे हेतून बॉम्ब स्फोट करपाची भिरांतय 
पातळटाले. 962 वर्सा तांणी एक ल्हान ल्हान बॉम स्फोट 
घड़ोवन हाडिल्ले. त्याच वर्सा तांणी परत एक फावट स्फोट घडोवन 
हाडलो आनी तातूंत कालें एकल्याक मरणय आयिल्लें. ह्या स्फोटा 
उपरांत इजमायलान आपली नोकरी सोडिल्ली आनी आपल्या 
घरच्यां सयत पुर्तुगालाक वचपाक कराची गेलो. थंयसर पुर्तुगालच्या 
एम्बासीटान तांची रावपाची वेवस्था एका हॉटेलांत केल्ली. पुलिसांक 
ह्या सगळ्यांत कोणूच आरोपी मेळनाशिल्लो. थंय सावन ताचें 
कुटुंब लिजबनाक पावलें. 30 नोव्हेबंराक ताणें पुर्तुगाल सावन 
आपले काकाक पत्र बरयलें. आनी आपणाक सर्विस मेळिल्ल्यांचें 
सांगिल्ले. ते चिटयेंत ताणें बरयलें गरज पडल्यार एकवट करूंक 
जाय आनी तो दिस उजवाडटलोच . 

ह्या कटची सुरवात पुर्वुगाल सावनच जाल्ली. आनी ते खातीर 
इजमायल यत्न करतालो. ताच्याच फुडारपणा खाला जायत्यो 
कमिटी स्थापन केल्ल्यो. गोंया भायल्या ज्या लोकांक भारत 
सरकाराची गोया वयली राजवट आवडूंक ना तांणी एकठांय येवन 
चळवळ करपाची थारायिल्ली. तातूंतल्याच कांय जाणांनी मेळून 
आफ्रिकेतल्या नायबेरीया शारांत वचून गोंयकारांचो संघ स्थापन 
केल्लो. त्या संघाचो मुखेली जे डिसील्वा आशिल्लो. युनायटेड 
नशन्सांच्या मुखेल्यान भारत सरकाकार पत्र बरोवन गोंयांत स्वताचो 
फुडार घडोवपाक स्वातंत्र दिवचें म्हूण मागणी केल्ली. काय 
गोंयकारानी पुर्तुगालाकय फ्रंट ऑफ लिबरेशन ऑफ पुर्तुगेज इंडीया 
द्या नांवाची संघरनाय स्थापन केल्ली. हे संस्थेचो मुखेली बार्देसचो 

आंतोनियो फोन्सेको आशिल्लो. गोंयांतय कांय लोक हे मोहिमेचे 
बांगडी आशिल्ले. जे अस्तंत देशाचो प्रचार करताले. 

पुलिसांनी चवकशे वेळार जप्त केल्ली कांय पुस्तकां पत्रकां 
आनी चिटयो ह्या खटल्यांत हजर केल्ल्यो. हाचे वयल्यान कोर्टात 
असो युक्तीवाद मांडलो. गोंयची सुटका करूंक व्हडलो लढो 
दिवचो पडटलो. ते खातीर जायते थाराव वेगवेगळ्या देशांनी 
घेतला. गोंयचे सुटके संबंदान जे विचार उक्तायलो तातूंत भारताचे 
तेन्नाचे प्रधानमंत्री जवाहरलाल नेहरूक दरोडेखोर हिटलर अशे 
म्हणिल्लें. तशेंच गोंयकार हो जुल्म केन्नाच सहन करून घेवचे 
नात अशय एका पत्रकात म्हणिल्लें. 

ही सगळी म्हायती पुलिसांनी पत्रकां सयत कोर्टात मांडली. 
इजमायल गोंयांत लुइसागेर रावलो आनी उपरांत ताणें आपल्याक 
जाय त्या लोकां कडेन संपर्क सादपाचो यत्न केलो. आपणांक 
गोंयांत कोणें धाडलां तेंबूय ताणें सागंलें. आनी सांगात्याक एकठांय 
केले, आनी फुडल्या वावराक लागलो. पुर्तुगाल सावन काय 
दिसां भितर कांय अधिकारी येतले तांकां आमी मजत करूंक 
जाय. कांय जाण आपल्या सांगाताक येवपाचे आशिल्ले पूण तांकां 
व्हिजा मेळूंक नाशिल्ल्यान ते येवंक नात कोणाकय दुबाव येत 
म्हूण तो वेगवेगळ्या सुवार्तीनी रावतालो. लुइसान ताचें खातीर 
भाड्याचें एक घरय घेतिल्लें. ते घर गांवा भायर आशिल्ल्यान 
ताच्यो हालचाली कोणांकच कळनाशिल्ल्यो. 

तातूंतलोच एक आरोपी ब्रुनो डायस साबरमती बोटीचेर 

सर्विसेक आशिल्लो ती बोट कराची -मुंबय अशी यो वच करताली. 
ताच्याच आदारान स्फोटाच्यो वस्तू बोटीर साबन गोंया पवयिल्ल्यो. 
इजमायलान त्यो वस्तू आपल्या ताब्यांत दवरल्यो. लुइसान ही 
म्हायती आपले जबानीत दिली. ह्या आरोपीचें सोयरे तशेच 

फरारी घोशीत केल्ल्या आल्ल्याचें सोयरे दर दिसा कोर्टात येताले. 
कोर्टांत जबान्यो कोंकणीत नोंद जाताल्यो पूण काय साक्षिदार 
इंग्लिशींत उलयतालें माफीचो साक्षिदार मात आपणांक पुर्तुगेजी 
बगर कांयच येना म्हूण सांग आनी ताची जबानी इंग्लिशींत 
अणकारीत जाताली. ते खातीर ताची उलट तपासणी करपाक 
म्हाका खूबच त्रास पडलो. न्यायाधीश टंकलेखाक जें कितें सांगतालो 
ते बचावाच्या वकिलाक आनी लोकांक आयकूंक लेगीत येनाशिछ्ले. 
आपणां कडेन व्हडल्यान उलोवंक जायना अशे निमित्य करून 
आपले कुशीक बशिल्ल्या ल्हूव आवाजान सांगतालें. 
® 

सियान आनी मजदुलीन 


सियान म्हज्या ऑफिसांत आयलो तो येवचे पयलीं 
बायलांचो एकवट ह्या सामाजीक संस्थेची अध्यक्ष आवदा व्हियेगश 
हिणें म्हाका फोन करून ताची केस घेवची म्हूण विनंती केल्ली. 
सियानान म्हाका सांगले; हायकोर्टातल्यान मजदुलीनाची 
जामिनाचेर सुटका करपाची वकिली हावे करूंक जाय. मजदुलीनाक 
रायबंदरच्या जुवेनादील होमांत दवरिह्लें. (गुन्यांवानी घुस्पल्या 
भुरग्यांक दवरपाचें घर ) ताका फाल्यां पुलीस हायकोर्टात हजर 
करतले. तुमी ताची जामिनाचेर सुटका करतले अशें म्हाका आवदा 
मॅडमीन सांगलां. म्हणून हांव आयलां. म्हर्जे नांव सियान अशेंय 
ताणें सांगलें. हे संबंदान हांबें ताचे कडल्यान अदीक म्हायती 
जाणून घेवपाचो यत्न केलो. मजदुलीन तुजे कोण? अशे 
विचारतकच आपलें ताचे कडेन इश्टागतीचें नातें आसा. ताचें 
आवय बापूय खंय आसात? ताका आवय बापूय नात इजिप्ताचे 
कायरो शारांतल्या एका हॉस्पिटलांतल्यान सलमानान ताका 
पोसूंक (दत्तक) घेतला. पूण ते आपली चली म्हूण ती सगळ्यांक 

सांगता. ताका तांचे कडेन वचपाक नाका. मजदुलीन बारा वर्सांचे 
अज्ञान आसा. ताका म्हजे कडेन दिवचें अशे ताचें आवयन 
सलमानान जुविजाक सांगलां. आपूण तिची चली न्हय तेन्ना 
आपणांक तिचें ताब्यांत दिवं नाकांत आशें ताणें पुलिसांक सांगलां. 
हे सांग सियान मजदुलीन पुलिसांच्या ताब्यांत कशे 
पावलें? ताका जुवेलिनाच्या हॉमांत कित्याक दवरलां? ताणें 
कसलो गुन्यांव केलां? 
तें घरांतल्यान ना जालां म्हूण सलमानान वास्को पुलीस 
स्टेशनार फिर्याद दाखल केल्ली. पुलीस हे कागाळीची दखल 
घेनात म्हण तांणी हायकोर्टात हॅबियस कोर्पस अर्ज केलो. ताचेर 
जुविजान पुलिसांक तांणी मजदुलीनाक सोदून काडचें आनी आपले 
सामकार हाडून दवरचो म्हण हकूम केलो. पुलिसांनी ताका आनी 
म्हाका मुंबयत अटक केली. तांणी आमकां दोगांकय गोंयांत 
हाडलो आनी ताका एकल्याकच कोर्टान हजर केलें. हाय कोर्टाच्या 
हुकूमान ताका रायबंदरांतल्या बाल कारागृहांत दवरलें. गोंयच्या 
दिसाळ्यांनी ही खबर उजवाडाक आयिल्ली ताची कातरणां ताणें 
म्हजे सामकार दवरलीं. तीं चाळटना म्हाका ती खबर दिसाळ्यांत 
वाचिल्ल्याचो उगडास जालो. ते प्रकरण गुतांगुंतीचें आशिल्ल्यान 
दिसाळ्यांनी ते बरेच गाजि्ले. पुलिशेंत फिर्याद करतना सलमानान 
आपल्या घरांत कामाक आशिल्ले चलयेनच आपल्या भुरग्यांचे 
अपहरण केलां आशी नोंद केल्ली. सलमान त्या वेळार वास्को 
वाठारांत बायलां खातीर जावपी जायत्या कार्यावळींनी वांटो 
घेताली. ताका लागून तिची पुलीसां कडेन तशेच अधिकाऱ्यां 
कडेन वळख जाल्ली. त्या सगळ्यांच्या आदारान तिणें मजदुलीनाक 
सोदून काडपा खातीर धांवपळ सुरू केल्ली. तरीय मजदुलीनाचो 
कायच पत्तो ना म्हणून तिणें हिबीयस कोर्पस अर्ज केल्लो. पुलिसांनी 

सलमानाचो जबाब नोंद करून घेतलो. आपले जबानींत तिणें 
पुलिसांक सांगर्ले जे चलयेन मजदुलीनाक व्हेलां तिचें नांव सियान 
आसा. तिणें सियानाचो पत्तो दिलो. ते आपलें भयणी क्लारा 
कडेन मुंबयत गेलां आसतलें . पुलीस रोखडेच मुंबय गेलें थंय 
तांणी क्लाराच्या फ्लॅांत धाड घाली आनी सियानाची सुटकेस 
तपासली. ते सुटकेसींत तांकां काय फोटे मेळळे. सियान आनी 
मजदुलीनाचें लग्नाच्या भेसांतले सांगाता काडिल्ले ते फोटे आशिल्ले. 
ते तांणी आपल्या ताब्यांत घेतले. तशेच क्लाराचो जबाब 
बरोवन घेतलो. ताणें दिल्ल्या म्हायती वेल्यान पुलीस लोणावळां 
पावले. थंयसर सियान आपले एक इश्टीणीच्या बंगल्यात 
मजदुलीना वांगडा रावतालें. तांकां पुलीस येतात ही खबर ताचे 
भयणीन रोखडीच फोना वयल्यान सांगली आनी वांगडाच तांचे 
फोटेय व्हेल्ल्याचें सांगले. क्लारान आपलें एका वळखीच्या 
वकिला कडल्यान सल्लो घेतलो. त्या वकिलान सांगले: सियानान 
आपली पिराय एकवीस वर्सा आनी मजदुलीनान आपली पिराय 
अठरा वर्सा अशें सांगचें. क्लारान हेंबूय तांकां कळयलें. पुलीस 
लोणावळ्याक पावले आनी तांणी तांकां हायकोर्टाच्या हकमा 
बिशीं सांगलें. ते खातीर त्या दोगांयनीय कोर्टात हजर जावप 
गरजेचें तेंबूय सांगले. त्या दोगांकय घेवन पुलीस मुंबय पावले. 
सियानाचें विनवणे वयल्यान तांकां कपडे घेवंक सियानाचें 
भयणीच्या घरा व्हेलें ताच्या दुसऱ्याच दिसा पुलिसांनी तांकां 
हायकोर्टात हजर केलें. तांचे सावंतवाडीत लग्न जाल्ल्याचें फोटे 
तांणी कोर्टात हजर केले. आपलें धुवेक आपल्या घरांत कामाक 
आशिल्ले चलयेन उबारून व्हेलां अशें ताचें आवयन केल्ली कागाळ 
दिसाळ्यांनीय छापून आयिल्ली. ते उपरांत मजदुलीनाक व्हरपी 
चली नासून तो चलो आशिल्ल्याचीय तशेच तांणी लग्न 

केल्ल्याचीय बातमी दिसाळ्यांनी आयली. घरांत कामाक चली 
` नासून चलो आशिल्लो ही खबर सलमाक खबर ना हे वाचून 
लोकांक अजाप जालें. 

सियानान पेंट आनी शर्ट घातिल्ल्यान ताका पळयतकच तें 
चलोच दिसतालें. ताची जबानी जुविजान भितल्ले कुर्डीत घेतली. 
मजदुलीन पिरायेन ल्हान आशिल्ल्यान ताचो ताबो आपणांक 
दिवचो अशें सलमनान जुविजा लागीं मागिल्लें. त्या वेळार 
मजदुलीनान जुविजाक सांगलें जिणे आपूण म्हजी आवय म्हूण 
दावो केलां ती दिल्लीतल्या एका हॉटेल मालकांक आपणांक 
विकूंक सोदतां. ताकाच लागून हांव सियानाचें मजतीन पळून 
गेलां. ही म्हायतीय ताणी मुंबयच्यान गोंया येतना पुलिसांक 
दिल्ली. तीच म्हायती तांणी बायलांचो एकवट हे संस्थेक कळयली . 
त्या वेळार आवदान आपलें हे संस्थे वतीन हायकोर्टात अर्ज 
करून मजदुलौनाची पिराय पंदरा वर्सा सकयल आशिल्ल्यान 
ताका आपल्या ताब्यांत दिवचें अशें मागणे केलें. ताचें पिराये 
विशीं वैजकी तपासणी करून आपणाक अहवाल दिवचो अशे 
जुविजान वैजकी महाविद्यालयाच्या डिनाक सांगलें. हे भायर 
सियान चलो आसा काय चली आसा ताचेंय संबंदान ताची 
वैजकी तपासणी करची. हाचेर वैजकी महाविद्यालयाच्या डिनान 
तीग जाणांची एक समिती स्थापन केली आनी हे समितीन तांची 
दोगांयचीय तपासणी केली आनी तांणी आपलो अहवाल सादर 
केलो. त्या रिपोर्टातल्यान ते चलीच आशिल्ल्याचें तशेच तांचें 
` कसलेच लिंगीक संबंद येवंक नाशिल्ल्याचें नमूद केलें. तशेच 
ताची पिराय सोळां वर्सा सकयल आशिल्ल्याचेंय नोंद केलें. 

जुविजान सलमाक मजुदुलीनान केल्ल्या आरोपा संबंदान 
आपलें म्हणणे मांडचें असो शेरो मारून तिणें केल्ल्या हिबस 

कोर्पस अर्जाची सुनावणी फुडें धुकल्ली. 
सियानान कसलोच गुन्यांब केल्लो पुलिसांक दिसूंक ना. 
ताका लागून तांणी सियानाक सोडून दिलें. त्या वेळार ते आवडाक 
मेळ्ळें आनी मजदुलीनाची जामिनाचेर सुटका करून घेवची 
अशी विनवणी केली. ताच्या दुसऱ्याच दिसा सियान म्हजे 
ऑफिसांत आयलें. ताचें दुसऱ्याच दिसा सलमान आपलें म्हणणें 
कोर्टांत मांडलें. तिणे मजदुलीनाच्या पिरायेचो शाळेंतलो दाखलो 
कोर्टांत हजर केलो. ताचे वयल्यान मजदुलीन पंदरां वर्सांचे आसा 
हें दिसून आयलें. मजदुलीनान तिचेर केल्ल्या आरोपा विशीं 
सलमा कांयच सांगूक शकली ना. ताणें केल्ले आरोप फटीचें 
आसात इतलेंच तिणें सांगलें. जुविजान सलमाक सांगलें तिणे 
मजदुलीनाचें आरोप फटीचें आसात अशे सांगूक जायना. ते 
संबंदान चवकशी करची पडटली. आवदान कोर्टा कडेन केल्लो 
अर्जय कोर्टान स्थगीत दवरलो. त्या प्रकरणांत मंगेशीच्या एका 
बाल संस्थेच्या चिटणीसान मजदुलीनाचो ताबो आपलें संस्थे 
कडेन दिवचो अशी मागणी केल्ली तिवूय फुडें धुकल्ली. 
रायबंदरच्या बाल संस्थेचे मुखेलीन कोर्टात रिपोर्ट दिलो. 
तांतूत नमूद केल्ले मजदुलीनान सियानाचें मजतीन रातच्या वेळार 
बालनिकेतनांतल्यान पळून वचपाचो यत्न केला. त्या रिपोर्टाचेर 
जुविजान आवदाचें म्हणणें आयकून घेतलें. जुविजानी तिच्या 
सांगण्या बयल्यान आनी तिचेच जबाबदारीचेर मजदुलीनाक 
मडगांव लागसर आशिल्ल्या नुर्वेच्या एडोरेरस सिसस्टरस हांच्या 
बाल निकेतनांत दवरलें. थोड्याच दिसां भितर मजदुलीनान 
हायकोर्टात अर्ज दाखल केलो आनी आपणांक सोळां वर्सा जाल्ल्यान 
बालनिकेतनांत दवरचें न्हय तशेच आतां आपली सुटका करची 
अशी मागणी केली. मजदुलीन आपली धुव आशिल्ल्याचो कांयच 

पुरावो सलमानान कोर्टात सादर करूंक नाशिल्ल्यान मजदुलीनाक | 
बाल निकेतनांतल्यान सोडपाचो कोर्टान हकूम दिलो. 
मजदुलीन रायबंदराच्या बालनिकेतनांत आसतना सियानाचें 
मजतीन पळून वचपाचो जो प्रयत्न केल्लो तो येसस्वी जावंक 
नाशिल्ल्यान मजदुलीनान सियानचें मजतीन दुसरीच येवजण 
केली. तिणे बालनिकेतनाच्या मुखेल्याक सांगले: आपूण सलमा 
कडेन वचपाक तयार आसां, मुखेलीन हायकोर्टा कडेन तसो 
रिपोर्ट केलो. हायकोर्टान सलमाक कळयलें ते तिचें कडेन रावंक 
तयार जालां. तेन्ना तिणें मजदुलीनाक आपल्या ताब्यांत घेवचें. 
सलमान आपल्या घोवाक रायबंदरच्या बालनिकेतनांत धाडलें. 
थंयच्या मुखेलीन मजदुलीनाक ताच्या ताब्यांत दिलें. मजदुलीन 
आपलें कपडें एके पोटलेंत बांदून घरां वचूंक मोटारसायकलीचेर 
भायर सरलें वास्को आपल्या घरा वचपी मोटरसायकल पणजे 
वटेन वतना वाटेतच ताची पोटली सकयल पडली तिणे आपल्या 
बापायक मोटरसायकल थाबोवंक सांगली तेन्ना ताणे गाडी थाबंयली. 
पडिल्ली पोटली हाडपाक ते धांवतच गेलें. ती पोटली आनी 
मोटारसायकल हांचें मदी सुमार 50 मीटर अंतर आशिल्ले. त्या 
वेळार पणजी आनी रायबंदरा हे वटेन येवपी वचपी येरादारी 
बरीच वाडिल्ली हाचो फायदो घेवन तें रायबंदरा वतले एके बसींत 
चडलें. तें ना जाल्ल्यान बापूय काचाबूल जालो. कितें करचें ते 
ताका समजना जालें. मजदुलीन धांविल्ल्याचें आपल्या मोबायला 
वयल्यान ताणें सलमाक सांगलें. सलमान पुलिसांक तशे कळीत 
` केलें. आनी दुसऱ्याच दिसा पुलिसांनी हायकोर्टात तसो रिपोर्ट 
दिलो. 
मजदुलीनाक सोळां वर्सा पुराय जाल्लीं. ताका सलमाच्या 
घोवान ताब्यांत घेतिल्ल्यान सलमाचो हिनेस कोर्पस अर्ज निकालांत 

काडटलें अशे रितीन हायकोर्टांतलें प्रकरण मिटलें. 
सियानान मुंबय दिल्लो जल्माचो दाखलो पुलिसांक दिल्लो 
तांतूत मजदुलीनाक सोळा वर्सा जाल्ल्याचे सांगिल्ले. ते तपासून 
पळयतकच पुलिसांक ताणें त्या दिसा सियानक मजदुलीनाच्या 
जल्म दाखल्यांत खाडाखोड केल्ल्याच्या आरोपा वयल्यान पुलिसांनी 
मजदुलीनाच्या दाखल्याचेर गफलत केल्ल्याच्या आरोपा वयल्यान 
सियानाचेर कागाळ नोंद केली. तर्शेच मजदुलीनाक दोन भाडयाचें 
पायलट हाडून बालनिकेतना फाटले वटेनच्यान पळोवन व्हरपाचो 
आरोपय ताचेर आशिल्लो. ह्या आरोपा खाला क्लारा आनी दोन 
पायलटांचेरय केस आशिल्ली 
ही केस मडगांबच्या सेशन कोर्टात चलताली. त्या वेळार 
सियानचे भयणीक जुविजान तिचो कांयच हात ना अशें सांगून 
आरोप मुक्त केलें. मजदुलीनाच्या दाखल्यांत खाडाखोड आनी 
सावंतवाडीच्या भटाक फटोवन दोगूय चलयो आसतना बनावट 
लग्न करपाक लायिल्ल्यान ताचेर खटलो फुडें चल्लो. पुलिसांनी 
सावंतवाडीच्या भटाची साक्ष घेतली. तीं दोगांय चलयोच 
आशिल्ल्यान तांणी लग्न केल्ल्याचो आरोप फुडें चलपाक कायद्यांत 
तरतूद ना. पूण तो आरोप सिद्द करपांत पुलीसांनी सावंतवाडीच्या 
भराक कोर्टात आपयलें. सरकारी वकिलान तांच्या लग्नाचें फोटो 
भटाक दाखयलें आनी कोर्टात हजर केलें. ते फोटो पळोवन 
आपणेच लग्न लायलां असें भटान सांगलें. सियान आरोपीच्या 
बाकाचेर बशिह्ले ताणें पॅण्ट आनी शर्ट घाल्ल्यान आनी आपलें 
केस सामकेच बारीक केल्ल्यान ते दादल्या भशेन दिसतालें. 
आपले जबानीत भटान सांगले, आयज मेरेन आपणे शंबरा वयर 
लग्नां लायल्यांत उलट तपासणेंत भटान सांगलें ती सगळीं लग्नां 
व्हंकल न्हवऱ्याचीच लायल्यात. चलो आनी चली हांचीच लग्ना 

हांवें लायल्यात. दोगूय चले वा दोगूय चलयो केन्नाच नाशिल्ल्याचें 
भटान कोर्टाकच विचारलें लग्नां दादलो आनी बायलां मदीच 
आसतां ते समान लिंगा मदीं केन्नाच जावचें न्हय अशें आमच्या 
शास्त्रान सांगलां. आरोपीच्या बाकार बशिल्ल्या सियानाक दादलो 
आसा काय बायल ते सांग असो प्रस्न केलो, तेन्ना सियान दादलो 
आसा हातूंत दुबावच ना अशें भटान सांगलें. वैजकी दाखल्या 
प्रमाण सियान चली आशिल्ल्याचो दाखलो भटाक दाखयलो. 
त्या रिपोर्टांत ते बायलच आशिल्ल्याचें दाखल्यांतलो तितलो 
भाग हांबें ताका वाचून दाखयलो. तो दादलोच हें हांव खातरेन 
सांगूक शकतां. ताणें फुडें म्हणलें होच तो न्हवरो जाचें आपणे 
त्या दिसा व्हंकले कडेन लग्न लायलें. भटाक फुडें विचारलें तुवें 
जे लग्न लायलें त्यो दोगूय चलयोच आशिल्ल्यो जाल्यार तांचें 
लग्न करपाक शास्त्रांत कितें तरतूद आसा; भटान सांगलें तें शक्य 
ना तशें केन्नाच जायना शास्त्रांत तशे कांयच बरयि्कें ना. दोनूय 
चलयो आशिल्ल्यो जाल्यार ते लग्न कायदेशीर जायना. त्या 
वेळार मजदुलीन कोर्टात फाटल्या बाकाचेर बशिल्लें. ताचें कडेन 
बोट दाखोवन हांवें भटाक विचारलें फोट्यांत दाखयलां ती व्हंकल 
हीच आसा ताणें आपल्या हातातलें फोटो आनी मजदुलीन हांचें 
कडेन आरतून परतून पळयलें आनी सियाना कडेन बारकायेन 
पळयलें आनी म्हळें आपलो सगळो घोटाळो जालां. म्हज्यान 
कायच सांगूक जायना. सरकारी वकील दोगूय पायलटांचेर कांयच 
पुरावो दाखल करूंक शकलो ना. अशे परिस्थीतींत केस फुडे 
चलोवपांत कांयच अर्थ ना असें सांगून जुविजान आरोपीक 
निर्दोश सोडून दिले. 
® 

गोंयचे पुलीस खातें 


49 डिसेंबर 967त गोंयची सुटका जाली. भारतीय 
कायदे गोंयांत लागू जायसर आदल्या सरकारी नोकरांक तांची 
कामां तशीच फुडें चलोवपाचो हुकूम मिलिट्री गर्व्हनरान दिलो. 
काय सरकारी खात्यांतलें अधिकारी आपले ड्युटेर हजर जावंक 
नात. चड करून काय पुलीस अधिकारी जे नाच्च जाले. तांचे 
सुवातेर शेजारच्या राज्यांतले अधिकारी डॅप्युटेशनाचेर आयले. 
गोंयच्या तरणाट्यांक पुलीस खात्यात भरती करचे खातीर तांकां 
प्रशिक्षण दिवपाची वेवस्था सरकारान केली. पुर्तुगेज राजवटीत 
वाव्ठपय वाठारांत प्रशिक्षण केंद्र आशिल्लें तेच केंद्र सरकारान 
कायम केले. ह्या केंद्रान प्राथमीक शिक्षण दिले उपरांत पुलीस 
अधिकार पदाचेर नेमतल्यांची निवड जाताली आनी तांकां फुडले 
प्रशिक्षण नाशिकांतल्या पुलीस ट्रेनिंग इन्सटिट्यूटांत धाडचें पडटालें 
अशा रितीन वेंचून काडिल्ल्या पुलीस अधिकाऱ्यांक एक वसी 
खातीर प्रोबेशन ऑफीसर म्हण गोंयांत काम करचें पडटालें 

गोंयचे तीन तरणाटे पुलीस अधिकारी श्री सिनारी, श्री 

अन्थनी डिसोजा आनी श्री धायमोडे हांचो एका वसीचो प्रोबेशन 
काळ सोंपले उपरांत तांकां गोंया भायल्या राज्यांत डॅप्युटेशनाचेर 
धाडलें. डॅप्युटेशनाचो काळ सोंपले उपरांत ते गोंयांत डेप्युटी 
सुपरीटंडट पदाचेर दाखल जाले. सुमार वर्सभर ह्या खात्यांत सेवा 
केले उपरांत तांणी युनियन पब्लिकचे परिक्षेक बसूंक जाय म्हण 
तांकां हकूम आयलो. अशे तरेचो हुकूम तांकां येत अशी कल्पनाच 
तांकां नाशिल्ली. तांणी जें शिक्षण घेतिल्ले आनी प्रोबेशनाचेर पुलिस 
ऑफिसर म्हूण सेवा केल्ली तशेच भारताच्या हेर राज्यांनी 
डॅप्युटेशनाचेर वचून सेवा केले उपरांत गोंयांत सेवा केली. ती 
जमेत धरल्यार यु.पी.एस.सी.च्या परिक्षेक बसपाची गरज नाशिल्ली. 
तांणी केल्ले सेवेचो निश्कर्श काडून तांकां यु.पी.एस.सी. चे 
परिक्षेक बसपाची गरज नाशिल्ली अशें आसतना यु.पी.एस. सी. 
परिक्षेत पास जाल्यारूच डिवायएसपी सेवेंत कायम करतले अशे 
ते पत्र आशिल्ले. 

गोंयांत डॅप्युटेशनाचेर येवंक दिल्ली संघ प्रदेशांतले सरकारी 
अधिकारी यत्न करताले. गोंयकार तरणाटे योग्य शिक्षणा बगर 
सरकारी कारभार चलोवंक शकचे नात अशे दिल्लीच्या सरकारी 
धिकाऱ्यांक दिसतालें. सिनारी, धायमोडे आनी डिसोजा हांणी 
गरजे पुरतेंच प्रशिक्षण घेतिल्लें डि वाय एस पी म्हूण तांणी आपलो 
प्रोबेशनाचो काळ पुराय केल्लो. गोंया भायल्या राज्यांनी वचून 
वरिश्ठ अधिकाऱ्या सांगाताक सेवा करून अणभव घेतिल्लो. 
इतले सगळे केले उपरांतच डि वाय एस पी पदाचेर ते वावुरताले 
अशे परिस्थीतीत यु.पी.एस. सी. परिक्षेत पास जाल्यारूच तुमकां 
सेवेंत कायम करतले असो हुकूम आयिल्ल्यान तांकां अजाप 
जालें. दिल्लीतल्यान आयिल्ल्या त्या हकूमा संबंदान तांणी खोलायेन 
चवकशी केली. तेन्ना तांकां दिसून आयले ह्या सुवातांनी वाबुरतल्या 

गोंयकार पुलीस अधिकाऱ्याक यु.पी.एस.सी.ची परिक्षा पास 
जावपाची अट घालून सेवेंतल्यान निवृत्त करतले आनी दिल्लीच्या 
पुलीस अधिकाऱ्यांची त्या सुवातींनी नेमणूक करतले अशी येवजण 
करून यु.पी.एस सी परिक्षा पास जावपाची अट दिल्लीच्या वरिश्ठ 
अधिकाऱ्यांनी घातिल्ली. 

हे येवजणेची सुलूस लागतकूच ह्या तिगूय गोंयकार 
अधिकाऱ्यांनी पणजेच्या आदवोगादाचो सल्लो घेतलो. आपणांक 
सर्व्हिसे वयले काडून दिल्लीच्या पुलीस अधिकाऱ्यांक ते सुवातेर 
नेमतले. यु.पी.एस.सी चे परिक्षेक बसूक आमकां पत्रां आयल्यांत. 
ती रद्द करून घेवचे खातीर कोर्टांत दावों दाखल करून तो हुकूम 
रद्द करून घेवचो पडटलो असो त्या वकिलांनी सल्लो दिलो. 
गोंयचे सुटके उपरांत गोंयाक भारतीय राज्य घटना लागू केल्ली. 
पुर्तगेज राजवटीत रिलासांव हे गोंयचे उच्च कोर्ट आशिल्ले. त्या 
कोर्टाचे कोर्ट ऑफ ज्युडीशियल कमिशनर अशे रूपांतर केल्लें. 
हायकोर्टाचे सगळे अधिकार ह्या ज्युडीशीयल कमिशनर कोर्टाक 
दिल्ले. भारतीय राज्य घटने खाला सरकारी हुकूम अवैद म्हणून रद 
करपाचो अधिकार ज्युडीशियल कमिशन कोर्टाक आशिल्लो. 
भारतीय राज्य घटने खाला तसलो अधिकार सकयल्या खंयच्याच 
कोर्टाक नासता. म्हणून सरकारान काडिल्लो यु.पी.एस.सी. परिक्षेक 
बसपाचो आदेश रद्दबातल थारावचे खातीर रीट पिटीशन करपाचे 
तांणी थारायलें. ते खातीर त्या तिगांयची नेमणूक ज्या दिसा 
जाल्ली त्या दिसा सावन सगळी गरजेची म्हायती तांकां एकठांय 
करूंक तांणी सांगली. 

त्या तिनूय अधिकाऱ्यांनी दुसऱ्या वकोला कडेन वचून 
कितें सल्लो मेळटा ते पळोवपाचें थारायलें. ते तिगूय दुसऱ्याच 
दिसा म्हजे सरी आयले. तांचे सगळे म्हणणे आयकून घेतले 

उपरांत पुलीस खात्यांतले सेवे खातीर तुमी तिगूय योग्य 
` आशिल्ल्यान तुमचेर यु.पी.एस.सी परिक्षेची अट घालपाची गरज 
ना. तरीय गोंयाक दिल्ली पुलीस सेक्टर लागू केल्ल्यान दिल्लीचे 
पुलीस अधिकारी पुलीस कायद्याची तुमचे परस बरी अंमलबजावणी 
करूंक शकतले अशी सुनावणी कोर्टांत जाली जाल्यार तुमकां 
न्याय मेळचो ना. तुमचे रीट अर्ज ज्युडीशियल कमिशनर भायर 
मारतलो असो सल्लो हांवे तांकां दिलो. फुडें विचारले सरकारी 
आदेश वायट हेतून काडला म्हळ्यार तो आदेश काडपा फारल्यान 
संबंदीत अधिकाऱ्याचो हेतू मालाफयड (वायट हेतू)आसा. 
मालाफायड चो आरोप रीट अर्जान करप सोपे आसता पूण तो 
सिद्ध करप चड कठीण. भारताचे उच्च न्यायालयान दिल्ले काय 
निकाल आमी निरखून पळयले. रीट अर्ज करपात धोको आसा 
अशी म्हज्या सल्ल्यान तांची खात्री जाली. 

म्हज्या ह्या सल्ल्यान तांची सामकीच निराशा जाली. किते 
करप ते तांकां समजना जालें. दिल्लीत आमचो कोणूच गोडफादर 
ना अशँ तांणी म्हळें. ताचेर हांवें तांकां सांगलें आमी राष्ट्रपती 
कडेन खासा अर्ज करूं येता. ह्या आदेशाक लागून आमचेर कसो 
अन्याय जाता तशेच गोंयचे परिस्थीतीचो आमकां पुरायेन अभ्यास 
आशिल्ल्यान आमी परिणामकारक रितीन पुलीस अधिकारी म्हणून 
उत्कृश्ट सेवा करूंक शकतात. पुर्तुगेज पुलीस अधिकाऱ्यांची 
वागणूक आमी पळयिल्ल्यान लोकांची बरे तरेन सेबा करप 
आमकां शक्य जातले अशे त्या अर्जात आमी नमूद करू येता. 
` तो अर्ज जर भायर उडयलो तर मागीर आमच्यानी ज्युडिशीयल 
कमिशनर कोर्टात बचूं येता पूण राष्ट्रपती आमचो अर्ज मानून 
घेतलो अशे म्हाका दिसता. तुमी दोन दीस हाचेर चितून पळयात 
अशें सांगून हांबें तांकां धाडलें. दुसऱ्याच दिसा ते तिगूय म्हजे 

सरी आयले आनी म्हजेर व्हडले काम सोंपयले. तांचे कडल्यान 
सगळी म्हायती एकठांय करून तो अर्ज तयार करी सर म्हाका 
आठ दीस लागले. सुप्रीम कोर्टान दिल्ल्या काय निवाड्यांची 
भाशा हांबें वापरली आनी त्या निवाड्याचो संदर्भ दिलो. राष्ट्रपतीक 
पत्र धाडले उपरांत काय तेपान यु.पी.एस सी परिक्षेक बसपाचो 
आदेश सरकारान फाटी घेतिल्ल्याचें पत्र दिल्ली सावन आयलें. 

ते तिनूय अधिकारी निवृत्त जायसर गोंयच्या पुलीस खात्यांत 
सेवेंत उरले इतलेच न्हय तर तांकां वयल्या पदार बडटी मेळ्ळी 
आनी व्हडल्या भोवमानान तिगूय निवृत्त जाले. 

+ 


ts 


ग्रेसीचो संवसार 


ट्रेसी आपलें इश्टिणी सांगाताक घेवन म्हज्या ऑफिसांत 
आयलें. तिची इश्टीण आमचें कॉमर्स कॉलेजीत प्रोफेसर 
आशिल्ल्यान तिका म्हजी वळख आशिल्ली. ट्रेसी आपली खास 
इश्टीण अशें तिणे सांगलें. ट्रेसीच्या घोवान ताका कशे त्रासांत 
उडयलां हे तिणें कांय उतरांनी म्हाका सांगलें. तें मूळ केरळांतलें 
तिणे गोंयांत राबितो केलो. तिचो घोव मायकल एका सिमेंट 
कंपनींत सेल्समन म्हूण काम करतालो. सिमेंट मद्रासच्यान 
गोंयांत रेल्वेन येतालें, ते गुदांवासरी व्हरपाक तो भाड्यान घेतालो. 
ट्रकांचें भाडें हजारांनी जातालें. ट्रेसीन दोन ट्रक वकितें घेवन 
मायकलाक भाड्यान दिल्ले. त्या ट्रकांचें भाडें ताका मेळटालें त्या 
येणावळींतल्यान तें ट्रकांचें बँकेचे हप्ते फरीक करताले. ताणें 
त्याच येणावळींतल्यान आनीक दोन ट्रक विकतें घतले. मायकल 
सिमेटाच्य विक्रेंतल्यान कमीशन जोडटालो आनी सिमेंट गुदांवाक 
तशेच ताच्या बांदकामाचे सुवातेरय पाबोबंक पयशे घेतालो. 
मडगांवच्या गुदांबांतलयन गोंयांतल्या हेर वाठारांनी सिमेंट व्हरपाक 

कंपनीच्या नांवान मायकल ताका भाडें फारीक करतालो. 
ट्रकाच्या धंद्यात जोड जाताली ती पळोवन इनकम टॅक्स 
वाटावपा खातीर ट्रक येरादारीचो धंदो चलोबंक तांणी भागिदारी 
केली आनी भागिदारीच्या नांवान आनीक दोन ट्रक विकते घेतले. 
आपल्या दोगूय भुरग्यांक तिणें भागिदार म्हणून ती भागिदारीची 
नोंदणी केली. मायकलाक सिमेंट कंपनी कडल्यान जै कमिशन 
मेळटालें त्या कमिशना परस भागिदारींतल्यान येवपी येणावळ 
चड जावंक लागली, तेन्ना ट्रेसी आनी मायकलान भागिदारीचें 
रुपांतर प्रायव्हेट लिमिटेड कंपनीत केलें. ते बेबस्थापकोय संचालक 
म्हूण कंपनीचो वावर पळोवंक लागलें. तो कंपनीचो संचालक 
म्हण वावरूंक लागलो. मड़गांवच्या मुखेल रस्त्या कुशीकच 
तांणी कंपनीचें ऑफिस उगडलें. तो बिल्डरा कडल्यान सिमेंटिच्यो 
आर्डरी घेतालो आनी तें तांकां सिमेंट पावयतालें. तांचें चली रेवा 
कॉलेजीत शिकतालें आनी पूत ऑॅलन हायरसेकंडरीत शिकतालो. 
सुऱ्येच्या दिसांनी तशेच सांजेच्या वेळार चवगांय एकठांय भोंबतालीं. 
तांणी आपल्या कुटुंबाचो एक व्हड फोटो घरांत लायिल्लो, आनी 
'हॅप्पीएस्ट फॅमिली इन द वर्ल्ड' असो माथाळो त्या फोट्याचेर 
छापून घेतिल्लो. तांचे कडेन लहानशी मोटार आशिह्ली. कंपनीच्या 
नांवान एक व्हड गाडीय तांणी विकती घेतिल्ली. ते व्हडले गाडयेन 
कोलव्यां दर्या देगेर गेल्ल्या वेळार मारीया नांवाचे एके चलयेची 
ताणे ट्रेसीकडेन वळख करून दिली. पणजेचे एके कंपनीत स्टेनो 
म्हूण मारीया काम करताले. मारीयाचो घोव तारवार इलेक्ट्रिशीयन 
म्हण सर्विस करातलो. मायकलान आपणांक कितलेशेच फावटी 
मडगगांवच्या कदंबा स्टॅण्डा बयल्यान आपले कारीन पणजे पावयलां 
अशे मरीयान ताका सांगलें. ताणें आपूण मारीयाक गाडयेन पावयतां 
म्हूण ताका केन्नाच सांगूक नाशिल्ल. तीं सगळीं वेळेर भोंबतना तो 

मरीयाच्या धाकल्या भुरण्या वांगडा खेळटालो. रेवा आनी ऑलन 
दोगांय उलयत उलयत फुडें गेलीं. तांचे फाटल्यान ट्रेसी आनी 
मारीया वेळेर बसून उलयतालीं. मारीयान मायकलाचे उपकार 
आठयतना जे हावभाव केले ताचे वयल्यान ट्रेसीक भलतोच 
दुबाव आयलो. काय वेळान तीं मडगांव येवंक भायर सरलीं. त्या 
वेळार मारीयाय आपल्या धाकल्या सांगाताक कारींत बसलें. 
मडगांव पावसर मारीयान दोगांय भुरग्या कडेन इश्टागत केली. 
मडगांवच्या कदंबा स्टॅण्डार मारीया आपले धाकल्या वांगडा 
दंवले. तीणें आपूण वेळ्ळी आपल्या बापाय वांगडा रावता अशें 
सांगलं. मडगांव सावन वेळळी वचपाक ते बसींत बसलें. वतना 
तीण मायकलाक दुसऱ्या दिसा आपूण परत वेळेर वचूंक येतां 
अशें सांगले. तीं सगळीं आपल्या फ्लॅटांत आयली. 

वेळेर बसून उलयतना मारीयान ट्रेसीक सांगिल्लें की, 
जॉनान आपल्याक पणजे सावन वेळ्ळीय पावयलां. घरा पावले 
उपरांत ताणें मारीयाचो विशय काडूंक ना. रोखडोच आपूण 
भायर वचून येतां अशें सांगून मायकल फ्लॅटा भायर सरलो तेन्ना 
रेवा आनी अॅलनाक मारीयाचें उलोवप सारकें दिसूंक ना. पूण 
ट्रेसी ताचे बद्दल कांयच उलोवप ना अशें थारायलें. तीणे मायकला 
कडेनय ताचो विशय काडूंक ना. आपले आवय परस आपल्या 
बापायचो मारीयाचो चड मोग आशिल्ल्याचें भुरगयाक जाणबलें. 
त्या वेळार मारीयाचो फोन आयलो, आनी जॉन घरांत आसा 
काय विचारलें. तो घरा भायर सरला अशे ट्रेसीन सांगतकच 
मारीयान दुसऱ्याच दिसा आशिल्ल्या डान्साक आमी वचुया 
अशें विचारलें. आपणे मायकलाक विचारले बगर कांय सांगूक 
शकना अशी ट्रेसीन जाप दिली. ताचेर ताणें म्हळें मायकलानच 
सगल्यांच्यो टिकेटी काडल्यात तशें जाल्यार वचुया ट्रेसीन म्हळें. 

डान्साक गेल्ल्या वेळार मायकलान मारीयाच्या धाकल्याक 
ट्रेसी कडेन दिवन आपूण मारीया सांगाता डान्स करूंक लागलो. 
रेवा आनी ऑलनय डान्स करूंक लागली. आपलो पूत आपले 
आवय कडेन दिवन तें आपल्या बापाय वांगडा नाचतां ते पळोवन 
तांकां वायट दिसलें. जे रितीन तो ताचे कडेन नाचतालो तसो तो 
ट्रेसी कडेन केन्नाच नाचूंक नाशिल्लो. थोड्याच दिसा भितर ताका 
मायकलाची वागणूक बदलिल्ल्याचें दिसून आयलें. मारीया 
संबंदान कितेंय उलयल्यार तो ट्रेसीचेर तापतालो. ताका तूं पणजे 
पावयता, तिच्या घराय पावयता अशें विचारल्यार तापूंक लागलो. 
हे सगळें घडटना ट्रेसीच्या लक्षांत आयले वेळ्ळीची सबएजन्सी 
जो मनीस चलयता तो मारीयाचो बापूय. ट्रेसीक तार्चे वायट 
दिसलें. आपणांक एका उतरान सांगी नासतना भायले भायर 
मायकलान दिल्ली तें समजतकच ट्रेसीक मारीयाचो आनी 
मायकलाचो संबंद आशिल्ल्याची खात्री जाली. ताणें तांच्या 
कंपनीतल्या ऑफिसांतल्या एकावटंटाक तांचें संबदान विचारले 
तेन्ना तांची काय गुपितां ताका समजली. तो ट्रेसी, रेवा आनी 
अँलन एकठांय रावता-भोंवतालो. पूण मारीयाची दाटी जाले 
उपरांत तें सगळेंच बदलले. तो सांजेचो चडसो वेळ भायरच 
रावतालो आनी घरां परतुपाक कळाव करूंक लागलो. ताचो 
मारीया कडेन लागशिल्लो संबंद आशिल्ल्याची ताका खात्री जाली. 
अँलनान तांचें संबंदान ताका चड म्हायती दिली. घरांतले 
वातावरणच इबाडिल्लें. चवगांनीय एकठांय जेवप एकठांय भोंवप, 
आयतारा इग्रजेत वचून आयले उपरांत रॅस्टोरन्टांत वचून च्या 
घेवप सगळेंच बंद जालें. 

ट्रेसी कंपनीचो हिशोब तशेच कंपनीचो थाराव बरयतालें. 
एक दीस थारावाची नोंद करपी वही ताका मेळना जाली. 

मायकलाक विचारतकच तो ताचेर तापलो. ताणें चड उलनासतना 
तो प्रस्न तितल्यारच सोडलो. त्या दिसा सावन तो ल्हान व्हड 
कारणां वयल्यान ताचेर तापूंक लागलो. ताणें एकावटंट नायका 
कडेन वहेची चवकशी केली. ती वही मायकलान ऑफिसा भायर 
व्हेल्या अशें ताणें सांगलें तशेच तुका सागूं नाका अशें ताणें 
आपणांक सांगला म्हूण ताणें सांगलां. 

ट्रेसीच्यान रांवक जायना जालें. आपणे फुडाकार घेवन 
भागिदारीन धंदो सुरू केल्लो आपणेच ताचो विस्तार केल्लो. धंदो 
भरभराटीक आयिल्ल्यान तिणे आनीक दोन ट्रक विकतें घेतिल्ले. 
ते सगळे मारीयाच्या नादाक लागून मायकलान इबाडलें अशे 
ग्रेसीक दिसलें. दुसऱ्याच दिसा ताणें ताका विचारलें कंपनीच्या 
थारावाची वही तुवें व्हेल्या अशें नायक सांगाता, तेन्ना जॉन ताचेर 
तापलो आपले परस तुजो नायकाचेर चड विस्वास आसा. तुजो 
नायका कडेन संबंद आसा ते हांव जाणा असो हळशिकावणो 
आरोप मायकलान केलो. ताच्यान तें सोंसूक जालें ना तें रागान 
आनी भिरांतीन थरथरूक लागलें. त्या वेळार मायकलान ताका 
तूं ऑफिसांतल्यान भायर वच म्हण सांगलें. तें भायर वचनासातना 
कदेलार बसलें. तो ताच्या आंगार हात घालून ताचें कपडें ओडूंक 
लागलो. ऑफीसांत त्या वेळार तीग जाण कामाक आशिल्ले. 
नायक एकावटंट आशिल्यान तांचे कडेन तो आपलेपणान उलयतालो. 
त्या तिगांकय मायकलाची वागणूक बरी लागूंक ना. नायक मदीं 
पडून तांकां सोडोवंक लागलो. त्या वेळार ताणें नायकाचेर बगलांट 
घालें, ट्रेसी कडेन ताचो संबंद आसा. ट्रेसी रोखडोच 
ऑफिसांतल्यान भायर सरलो. फुडे कितें घडलें ते ट्रेसीक समजूंक 
ना. ती घुंबळ येवन कदेली वयल्यान सकयल पडली. जेन्ना तें 
शुद्दीर आयलें तेन्ना ऑफिसांत कोणूच नाशिल्लो. तें उठून घरं गेलें. 

घरांत रेवा एकलेंच आशिल्लें ताका घट्ट धरून ते रडूंक लागलें. 
ताका कितें आनी करें सांगचें तें ताका समजना जालें. तोंडांतल्यान 
उतरांच भायर पडना जालीं. थोड्या वेळान अलन घरां आयलो. 
ते रातीं जॉन घरां येवंकच ना. दुसऱ्या दिसा ट्रेसीक बरें दिसना 
जालें म्हणून तें न्हिदूनच रावलें. रेवा आनी ऑलन ऑफिसांत 
गेलीं ऑफिस बंद आशिल्ले. ती घरा येवन तांणी आवयक ऑफिस 
बंद आशिल्ल्याचें सांगले. 

ट्रेसीक कितें करचें ते समजना जालें. तांच्याच एका घराव्या 
इश्टा लागीं तारणे स्लो घेवपाचें थारायलें. ताणें प्राध्यापक लुसीक 
फोन केलो आनी गरजेच्या कामा खातीर आपलें घरा आपयलें. 
तेच सांजेर ती ताच्या घरा आयली. भितर सरताच ट्रेसीन तिका 
वेंग मारली, आनी हंदके दीत रडूंक लागलें. तिका ते अशें 
कित्याक करता ताची कांयच कल्पना नाशिल्ली. तिणें ताका शांत 
केलें आनी कितें घडलां तें विचारलें. पूण ताचे कडेन उलोवंकच 
जाय नाशिल्लें. थोडो वेळ तीं दोगांय तशींच बसून रावली. नमिणे 
कडेन तें उलयलें मायकल आपले पासून पयस वचून मारीयाच्या 
नादाक लागला. ऑफिसाचें कुलप बदलून तें बंद दवरलां. 
कालच्यान तर तो घरां येवंकच ना. हे मारीया कोण? हो तिका 
प्रस्न पडलो. ते पणजेच्या एका ऑफिसांत सचीव म्हूण काम 
करतां. पूण वेळ्ळी ताचें घर आसा. ट्रेसीच्यान चड वेळ उलोवंक 
जायना जालें. लुसी आनी ताचो घरकार आर्माद ट्रेसी आनी 
मायकलाक खूब तेप सावन वळखतालीं. तांचे एकामेकांगेर यो 
बच आसतालें. तीं सगळीं मेळून जायते फावटी भोंवडेर गेलीं. 
ताचो ट्रेसीचेर विस्वासच बसना जालो इतल्यान रेवा घरा आयलें. 
लुसीक पळोवन तंवूय रडपाक लागलें. ताणे लुसीक हें कितें 
घडलां तें तूंच पळय म्हूण वेंग मारली. लुसीन रेवाक सांगलें त्या 

वेळार ट्रेसीक न्हिदेची गुळी दिवपा खातीर ताणे त्यो हाडून दिली. 
आपूण अंकलाक घेवन फाल्यां सकाळीं येतां तो मेरेन काळजी घे 
अशें तांकां सांगून ती परत गेली. दुसरे दिसा मायकल घरा 
आयलो. ताणें आपल्या बॅडरूमांत वचून दार बंद केलें. ट्रेसी दुसरे 
कुडींत आशिल्ले. ताणें कोणांकच जाप करूंक ना. काय वेळान 
तांचो फॅमिली डॉक्टर आयलो. भुरगीं भायरच आशिल्कीं. ताणें 
तांकां ट्रेसी खंय आसा काय म्हूण विचारलें. दोतोराक घेवन रेवा 
कुडींत गेलें. दोतोरान ताका तपासलें. ट्रेसी कडेन ताणें कितेंय 
विचारचें पयलींच तें रडूंक लागलें. दोतोरान मायकलाची चवकशी 
केली. तो भितर आसा अशें सांगताच ताका आपोवंक सांगले. 
दोतोर घरांत आयिल्ल्याची सुलूस ताका लागिल्लीच तो भायर 
आयलो, आनी कांयच घडूक नाशिल्ले वरी दोतोराक सांगूक 
लागलो, ताचें ब्लड प्रेशर वाडलां. दोतोरान ताका कांय वखदा 
दिवन न्हिदेचें इंजेसांव दिलें . ताका जाग येतकच आपणांक फोन 
कर म्हूण सांगून दोतोर गेलो. दनपारच्या वेळार रेवा रांदचे 
कुडींत वचून रांदपाक लागलें. ऑलन आपले आवयसरीच 
आशिल्लो. मायकल कांयच उलयनासतना भायर सरून गेलो. 
दनपारां लुसी आनी आर्मांद आपलो एक इश्ट मिलाग्रीसाक 
घेवन तांगेर आयलीं. तांणी ताका ट्रेसी विशीं सांगले. तांणी 
मायकला कडेन उलोवपा खातीर ताचें कडेन संर्पक सादपाचो 
यत्न केलो. पूण ताचो फोनय लागनाशिल्लो. तांणी ट्रेसीची समजूत 
काडली. आनी हे प्रकरण जाता तितलें बेगीन सोंपोवया अशें 
सांगले. ते रातीं तो घरा आयलो. रांदिल्लें आशिल्ले ते जेवन आपलें 
कुडोंत वचून न्हिदलो. सकाळीं आपूण पणजे वतां आशें सांगून 
तो भायर सरलो. सांजेच्या पांचाक सुमार तो घरां आयलो. मम्मी 
कशी आसा ताची ताणें भुरग्या कडेन चवकशी केली. ती न्हिदूनच 

आसा अशें ताका सांगलें . तो तें न्हिदीले कुडीत गेलो. ताणें 
ट्रेसीक म्हळें तूं गरजे भायर त्रास घेतां. ऑफिसांत येवपाचें बंद 
कर. थोडे दीस धंद्या बद्दल कांयच चिंतू नाका अशें म्हणून ताचे 
कुशीन थोडो वेळ बसलो. सगळ्यांनी मेळून च्या घेतली. ताणे 
ट्रेसीक भायर थोडो वेळ भोंबन येवया अशें सांगले. ताका उठन 
दीसनाशिल्लें पूण भुरग्यांनीच ताका भायर काडलें म्हूण तें भायर 
सरलें. 

मोटारीन ती भायर सरलीं. कोलव्या वचपाचो रस्तो सोडून 
बाजारा कडल्या रस्त्यान मायकल वचूंक लागलो. हे वाटेन 
आमी खंय वतात अशें ताका विचारतकच मात्शे पुलीस स्टेशनार 
एक निरोप दवरूया अशें ताणें ट्रेसीक म्हळें. मडगांवच्या पुलीस 
स्टेशना फाटल्यान मेकळी सुवात आसा थंयसर तार्णे मोटार उबी 
केली आनी पुलिसांक मेळूंक तो भितर गेलो. रोखडेंच थंय तीन 
बायल पुलिसांनी येवन ग्रेसीक धरलें. अशें कितें करतात म्हूण 
वितारताच तुका दोतोरा म्हऱ्यांत व्हरतात अशें एकलेन म्हळे. 
ठेसीन मायकलाक आपलें. तेन्ना म्हणसर त्या पुलिसांनी तिचें 
हात बांदलें. एक पुलीस ऑफिसर भायर आयलो. ताणे त्या 
पुलिसांक मायकला सांगाताक वचूंक सांगलें. ताणें ट्रेसीक म्हळें 
तुजेर मँटल केस केल्या आनी तुका दोतरा कडल्यान इलाज 
करपाची गरज आसा. ताका तांणी कांयच उलोवंक दिवंक ना. 
तिनय बायल पुलिसांनी घेवन ताका मानसोपचारतज्ञ दोतोर बोरकारा 
लागीं व्हेलें. 

मायकल काचाबूल जालो. कांयच उलयनासतना तो दोतोरा 
कडेन गेलो. दोतोरान बरोवन दिल्लीं वखदां म्हण, भायर गेलो. 
रेवान बंगळूर फोन करून आपले मावशेक आपयली आनी 
बोरकाराल्या हॉस्पिटलांत येयात म्हण सांगलें. 

दोतोरान बरोवन दिल्लीं वखदां घेवन मायकल हॉस्पिटलांत 
आयलो. तीं वखदां मम्मीक दिवपाची गरज ना अशें रेवा 
मायकलाक सांगलें. त्याच वेळार रेवाची मावशी आनी तिचो 
घोव हॉस्पिटलांत पावलीं. ट्रेसीक जाग आयिल्ली. डॉ. बोरकार 
सकाळचे फेरयेक आयलो आनी पेशंट कशी आसा अशें विचारलें. 

ट्रेसीक बंगळूराक व्हरूंक जाता काय अशें ट्रेसीच्या भावोजीन 
दोतोराक विचारलें. त्याच दिसा ट्रेसीक बंगळूराक व्हेलें. रेवा 
आनी अँलन तांच्या सांगाता बंगळूरा गेलीं. 

ते उपरांत सुमार चार म्हयन्यांनी ट्रेसी ऑफिसांत आयलें. 
मायकलाचेर कोर्टांत केस करून ताणें केल्ल्या अत्याचाराचो 
ताका जाब विचारचो म्हण ती पणजेच्या वकिला कडेन गेलें. 
हायकोर्टात रीट पिटीशन करचो असो तिका बंगळूरच्या वकिलान 
सल्लो दिल्लो. पणजेच्या वकिलान ट्रेसीक म्हजे कडेन धाडले 
उपरांत, हांबें मड़गांवच्या कोर्टात दावो दाखल केलो आनी तीन 
रजिस्टर केल्ल्या कंपनीचे हिशेब मागले. 

त्या वेळार ट्रेसीक समजलें की मायकलान कंपनी रजिस्ट्राराक 
कळयलां की ट्रेसीन कंपनीच्या संचालकपदा वयल्यान राजिनामो 
दिला. आनी कंपनीचे भाग (शेअर्स) विकल्यात. ताचे सुवातेर 
मायकलान आपले भयणीचें नांव संचालक म्हण घालें. तशेंच 
रेवा आनी ऑलन ह्या आपल्या भुरग्यांचीं नांवां कंपनींतल्यान 
उणीं केल्यात. ताणें कंपनीच्या कागदपत्रांत अदलाबदल करून 
ट्रेसी, रेवा आनी ऑलनाक कंपनींतल्यान भायर उडयलें. 

ट्रेसीन कंपनी रजिस्ट्रारा कडेन केल्लो अर्ज रजिस्ट्रारान 
भायर मारले उपरांत ती म्हजेसरी आयलीं. कागदपत्रां आनी 
रजिस्ट्रार कुशीक काडिल्लीं कंपनीच्या ऑफिसाचे कुलूप बदलून 
सगळो ताबो आपणा कडेन घेतिल्ल्यान ट्रेसीची बाजू कोर्टात 

मांडपाक खूब अडचणी आयल्यो. 

त्याच वेळार मायकलान लग्न मोडीचो दावो (केस) कोर्टात 
दाखल केलो. ताचें लग्न केरळांत क्रिश्चन मॅरेज ऑक्टा खाला 
रजिस्टर जाल्ले. ताणें मडगांबच्या डिस्ट्रिक्ट कोर्टात लग्न मोडीचो 
दावो दाखल केलो ताका हांवें हरकत घेतली. डिस्ट्रीक्ट कोर्टातलो 
दावो काडून घेतलो आनी सिनीयर सिव्हिल कोर्टात नव्यान 
दाखल केलो. मायकलान ट्रेसीचेर हळशीकावणे आरोप केल्ले. 
ते वाचतकूच तसलो खटलो चलोवप ट्रेसीक दिसूंक ना. मायकलान 
बनावट साक्षिदार काडले. एका साक्षिदारान तर आपलो ग्रेसी 
कडेन लिंगीक संबंद आयिल्ल्याचो काल्पनीक आनी बुरसो आरोप 
केलो. दुसऱया साक्षिदारान तर ट्रेसीचो कितल्याशाच दादल्यां 
कडेन संबंद आयिल्ल्याचो हळशीक आरोप केलो. मायकलान 
कांय दादल्यांची बनावट नांवां आपले जबानींत दिली. 

ट्रेसी धर्मीक स्वभावाचें आशिल्ल्यान बनावट साक्षिदार 
काडिल्ले तिका जमूंक ना. मायकलाच्या साक्षिदारांचे जान जबाब 
नोंद करतना हांवें तांची जी उलट तपासणी केली ताचे वयल्यान 
न्यायाधीश तांचे जबानीचेर विस्वास दवरचो ना अशी म्हाका 
खात्री जाली. मायकलान केल्लो लग्न मोडीचो दावो भायर पडटलो 
हाची खात्री ट्रेसीक पटली. पूण जालें वेगळेंच न्यायाधिशान लग्न 
मोडीचो दावो मानून घेतलो. त्या निकालाचेर अपील करून तो 
निकाल रद्दबातल करपाचें हांवें थारायलें. पूण हे सगळें पळयतकच 
ट्रेसीचेर इतलो वायट परिणाम जालो की ते चड वर्सा जगतले 
अशें दिसूंक ना. 

ट्रेसी बंगळूर वचून आपले भयणीगेर रावली. रेवा हॉस्टेलांत 
रावतालें. ताणें आपल्यक बरो सांगाती मेळ्ळा. गरीब घराण्यांतलो 
पूण हुशार. आमी दोगूय एकाच वर्गांत शिकतात अशें ट्रेसीक 

कळयलें. जर तुका जांवय म्हण पसंत आसत तर ताचे कडेन लग्न 
जातलें. आपल्या मनांत तो आसा अशें रेवान आपले आवयक 
सांगलें. 

ट्रेसीक कितें करचें तें समजना जालें. तिच्या धर्मीक स्वभावाक 
लागून रेवान आपलें लग्न इगर्जेत धर्मीक पद्धतीन करपाचें थारायलें. 
आपल्या सोयऱ्या दायऱ्यांक लग्नाचे आपोवणें करतना छापिल्ले 
पत्रिकेचेर बापायन आपोवणें करचें पडटा. त्या वेळार मायकलाचे 
नांव लग्नपत्रीकेचेर छापूंक रेवान हरकत घेतली. आपले आवयचे 
हळशीक आनी पोजडे आरोप कोर्टात करून लग्न मोड घेतिल्ल्या 
बापायचें नांव आपले लग्नपत्रीकेचेर छापून उजवाडावप रेवाक 
बरें दिसूंक ना. पूण केरळांत ख्रिस्ती समाजांतल्या धमीक पद्धतीक 
मान दिवचो अशें घरच्या सोयऱ्यांचे म्हणणें रेवाक मानचे पडले. 
तसल्या बापायचे नांव लग्नपत्रीकेचेर छापचे परस आपूण लग्न 
जायना अशें रेवान थारायलें, तसो आपलो निश्चेव तिणे आवयक 
सांगलो. ट्रेसीक चड मानसीक त्रास जाले. तिणे रेवाक सांगलें की, 
आपणे मायकला कडल्यान सगळे त्रास सोसले ते तुमी भाव 
भयणीची लग्रां बरे भाशेन जावची आनी तुमकां सुखी जाल्ले 
पळोवंक मेळचें म्हणून. निमाणे कडेन ट्रेसीन आपूण जीव दिवपाचो 
निश्चेव रेवाक सांगलो, तेन्ना टोनीचें नांव लग्नपत्रीकेचेर येजमान 
म्हण घालूंक रेवान मान्यताय दिली. केरळांतल्या आपल्या मूळ 
गांवांत रेवाचें लग्न जालें. 

अँलनान इंजिनीयरिंगाची पदवी परिक्षा गोंयांतल्यानूच पास 
केल्ली. रेवा आनी ताच्या घोबान अमेरिकेंत राबितो केला. ह्या 
कटुंबाची काणी बरयतना तांची फुडली म्हायती मेळोवपा खातीर 
फेसबुकाचो उपेग केलो, तेन्ना फेसबुकार ट्रेसी आपली धूत रेव्हा, 
कुशीक जांवय आनी ऑलन व्हडा खोशयेन उबीं आशिल्ल्याचें 
दिसून आयले. 
® 


मोगाची शोकांतिका 


रमेश धारवाड जिल्ल्यांतल्या सावनूड गांवांतलो भाटकार 
आशिल्लो. शेतां भाटां करून आनी गोरवां पोसून तांचें कुटूबं 
चलतालें. ताच्या कुटू'बाचो गांवाचेर दरारो आशिल्लो. व्हडलो 
भाव सुधाकर गांवांतल्या लोकांक व्याजान (कळंतराचेर) दुडू 
दितालो ताका लोक व्हडलो सावकार म्हूण वळखताले. घरची 
शेतां भाटांय तो पळयतालो. ताचो मदलो भाव भास्कर धारवाडा 
जनावरांच्या हॉस्पिटलांत काम करतालो. रमेश व्यापार करतालो. 
गांवांत जे किते पिकतां तें विकतें घेवन धारवाडा व्हडल्या व्यापाऱ्यांक 
विकतालो. तांच्या घरा सामकारच किसनाचें दुकान आशिल्ले. 
सुधाकराची चली सुमन धारवाड कॉलेजींत शिकतालें. सकाळच्या 
वेळार बसीन धारवाड वचून सांजेचें परत येतालें. 

रमेश आपल्या गांवच्या तिगां जाणांक घेवन म्हज्या 
ऑफिसांत आयलो. सुधाकर आनी भास्कर ह्या दोगाय भावांक 
गोंयच्या पुलिसांनी अटक करून हाडल्यात आनी तांची जामिनाचेर 
सुटका करची म्हूण तांणी म्हाका सांगले. आपल्या भावीक दुसऱ्या 

दिसा सकाळचें पुलीस कोर्टांत हजर करतले त्या वेळार तांचें 
कडेन उलोवंक मेळत काय म्हण ताणें म्हाका विचारलें. कसल्या 
गुन्यावांक लागून तांकां अटक जाल्या अशें हांवें विचारतकच, 
रमेशान म्हळें ताणी कसलोच गुन्याव करूंक ना. म्हजो भाव 
सुधाकर, ताची धूव घरांतल्यान ना जाल्यार पंदरा दीस जाले. 
ताचो आमी सोद करीत आसात. धारवाडचें पुलिशेंत आमी 
कागाळय दाखल केल्या. ताका जिवेशी मारलां म्हूण म्हज्या 
भावांक पुलिसानी धरलां आसुर्ये असो म्हाका दुबाव येता. ते 
दोगूय सामकें निर्दोश आसात. आमच्या घरांत सुमन हे एकलेच 
चली. ताका जिवेशी मारपाचो प्रस्नच येना. 

सुमना बद्दल हांवें आनीक थोडे जाणून घेवपाचो यत्न 
केलो, तेन्ना रमेशान सांगलें ते धारवाड कॉलेजींत शिकतालें. 
आमच्या गांवांतल्यान धारवाड़ा यो वच करूंक त्रास जाता म्हण 
ताका कॉलेजीच्या हॉस्टेलांत दवरपाचें सुधाकरान थारायलें. सुमनाचे 
आवयक तें पटूंक ना. एकलीच धूव केन्नाच घरा भायर रावंक ना. 
ताच्यान फुडें कांयच उलोवंक जालें ना. तेन्ना हांबें सुमनाची 
पिराय ताचे वागणुके संबंदान विचारलें तेन्ना ते सगळें तुमकां 
सुधाकरच सांगतलो अशें म्हणून रमेश रडूंक लागलो. ताचें 
सांगाताक आयिल्ल्या कडेन तो कानडी भाशेंत उलयलो, तेन्ना 
तांचें मदल्या एकल्यान सांगलें: ताच्या घरा सामकारच्या किसन 
पसरकाराच्या तें मोगांत आशिल्ले. आमी लिंगायत समाजाचें 
आनी तो सकयल्या जातीचो, तशेंच तो लग्न जाल्लो आनी ताका 
एक भुरगोय आसा. ताचे कडेन सुमनाचो कसलोच संबंद येबचो 
न्हय म्हण ताका धारवाडच्या हॉस्टेलांत दवरपाचें सुधाकरान . 
थारायलँ. सुमनाक हॉस्टलांत रावपाचें नाशिल्लें. अशे परिस्थितींत 
ते घरांतल्यान नाच्च जालां. हांवें किसना विशीं अदीक म्हायती 


I28 


विचारली. किसन सकाळीं पसरो उगडटालो ताका भरपूर गिरायक 
जातालें. दीसभर तो पसर्‍्यारच आसतालो. दनपारच्या वेळार 
ताका घरच्यान जेवण येतालें. सुमनाचो आनी ताचो मोग चलतां 
अशें गांवांत काय लोक उलोवंक लागलें तेन्ना आमी ताच्या 
पसऱ्यार वचप बंद केलें. हांबें मात ताच्या घरा वचून ताका 
सुमनाचें वाटेक वचू नाका अशें सांगपाचें थारायलें. आमच्याच 
गांबांत ताचें घर ताची चवकशी करतना समजून आयलें ताचें 
लग्न आदींच जालां. ह्या विशयाचेर ताचें कडेन उलोवपाचें 
धाडस म्हाका जालें ना. म्हजो आमीग वामन हाका हांवें सगळी 
गजाल सांगली. वामन सुमनाक वळखतालो. ताणें सुमनाच्या 
तोंडांतल्यान ताच्या मोगा विशीं कबुली घेतली. तारणे किसनाक 
विचारतकच आपलें आनी सुमनाचें कसलेंच संबंद नात आशें 
ताणें सांगलें. किसनान सुधाकराकय सांगूक सांगलें. ताणें कसलोच 
गैरसमज करून घेवचो न्हय. आपलें फाटल्या वर्सा लग्न जालां 
आनी आपूण सुखा समाधानान आसा. दीसभर पसरो चलयतां, 
सुमना सरक्या कॉलेजींत वचपी भुरग्या कडेन आपणांक कसलोच 
संबंद दवरपाचो ना. हे सगळे वामनान आमकां घरा येवन सांगले. 

हाचेर ताच्या बापायचो विश्वास बसूंक ना. त आपल्या 
जनेलांतल्यान ताका खाणां खुणो करतां ते शेजाऱ्याक समजलें. 
सुमनाचे आवयक ताणें ही गजाल सांगली. तिर्णे ताची समजूत 
काडपाचो प्रयत्न केलो. आपणांलें ताचें कडेन कसलेच संबंद 
नात अशें ताणें आवयक सांगलें. ताचें आवयन तांकां माथ्यार 
हात दवरून सोपूत घेवंक सांगलें. त्या वेळार ताच्या तोंडार जो 
बदल आयलो तो तांकां दिसून आयलो. ताच्या दुसऱ्या दिसा 
किसनान आपलें दुकान उगडूंक ना. सुमन सकाळीं उठून भायर 
सरिल्लें ते सांज मेरेन येवंक ना. सांजे सगळे घरां येतकच तांणी ह्या 


I29 


विशयाचेर भासाभास केली, तेन्ना भास्कर रोखडोच किसनागेर 
गेलो. ताचें बायलेन तो आपले भयणीगेर धारवाडा गेला म्हणपाचें 
सांगलें. तिका तांच्या मोगाची सुलूस लागिल्ली. भास्कर चवकशी 
करूंक आयलो तेन्ना तिच्या मनांत जायते दुबाव आयले. पूण ते 
संबंदान ती भास्करा कडेन कायच उलोवंक ना. 

भास्करान घरा वचून किसन आपल्या घरा ना म्हणपाची 
गजाल सांगली. त्या वेळार सुमनांचो काका रमेश घराच आशिल्लो. 
ताका कितें करचें ते समजना जालें. ताचें मन सुन्न जालें. ते 
म्हणसर सुमन घरां परतलें. ते भियेल्ले भाशेन दिसतालें. घरांत 
जी धावपळ जाहलो ताची सुमनाक कांयच कल्पना नाशिल्ली. 

सुमनाक हरीहरा ताच्या आत्याकडेन (आक्का) थोड्या 
दिसा पासत धाडपाचें ताच्या घरच्यांनी थारायलें. भास्करान 
दुसऱ्याच दिसा ताका पावयलें. ताचो हो सगळो गुंथो कसो 
सोडोवप हे कोणांकच समजना जालें. सुधाकर आनी भास्करान 
एक वेगळीच येवजण केली. भास्कर धारवाडा जनावरांच्या 
(वॅटरनरी) दवाखान्यांत काम करतालो. थंय सावन वखदांची 
एक बाटली ताणें हाडली. ती ताणी सुमनांक पियेवपाचें थारायलें 
पूण ताणें जिव दिला अशे तांकां भासोवंक जाय आशिल्ले. 

दोगूय भाव हरीहराक पावलें. सुमनाक गोंयान एका स्वाम्या 
कडल्यान आर्शिवाद घेवपाचें थारायलां अशें सागून तांणी ताका 
गोंयांत वचपाचें बशीत व्हरपाक बस स्टॅण्डाचेर व्हेलें 
गोंयानंतबचपाची बस सुटपाक देड वर आशिल्ले. बस स्टॅण्डाक 
लागूंक नाशिल्ली. थंयसर आशिल्ल्या एका बाकड्याचेर तीं तिगांय 
बसली. थोड्या वेळान आपणांक टॉयलेरींत वचूंक जाय म्हण 
बस स्टण्डा फाटल्यान आशिल्ल्या टॉयलेटींत तें गेले. दोगूय भाव 
थयच बसून आशिल्ले बरोच वेळ जालो तरी तें येबंक ना 

इतल्यान गोंया वचपाची बस आयली. भास्करान ताका आपयलें. 
पूण ताची जाब आयकूक येवंक ना. तें तेन्ना टॉयलेटींत नाशिल्ले ते 
केन्ना भायर सरून खंयसर गेलें ते तांकां कळूकच ना. ताणी 
सुमनांक व्हडल्यान आपयलें पूण ते तांकां मेळूकच ना. तेना 
जाल्ल्यान ते काचाबूल जालें. ताणी सगळे कडेन ताचो सोद 
घेतलो. बस स्टॅण्डा लागीच एक न्हंय आशिल्ली ते न्हंयचेर 
व्हडलो बोबाळ आयकूंक आयलो. तें थंयसर धांवन गेलें जाल्यार 
ते शुध्दी वचून थंयसर पडिल्लें. थंयसर कपडें धुवपी बायलांनी 
सांगलें तिणें अचकीत येवन उदकांत उडी मारली. आमी बोवाळ 
करतकच दोगां जाणानी वचून ताका भायर काडलें. थोड्या 
वेळान ताका शुद्ध आयली. ताका घेवन ते तशेच बस स्टॅण्डार 
आयलें. गोंयां येवपी बसीन ते गोंया येवपाक भायर सरले. गोंयां 
पावता मेरेन सांज जाल्ली. सुमार आठ धा किलोमिटर फुडें गेले 
उपरांत बस एका पुलार पावतकच ताणी बस थांबोवंक सांगली 
आनी ती तिगांय सकयल देंबलीं. बस फुडे वतकच ती मार्गा 
कुशीच्या रानांत सकयल देवलीं. ती थंयसर आशिल्ल्या पाय 
वाटेन चलत रावली. 

सुधाकर आनी भास्करान ताका अचकीत घट्ट धरलें. तुमी 
आपणांक कितें करतात अशें सुमन म्हणटा म्हणसर भास्करान 
आपल्या बोल्सांतल्यान बखदाची बाटली काडली आनी ती 
ताच्या तोडांक लायली. आनी ताचें नाक घट्ट धरताच तें ताच्या 
पोटांत गेलें. सुमन सकयल बसलें ताका कितें घडलां ते समजना 
जालें ते आड पडलें आपणे पिवयल्ल्या बखदान तें मेलां अशें 
समजून ते बेळगांवां वचपी एका ट्रकार चडून आपल्या गांवांत 
गेलें. 

घाटा वयल्यान गोंयांत येतना लोंढ्या सावन अनमोड घाट 

लागता. ह्या घाटांत दाट रानां आसात आनी आड वळणांय 
आसात. मोल्या गोंयचे शिमेर पावल दवरतनाच चॅक नाको 
आसा. त्या नाक्यार सावन मुखार येतकच गोंयचें माड आनी 
घरां दिश्टी पडटात. ते राती विनय सावंत आनी रेमी डायस हे 
दोगूय येरादारी अधिकारी आपली जीप घेवन मोलें तपासणी 
नाक्यार कुशीन उबें रावले. अनमोड घाटांतल्यान गोंयांत येवपी 
वाहनां मोले तपासणी नाक्यांतल्यान गोंयचे शिमे भितर येतालीं. 
रातच्या वेळार जीं वाहनां येतालीं तांची कागदपत्रां तपासूंक हे 
अधिकारी राविल्ले. खंयचेय कागदपत्र जर एखादे गाडये कडेन 
नासत तर ते खातीर त्या गाडयेच्या मालकाक वा ड्रायव्हराक ते 
दंड भरूक लायताले. 

मध्यान रात जाळली. अनमोडा वटेन सावन एक ट्रक आयलो 
आनी तांच्या जिपी कुशीक थांबलो. ड्रायव्हरान व्हडल्या ताळ्यान 
त्या दोगांकय आपयलें ते गाडयेंत कोण तरी आडवें न्हिदिल्लें तांकां 
दिसले. तांच्या म्हऱ्यांत वचून पळयतकच ते शुद्धीर नाशिल्ल्याचें 
जाणवलें. गाडयेच्या दिव्याच्या उजवाडान तें सारकें दीसनाशिल्लि. 
ड्रायव्हरान सांगले तें येतना वाटेर लागशिल्ल्याच पुलार तांकां ती 
बायल मनीस दिसली ती रस्त्यारच वशिल्ली. गाडी उबी करतकच 
ती उठून उबी रावली जाप केल्यार तिणे गाडये कडेन बोट दाखयलें. 
ती ल्हवू ल्हवू चलत गाडये कडेन आयली क्लिनरान तिकां 
गाडयेत चडपाक मजत केली. भितर सरतकच आडवी जाली 
आनी तिची शुद्ध गेली. आमकां कितें जालें तें कांयच समजूंक ना 
जावन फुडें कितें करप तेय समजना जालें. म्हूण गाडी चलयत 
फुडें आयलें. आता कितें करप सर तांणी त्या अधिकाऱ्याक 
विचारलें. तुमची गाडी तशीच फुडें घेयात मोल्या पुलीस स्टेशनार 
कोणूय तरी आसतलोच तांकां आमी फुडली वेवस्था करूंक 

सांगुया. 

गाड़ी पुलीस नाक्यार पावसर ते बायलेन हालचाल केली. 
गाडयेच्या ड्रायव्हरान वाटेंत कितें घडलें ते सांगतासर ती उठून 
बसली. अधिकारी तिका हिंदीत, कोंकणीत प्रस्न विचारताले 
- तिणें आपलें भाशेंत चारच उतरां उलयली. पूण ते पुलिसांक 
समजूंक ना. ट्रकाच्या ड्रायव्हरान तिका आपलें भाशेत विचारलें 
तेन्ना तिणे जाप दिली. पुलीसांनी तिका च्या हाडून दिली पूण 
तिच्यान ती पियेवंक जाली ना. पुलिसांनी मोलेंच्या सरपंचाक 
आपोवंक धाडलें. तो यो म्हणसर ड्रायव्हरान तिचें कडल्यान 
थोडी म्हायती काडली. ताणें ती पुलिसांक सांगली. तिणे सांगिल्ले 
आपणांक पुला सकयल व्हरून वीख पिवयलें आपणांक आपल्याच 
बापायन मारून उडोवपाचो प्रयत्न केलो. ते गेल्या उपरांत म्हाका 
जाग आयली तेन्ना हळू हळू करून हांव मार्गार आयलें. म्हज्यान 
चलूंक जायनाशिल्लें म्हण हांव मदींच बसलें. 

गांवचो सरपंच आयलो पुलिसांनी तिका तिस्का वयल्या 
सरकारी हॉस्पिटलांत व्हेलें थंय तिका दोतोरांनी सोर लायलो. 
तिचें कपडें म्हेळे जाल्ले. ती ओकील्ल्याचो वास मारतालो. नर्सिन 
तिचें कपडें बदलले. आनी आंग पुसून घेतलें. तिका झेम लागली. 
दोतोरान सगळ्यांक वचूंक सांगलें . ते राती तिच्या सांगाताक 
कोणूच नासलो. दुसरे दिसा सकाळी पुलीस सरपंच आनी दोग 
तीग जाण हॉस्पिटलात पावले. तिका आजून जाग येवंक नाशिल्ली. 
नर्सिन तिका हालोवन जागोवपाचो प्रयत्न केलो. तेन्ना ती आपल्या 
कानडी भाशेंत उलोवंक लागली. तातूंतल्या एका पुलिसाक कानडी 
समजताली. ताणे तिचें नांव गांव बरोवन घेतलें. ताचो पंचनामो 
बरयलो. दोगा पंच्याच्यो सयो घेतल्यो. आनी एका दोतोराची सय 
घेतली. ते गेले पुलिसांनी ती म्हायती पणजेच्या वयल्या 

अधिकाऱ्यांक कळयली. दनपार मेरेन पणजेच्यान मुखेल अधिकारी 
हॉस्पिटलांत पावलें तांणी येतना फोडेंच्या एका पुलीस इन्स्पेक्टराक 
आपल्या सांगाताक हाडिल्ले. पुलिसानी तिची चवकशी केलीं. 
तेन्नाच तिका उलटी आयली. पुलिसांनी तिची उलटी तपासपा 
खातीर दवरपाक सांगली. तिची भलायकी हुस्को करपा सारकी 
आशिल्ल्यान बेगीनात बेगीन तिका दुसरे कडेन व्हरपाक जाय 
अशें सांगलें. आनी हॉस्पिटलाचेच अॅम्बुलंसीत तिका पणजे जी. 
एम सीत व्हेलें. थंयसर व्हरतना ताणें परत उलटी केली आनी ते 
शुद्धी भायर जालें. थंय ताका ऑक्सीजनाचेर दवरलें. पूण ताचो 
स्वास बंद जालो. दोतोराक ताची नाडी लागूंक ना. स्टेथोस्कोपाचेर 
ताच्या काळजाचें थोके लागना जालें. तेन्ना दोन दोतोरांनी तें 
भायर पडिल्ल्याचें जाहीर केलें. ताचो जबाब नोंद करून घेवप 
पुलिसांक शक्य जालें. 

पुलिसानी एफ. आय. आर दाखल केलो. गुन्यांवाचे चोकशेक 
सुरवात केली. मोल्यां जो पुलीस सुमना कडेन कानडी भाशेंत 
उलयलो ताची जबानी नोंदून घेतली. ज्या ट्रक ड्रायव्हरान आपले 
गाडयेंतल्यान सुमनाक हाडिल्ले ताचोय जबाब नोंद करूंन घेतलो. 
सुमनाचें नांव आनी गांव समजल्ल्यान चौकशी अधिकारी 
ताच्या गांवांत गेलें. ताच्या घरच्यांची आनी दोगां शेजाऱ्यांची 
जबानी तांणी नोंदून घेतली. किसनाचें दुकान बंद आशिल्ले. किसन 
गळफास घेवन मेल्ल्याचें तांकां समजल्लें. ज्या दिसा आनी ज्या 
वेळार सुमनान जीव सोडिल्लो त्याच दिसा आनी त्याच वेळार 
किसनान दुकांनांत गळफास घेवन जिव दिल्लो. दुकान बंदच 
आशिल्ले ज्या दिसा भास्कर आनी सुधाकर सुमनाक घेवन गेल्ले 
त्या दिसा सावन ताणें दुकानच उगडूंक नाशिल्लें. पूण तो दुकानांत 
भितरच बसून रावतालो. ताची किळांच लोकांक आयकूक आयली 

तेन्ना काय लोक एकठांय जाले. पूण तांकां दुकाना भितर कांयच 
हालचाल आयकूक आयली ना. कोणे तरी किसनाच्या घरां 
कळयलें ताची बायल आनी घरची धांवतच दुकाना कडेन आयली. 
दुकानांत भितरल्यान खिळी आशिल्ली. दुकानांचें दार मोडून उगड 
चें पडलें. ताचो वाश्याक हुमकळपी देह पळोवन ताणें फांस 
घेतिल्ल्याचें दिसून आयलें. थोड्याच वेळां भितर धारवाङच्यान 
पुलीस आयले आनी फुडली रितसर कारवाय केली. 

गोंयांतल्यान गेल्ल्या चवकशी अधिकाऱयाक व्हडलें अजाप 
दिसलें ते म्हळ्यार सुमनान जेन्ना गोंयांत जिव सोडिल्लो त्याच 
वेळार ताणे थंयसर जिव कसो दिलो. लोकांनी सांगिल्ले प्रमाण 
ताणें ब्हडल्यान आयलो आयलो अशीं किळांच मारिली. ताच्या 
घरच्यांचो जबाब चवकशी अधिकाऱ्यान बरोवन घेतलो. सुमनाक 
लागूनच ताणें जीव दि्लो अशे घरच्यांनी आपले जबानीत सांगले. 

चवकशी अधिकाऱ्यानी हरीहराय वचून काय लोकांच्यो 
जबानी नोंदून घेतल्यो. थंयसरल्या बस स्टॅण्डा वयल्या ऑफिसात 
एका अधिकाऱ्या कडेन दोन प्रवासी तांची चली सांडल्या म्हूण 
चवकशी करताले ताचो सोद घेताले त्याच वेळार तांकां कळून 
आयलें एके चलयेन लागींच आशिल्ले न्हंयेत जीव दिवपाचो 
प्रयत्न केला म्हण. पूण लोकांनी ताका वाटायलो. दोन प्रवासी 
जाका सोदताले ताणेच जीव दिवपाचो प्रयत्न केल्लो. ही घडणूक 
हरीहरच्या लोकांक अजापाची दिशिल्ली. 

सुमनाची वैजकी तपासणी करतकच ताका पुलीस स्टेशनार 
व्हरचें पडिल्ले. सुधाकर आनी भास्कर हांचेय कडेन चवकशी 
केल्ली. ताका मानसीक त्रास जाता म्हूण ताका गोंयांत दोतोरा 
कडेन व्हरतात अशें पुलिसांनी नोंद केल्लें. सुमनाक तांणी एक उतर 
पसून उलोवंक दिवूंक नाशि. भास्कर धारवाड नोकरी करता 

आनी सुधाकर ताचो भाव म्हूण कळटकच तांणी चड चवकशी 
करूंक नाशिल्ली. ही सगळी म्हायती घेवन गोंयचो चवकशी पंगड 
गोंयांत परतलो. दुसऱ्याच दिसा गोंय पुलीस एक पंगड घेवन 
एदिकोपाक गेलें आनी तांणी सुधाकर आनी भास्कराक आपल्या 
ताब्यांत घेतलें आनी गोंया मॅजिस्ट्रेरा सामकार हजर करपाचो 
हुकूम घेतलो. 

तांकां पणजे मॅजिस्ट्रेटर सामकार हजर करून फुडली चौकशी 
चालू केली. तांकां जामिनाचेर सोडून घेवपाक तांचो भाव रमेश 
म्हजे कडेन आयिल्लो. खूनाचो आरोप आशिल्ल्यान तांकां जामीन 
मेळचो ना अशें हांवें ताका सांगलें. तशेच जामिनाचेर सुटका 
करची म्हूण कोर्टान अर्ज करूनय काय फायदो जावचो ना अशें 
ताका हांवें सांगलें. तेन्ना रमेशाक कशेंच समाधान जायना जालें. 

पुलिसांनी सुधाकर आनी भास्कराचेर सुमनाचो खून केल्ल्याचें 
आरोपपत्र कोर्टात दाखल केलें. ताणी भास्कराच्या ऑफिसांतलें 
रजिश्टर पुरावो म्हूण हजर केलो. ताणें केन्ना केन्ना रजा घेतिल्ली 
हाची नोंद केले उपरांत ताणेंच सुमनाक वीख पाजोवन सुधाकराचे 
मजतीन ताचो जीव घेतला अशें सरकारी वकीलान आपलें म्हणणें 
मांडलें. सुमनाक हॉस्पिटलांत व्हेल्ल्या वेळार ताणें उलटी केल्ली, 
ताचें नमुने सरकारी प्रयोग शाळेंत धाडून ताचो तपासणी रिपोर्ट 
हाडिल्लो. जनावरांच्या हॉस्पिटलांत जनावरांक दिवपी वखदांक जे 
रसायन मेळटा तें ताच्या पोटांत मेळिल्लें. आनी ताका लागूनच 
ताचो जीव गेलो अशें पुरावे कोर्टात सादर केलें. 

तें मोल्या लागशिल्ल्या ज्या पुलाचेर बशिल्लें. त्या 
पुलासकयल सुमनाक व्हरून ताका जबरदस्तीन बीख पाजयल्यांचें 
पुलिसांक दिसून आयलें. पुलिसांनी पुला सकयल वचून 
बारिकसाणेन तपासणी केल्ली. त्या चलयेच्या पांयांतली जोती 

थंयसर आशिल्ली. तशेच चार पांच दिसा फाटी उलटी केल्ल्याच्यो 
खाणो खूणो थंयसर दिसून आयल्यो. ताचेंय सँपल एकठांय केल्लें. 
तेवूय कॅमिकल एनलायजरा कडेन धाडून दिल्लें. त्या रिपोर्टातय 
वीख आशिल्ल्याचें नोंद जाल्ले. सुमनाक तिस्कार हॉस्पिटलांत 
ब्हेल्लें तेन्नाय ताणें उल्टी केल्ली. ताचेंय नमुने डॉक्टरांनी दवरिल्ले 
तो पुलिसांनी आपल्या ताब्यांत घेतिल्लो. आनी कॅमिकल एनलायजरा 
कडेन धाडून दिलो. तेन्ना तपासणी अधिकाऱयाक दिसून आयलें 
तांतूत मनशाक मरण येवंक शकता अशा वखदाचो अंश आशिल्लो. 

अधिकाऱ्यान धारवाड वचून भास्कर ज्या जनावरांच्या 
दवाखान्यांत नोकरेक आशिल्लो थंयसर चवकशी केली तेन्ना दिसून 
आयलें. जनावरांक जीं वखदां दितालें तातूंतली एक बाटलेचो 
उल्लेख रजिस्टरांत मेळनाशिल्लो. तशेच एका बाटलेची गुड्डी पुलिसांक 
ह्या सोदांत मेळिल्ली जी त्या दवाखान्यांत मेळपी वखदा कडेन 
जुळटाली. तेच वखद सुमनाच्या पोटांत मेळिल्ले. ह्या संदर्भात 
आपलें म्हणणें मांडटना सरकारी वकिलान ती बाटली भास्करान 
आपल्या दवाखान्यातल्यान हाडल्या आनी ते ताका फोर्सान 
पाजयलां आनी ताका जिवेशी मारपाचो दोगाय आरोपींचो हेतू 
आशिल्ल्याचें मत मांडलें. 

सुमनाचो आनी किसनाचो एका मेकाचेर मोग आसा हे 
ताच्या घरच्यांक खात्री जाळली. किसन सकयल्या जातीचो आशिल्लो. 
तशेच लग्न जाल्लो. तांचो मोग आशिल्ल्यान सुमनाक ताचे पासून 
पयस व्हरपाचें तांणी थारायल्लें. जे सुवातेर ताका वीख दिल्ले थंय 
दाट रान आशिल्ले. ताच्या मरणाची चवकशी जायत अशीं दोगांय 
आरोपींक दिसूंक नाशिल्ली. चवकशी अधिकाऱ्यानु हरीहराच्या 
दोगांयची जबानी घेतिल्ली. तांचे जबानेंत तांणी सांगले: ताची 
मनस्थिती सारकी नाशिल्ल्यान ताणें न्हंयत जीव दिवपाचो प्रयत्न 

केल्लो. त्या वेळार दोनूय आरोपी ताच्या सांगाताक नाशिले. 
स्टेशनाचेर ताचो सोद घेताले. आपणांक पयस खंयतरी व्हरून 
मारून उडयतलें हे निराश मनस्थितींत ताणें जीव दिवपाचो प्रयत्न 
केलो हातूंत दुबाव ना. 

सरकारी वकिलान कोर्टात माडिल्लें पुरवो दाखोवन दितालो. 
सुमनाचो जीव वचपाक दोनूय आरोपींनी कट करून ताका वीख 
पाजयलां म्हणपाचें सिद्ध जालें. आनी दोगांय आरोपींक जल्माची 
खास्त दिली. ताणी हायकोर्टात अपील केलें. पुराव्यांत काय 
उणेपण आशिल्ल्यान दोगांय आरोपीची ख्यास्त रद केली आनी 
तांची निर्दोश सुटका जाली. 

मुजूमदाराच्या घराचेर दरोडो 


आपल्या पुताक पुलिसांनी विनाकारण अटक केल्या, ते 
ताका खूब मारतात ते ताचो छळ करतात. बाकीच्या वांगड्यांचीं 
नांवां सांग अशे म्हणून तांणी ताचें हाल केल्यात. ताका तुमी 
जामिनाचेर सोडयात, आपलो पूत निर्दोश आसा. ताणें कसलोच 
गुन्यांव करूंक ना. आमच्या गांवांत नोकरी ना म्हूण तो हांगा 
गोंयांत आयिल्लो. गोंयांत ताका सर्विस मेळूंक ना म्हूण तो घरा 
परत आयलो आनी पणजेच्या पुलासांनी ताका धरून हाडलां. 

हांबें ताका कांय प्रस्न केले तार्णे दिलले जापेंतल्यान कळून 
आयलें सोलापूरच्या पुलिसांनी वायरलेसा बयल्यान कळयिल्ल्यान 
ताच्या पुताक वस्ती सकट धरलां. ताणें त्यो गोंयच्यान चोरून 
हाडल्यात अशे आपलें जबानेंत सांगलां, म्हूण आपल्या पुताक 
आनी ताच्या तिगां सांगात्याक पुलिसांनी अटक केल्या. आनी 
पणजे पुलिसांचें सुवादीन केलां. तो आपल्या पुताक नाना 
म्हणटालो. नाना असलो गुन्यांव केन्नाच करचो ना. ताचे कडेन 
फुडलें शिकप करूंक जालें ना. ताका ताच्या सांगात्यानाच नाडलें 

जांकां पुलिसांनी अटक केल्या. 

जामिनाचेर सोडणूक करचे खातीर पणजेच्या कोर्टांत अर्ज 
करपाची गरज आशिल्ली. दुसरेच दिसा हांव पणजे गेलों आनी 
त्या चारय आरोपींक मेळळो. तेन्ना तांचे कडल्यान जे म्हाका 
समजलें ते बाबुरावान सांगिल्लें परस खूबच वेगळं आशिल्ले. तांचें 
कडेन उलयतकच दिसून आयलें की तांणी गुन्यांव केल्लो. हांवें 
ककालत नाम्याचेर तांच्यो सयो घेतल्यो आनी दुसऱ्याच दिसा 
जामिना खातीर अर्ज दाखल केलो. बाबुरावची आनी तांची 
म्हयती वेगळी आशिल्ल्यान हांवे परत बाबुरावा कडल्यान आनीक 
थोड़ी म्हयती एकठांय करपाचो प्रयत्न केलो. कोर्टान जामीन 
दवरतना कसली मालमत्ता दवरून जामिनाचेर सोडटलें हे सांगपी 
एक बोंड भरून दिवचो पडटा. ती मालमत्ता आशिल्ल्याचे कागदपत्र 
दाखोवचें पडटात. तो म्हणूंक लागलो आपल्या नानाक एकल्याकच 
सोडून घेवया आमचें मालकीचें एक शेत आसा ताचें कागदपत्र 
हांवें हाडल्यात. हांवें आदी केल्ल्या अर्जाचेर मॅजिस्ट्रेटान पुलीस 
चवकशी अधिकाऱ्यांचे म्हणणें मागयलां. पुलिसांनी ताका 
जामिनाचेर सोडपाक विरोध केलो. हे आरोपी गुन्यांवकारी प्रवृत्तीचेच 
आशिल्ल्यान गुन्यांव करप हो तांचो धंदो जावन आसा. अशें 
चवकशी अधिकाऱ्यान मॅजिस्ट्रेटाक कळयलां. कोर्टान आरोपपत्र 
दाखल करपाक आठ दिसांची गरज आस अशें सांगून आनी आठ 
दीस तरी तांकां जामिनाचेर सोडचें न्हय म्हूण मागले. मॅजिस्ट्रेटान 
चार दिसांचो पुलीस रिमांड दिलो. पांचव्या दिसा आरोप्याची 
सुटका करून घेवंक हांव बाबुरावा सांगाताक पणजे पावलों. त्या 
दिसा पुराव्याच्या कागदाच्यो प्रती आरोपीक दिल्यो. 

आरोप्यांचेर जे चवकशी अधिकाऱर्‍यान आरोपपत्र दाखल 
केल्ले तातूंत साक्षिदाराच्यो वेगवेगळ्या सुवाते वयल्यो जबानी. 

वेगवेगळ्या सुवातींनी केलें पंचनामें आरोपी कडल्यान सोलापूर 
पुलीसांनी जप्त केल्ल्यो चार लाख सत्तर हजार रूपयांच्यो वस्ती. 
पंचनाम्याची कागदपत्रां आशिल्लीं. मिरामारच्या ज्या फ्लॅटांतल्यान 
वस्ती चोरयेक गेल्ल्यो त्या फ्लॅटाचो धनी माणीकराव मुजूमदार 
हांणी पुलिशेंत केल्ल्या कागाळीची प्रतय त्या कागदपत्रांत आशिल्ली. 

ताणें आपले कागाळींत आपल्यो दोन लाखाच्यो वस्ती 
चार्येक गेल्ल्याचें नोंद केल्लें. पुलिसांनी जप्त केल्ल्यो वस्ती जेन्ना 
फिर्यादी माणीकरावाक दाखयल्यो तेन्ना त्यो वस्ती आपल्योच 
अशे ताणें सांगलें. पुलिसांनी आरोप्या कडल्यान जप्त केल्ल्या 
वस्तू मदीं दोन हात घडयाळां, एक उंची कॅमेरा, तशेच दोन 
चॅराच्यो बाटल्यो आशिल्ल्यो. 

आरोपपत्रांत गुन्यांवाचे वर्णन दरोडो म्हूण केल्लो. जाका 
लागून मॅजिस्ट्रेटान जामीन न्हयकारिल्लो, तशेच सुनावणी बेगीन 
करची असो हकूम दिल्लो. म्हयन्या भितर जबानी नोंदून घेतिल्ल्यो. 
त्या पुराव्या वेल्यान अशें दिसून येतालें आरोपी माणीकराव 
आनी घरची न्हिदिल्ली आसतना तांच्या घरांत भितर सरले. तांच्यां 
नाका कडेन क्लोरोफॉर्म लावन ताकां बेशुद्ध केलें. ते उपरांत 
तांणी तीन कपाटांतल्यो वस्ती फारायल्यो. ते दुसरे दिसा मडगांवां 
रावले आनी थंय सावन ते सोलापूरा गेले. थंय तांणी गांवांत 
वचपा खातीर ऑटो रिक्षा धरली. त्या वेळार तांकां समजलें 
पुलिसांनी नाका बंदी केल्या. तांणी ऑटो रिक्षांतल्यान पळून 
बचपाचो यत्न केलो. रस्त्यार दोनूय वेटेन उशेलांचें पीक 
आशिल्ल्यान ते तांतूत घुसलें. तातूंतल्या दोगांक पुलिसांनी धरलें. 
तांची तपासणी करतकच तांकां वस्ती मेळ्ळ्यो त्यो तांणी जप्त 
केल्यो. हेर आरोपी खंयचें वटेन गेल्यात ते तांणी दाखयतकच 
तांकांय पुलिसांनी धरलो. दुसऱ्या दिसा सकाळी आरोपी कडल्यान 

घेतिल्ल्या वस्तूंचो पंचनामो केलो. जे रिक्षेतल्यान ते वताले त्या 
रिक्षावाल्याचीय जबानी नोंद केली. तशेच दोन पंचाक हाडून 
वस्तीचो पंचनामोय केलो. सोलापूर पुलिसांनी पणजे'पुलिसांक 
आरोपीक अटक केल्ल्याचें कळयलें. 

आरोपीन आपल्या बचावाची बाजू मांडली ती अशी. 
सोलापूर पुलीसानी गँग कॉलनींत रातच्या वेळार गराडो घालून 
त्या सगळ्यांक तांच्या घरांतल्यान अटक करून पुलीस स्टेशनार 
हाडले. स्टेशना भायर एक ऑटो रिक्षा आशिल्ली ताचो चालक 
स्टेशनार भितर बसून आशिल्लो. ताच्या रिक्षांतल्यान जे मनीस 
धांवन गेलें ते तेच न्हय काय म्हूण विचारतकच ताणें हय म्हण 
जाप दिली. ताचें जापे वयल्यान आमकां पांच जाणांक पुलिसांनी 
बंदखणींत दवरलो. आमकां दवरि्ले कडेन दोन पुलीस अधिकारी 
आयलें आनी आमकां भरपूर मारलें. आमकां कित्याक स्टेशनार 
हाडिल्लो तचे आमकां खबरच नाशिल्लें. ते भांगर आमी खंयच्यान 
हाडलां अशें विचारत तांणी आमकां त्यो वस्ती दाखयल्यो. 
आमचो त्या भांगरा कडेन कांयच संबंद ना अशें सांगतकच तांणी 
आमकां चोपून काडलो. ताणी आमकां ज्यो वस्तू दाखयल्यो 
तांतूतल्यो काय वस्तू पर्सीत आशिल्ल्यो. आनी तांतूत एक चिट 
आशिल्ली. ताचेर माणिकराव मुजूमदार हांचो पत्तो आशिल्लो. 
पुलीसांनी जे रितीन आमकां मारप चालू केल्ले तें आमच्यांनी 
सोसूंक जालें ना. आमी पुलिसांक तुमकां जाय ते बरयात म्हूण 
सांगून आमच्यो सयो केल्यो. दुसरे दिसा गोंय पुलीस आमी 
आशिल्ल्या स्टेशनार पावले. सांगांताक मुजूमदारय आशिल्लो 
ताणें पुलिसांनी दाखयिल्ल्यो वस्तू आपल्योच म्हूण सांगलें. 
त्याच दिसा गोंय पुलीस आमकां घेवन गोंया आयलें 

पुलिसांनी जे आरोपपत्र कोर्टात दाखल केल्ले तातूंत आठ 

साक्षिदारांच्यो जबान्यो नोंद केल्ल्यो. शिवाय ऑटो रिक्षाचो 
पंचनामो, वस्तीचो पंचनामो आशिल्लो. कोर्टात साक्षिदारांची जबानी 
नोंदून घेता माणीकराबान जी कागाळ नोंद केल्ली तातूंतलो तपशीला 
परस कितलेशेच पटीन चड वस्ती कोर्टात हजर केल्ल्यो. ते विशी 
जबाब दितना माणीकराव गडबडलो. ताणे आपलो एकच कॅमेरा 
चोरयेक गेलां म्हण कागाळींत बरयल्ले. पूण पुलिसांनी तीन कॅमेरा 
जप्त केल्ले. असोच फरक भांगराच्या वस्तीनी दिसून आयलो. 

रिक्षा ड्रायव्हराक जबाने खातीर हजर केलो. त्या वेळार 
ताणें आपूण एकाय आरोपीक वळखना अशें सांगलें. तो साक्षीदार 
आरोपीक सामील जाला अशें सरकारी वकिलान कोर्टाक सांगलें. 
तेन्ना आपणांक ताची उलट तपासणी करपाक परवानगी दिवची 
आशे मागलें. ताणें उलट तपासणे वेळार आपणे सोलापूर पुलिसांचे 
भिरांतीन तांणी सांगलां त्या कागदाचेर सय केली आपलो भाड्याचो 
ऑटो आशिल्ल्यान पुलिसां कडेन संबंद येता. 

पंच साक्षिदारांनी आपलें जबानीत सांगलें थंयच्य पुलीसानी 
आमकां स्टेशनार आपयलें. मेजाचेर एक पोती आशिल्ली ती एका 
पुलीसान दाखयली. तातूंतल्यान जायत्यो वस्ती भायर काडल्यो 
आनी ती पोती आरोपी कडेन मेळ्ळ्या अशें सांगलें. पंचनामो 
सकाळच्या धा बरांचेर केल्लो अशेंय सांगलें. पूण आदले रातींच 
त्या आरोपीक अटक केल्या अशेंय सांगून आमची सय घेतली. 

सोलापूरच्या हवालदारान आपले जबानींत सागलें आपणे 
अटक केल्ल्या वेळारच आपणांक ऑटो रिक्षांत आरोपी कडेन ती 
पोती मेळिल्ली. तातूंत कितें आसा तें पळोवया म्हूण आरोपीक 
विचारतकच ताणें ती उक्ती करून दाखयली तातूंत ह्यो सगळ्यो 
वस्तू आशिल्ल्यो. रिक्षे संबंदान उलट तपासणी करतकच ताणें 
सांगलें हांव आनी म्हजो एक सांगाती त्याच रिक्षांत बसून आरोपीक 

घेवन आमी स्टेशनार आयले. तेच राती पंचाक आपोवन हाडलें 
आनी पंचनामो केलो पंचनाम्यान नमूद केल्ले तो तांणी रातच्या 
दोन वरां सावन तीन वरां मेरेन बरयिल्लो. रातच्या वेळार पंचाक 
खंयच्यान आपोवन हाडलें म्हण विचारतकच ताणें सांगले एक 
पंच आपली मोटारसायकल चोरयेक गेल्या म्हण पुलीस स्टेशनाचेर 
कागाळ दाखल करपाक आयिल्लो. दुसरो पंच पुलीस स्टेशना 
मुखा वयल्यान वतालो. ताका आपयलो. त्या पंच पुलिसांनी 
दिल्ली जबानी आनी पंचनाम्यार सय केल्ल्या पंच साक्षिदाराची 
जबानी हातूंत जायतो फरक आसलो. पंचान सांगिल्ले पंचनामे 
सकाळच्या धा बरांचेर के्ले जाल्यार पंचनाम्यांत रातच्या दोन 
वरांचेर अशें नमूद केल्लें. आरोपी कडल्यान जप्त केल्ले पोतयेत 
कितें आशिल्ले ते जुविजा सामकार पोती उक्ती करतकच समजलें. 
ते म्हणसर ताका कायच खबर नाशिल्ले. दुसऱया साक्षिदारान 
सांगले जेन्ना ऑटोरिक्षांतल्यान आरोपी धांवन वताले तेन्ना दोगांक 
धरून तपासलें तेन्ना तांचे कडेन एक पोती मेळ्ळी ती पोती उगडून 
पळयतकच तातूंत भांगराच्यो वस्ती हात घडयाळ आनी कॅमेरा 
आशिल्ल्याचें दिसलें. तशेच ती पोती बांदून त्याच ऑटोरिक्षांतल्यान 
ताका पुलीस स्टेशनार हाडलें. त्या वेळार सांगाताक आशिल्ल्या 
दुसऱ्या पुलिसान आपले उलट तपासणेत सांगलें पुलीस स्टेशनार 
पांचगणी आपोवन ताचें समकार पोती उगडली तेन्ना वस्तू दिसल्यो. 

हे दोगूय पुलीस साक्षिदार आनी पंच साक्षिदार हांणी कोर्टात 
दिल्ल्या जबानींतल्यान एकसारकेंपण नाशिल्लें. तिगां साक्षिदारांनी 
सोलापूरच्या पुलिसांनी आपणांक धमकी दिल्ल्याचें सांगून ते जे 
सांगतात तें मानून घेतलें ना जाल्यार आपणाचेर फटीची केस 
घालून बंदखणींत दवरतले अशे सांगिल्लें. ह्या साक्षिदारान पुलिसांचेर 
गंभीर आरोप दवरिल्लो. तो पंचनामोय आपणांक कांयच कळूंक 

दिना आसतना तांकां जाय तसो बरयला अशें जुविजाक दिसून 
आयलें. आरोपीच्या ताब्यातल्यान आमचे सामकार म्हालवज 
आशिल्ली पोटली पुलीसांनी घेतिल्ली. अशें पंचनाम्यांत बरयलें. 
पूण एका पुलिसान सांगले की त्या आरोपी मदल्या एकल्यान ती 
पोटली उडयिल्ली तेन्नाव आमकां तो म्हलवज दिसून आयलो अशें 
सांगलें. दुसऱया एका पुलीस साक्षिदारान आपले उलट तपासणेंत 
सांगलें पंचा सामकार आरोपींनी पोटली उगडली तेन्नाच आमकां 
तातूंतलो म्हालवज दिसून आयलो. 

चवकशी अधिकार्‍यान आपले जबानेंत म्हळें ऑटोरिक्षान 
घरिल्ल्या दोगां आरोपींनी धांवून गेल्ल्या दोगां आराीपची नांवां 
सांगली आनी पत्तो दिलो ताचें वयल्यान रोखडेच वचून तांकां गँग 
वस्तींतल्यान घरून हाडलें. ऑटोरिक्षांतल्यान दोगांक धरून पुलीस 
म्टेशनार हाडलें. आनी बरां भितर पंचाक आपोवन हाडलें आनी 
पंचनामो केलो. दुसऱ्या पंचान आपले उलट तपाणेत सांगले, 
पंचनामो करतना पांच आरोपी पुलीस स्टेशनांत हजर आशिल्ले. 
पुलीस स्टेशना कडल्यान गँग वस्तीतलें अंतर आनी ते धांवन 
गेल्ली सुवात आनी वस्ती हांचें मदलें अंतर उलट तपासणे वेळार 
अधिकाऱ्यान सांगलें. धांबन गेह्ले तिगूय जाण रोखडेच वस्तीत 
कशें पावले. ह्या प्रस्नाचेर अधिकारी गडबडलो, ताणे सांगले 
ब्रिटिश काळार भटक्या लोकांक रावपाक ही वस्ती तयार केल्ली. 
हे लोक रातच्या वेळार शारांनी वचून चोरयो करतात. ते खातीर 
दर दिसा हे वस्तीत वचून थंय रावप्यांची हजेरी घेतात. जर थंय 
कोणूय मेळ्ळो ना जाल्यार तांच्या घरच्याक दुसऱ्या दिसा पुलिस 
स्टेशनार आपयताले. 

आरोपीचो बचाव करतना पुलिसेन पांचय आरोपी गँग 
कॉलनीतलें धरून हाडल्यात, आनी तांचेर केस केली. सरकारी 


49 


वकिलान सादर केल्लो पुरावो पंच आनी पुलिसांनी उलट तपासणे 
वेळार दिल्ल्यो जापो नोंदून घेतले उपरांत जुविजान सगळ्यां 
आरोपींची निर्दोश म्हणून सुटका केली. साक्षिदारानी दुबाव येवपा 
सारकें जाबाब दिल्ले आनी आरोपीक दुबावाचो फायदो दिवन 
दोशमुक्त केल्ले. तो म्हालवज माणिकराव मुजूमदारांक परत करचो 
अशें आपल्या निकालांत सांगिल्ले. 


वकिली धंदो 


आमच्या न्यायालयांनी ज्यो केशी चलतात त्यो चलोवप्यांक 
वकील अशें म्हणटात. काय जाण तांकां आदवोगाद वा दोतोरय 
म्हणटात. हीं तिनूय संबोधनां बकिलां खातीर चालंत आसात. 
वकील जावपाक एल.एल बी मेरेन शिक्षण घेवचे पडटा. भोव 
थोडें एल. एल. डी. जातात. एल एल बी म्हळ्यार कायद्याची 
पदवी, एल. एल. डी. म्हळ्यार कायद्याचें पदवीधर आनी एल 
एल. एम. म्हळ्यार कायद्याचे पदव्योत्तरर शिक्षण घेवप. ही 
सगळी विभागणी विश्वविद्यालय करतात. संशोधनात्मक लिखाण 
केल्या उपरांत डॉक्टरेट मेळटा, तांकां दोतोर म्हणटात. तशेच 
दोतोरकेचें शिकप पुराय केल्ल्यांकय दोतोर म्हणटात. पूण 
गोंयांतल्या वकिली वेवसायांत सगळ्याच वकिलांक दोतोर 
म्हणपाची सर्वसाधारण मनशां मदीं चाल आसा. 

वकील आनी आदवोगाद हांकां पसून दोतोर म्हळ्यार 
खास मान दिलले भशेन जाता. पुर्तुगेजांच्या वेळार पुर्तुगालाक 
वचून चड शिकून आयिल्ल्या मनशांक दोतोर म्हणटालें. थोडे 

भितर सांगचेंच जाल्यार दोतोर म्हळ्यार हुशार जावं चड शिकिल्लो 
मनीस अशें आमी गोंयांत मानतात. इंग्रजानी गोया भायर भारतात 
न्यायालयांची स्थापना केली. केशी चलोवपाक इंग्लंडांतल्यान 
बॅरिस्टर जाल्ल्यांक न्यायाधीश म्हूण हाडले. तशेंच ज्या भारतीयांनी 
इंग्लंडांत वचून बॅरिस्टराची पदवी मेळयली तांकांच ह्या न्यायालयांनी 
केशी चलोवंक मेळटाल्यो. बॅरिस्टर मोतिलाल नेहरू, बॅरिस्टर 
जवाहरलाल नेहरू, सारकिले जायते*जाण इंग्लंडांत वचून ही 
पदवी घेवन आयिल्ले. आनी ते भारतातल्या न्यायालयांनी केसी 
चलयताले. तांकां वकील जावं आदवोगाद म्हूण संबोदताले, पूण 
तांकां कोणच बॅरिस्टर म्हणनाशिल्ले. कायद्याचे शिक्षण दिवपी 
संस्था भारतांत जेन्ना स्थापन जाल्यो, तेन्ना जिल्लो न्यायालयांनी 
केसी चलोवपाचे जे अधिकार पत्र दिताले आनी ज्या न्यायाधीशा 
मुखार हक्कान केसी चलयताले तांकां वकील म्हणटालें. ज्या 
जिल्ल्यांत तांकां वकिली करपाचो अधिकार आशिल्लो त्या जिल्ल्या 
भायर तांकां वचून केसी लढोबंक मेळनाशिल्ल्यो. ते खातीर 
जिल्लो न्यायाधिशा कडल्यान ताका खासा परवानगी घेवची 
पडटाली. ते परवानगे उपरांत खंयच्याय जिल्लो न्यायालयांत 
वचपाचो ताका अधिकार मेळटालो. तशेच हाय कोर्टातय केस 
लढोवपाचो अधिकार मेळटालो. पूण, जर केस हायकोर्टात 
लढोवपाची आसत तर ताणें हायकोर्टातलो एक आदवोगाद 
सांगाताक घेवचो पडटालो. तशी खासा परवानगी हायकोट तल्या 
मुखेल न्यायाधिशा कडल्यान घेवची पडटाली. वकील आनी 
आदवोगाद हांची नोंदणी करूंक आनी तांचें खास अधिकार वा 
हक्क तशेंच तांणी पाळपाचे नेम पळोवंक दर राज्यांत हायकोर्ट 
आसा थयसर भायर कावंसिलिंग आनी कन्सिलिएशनाची वेवस्था 
केल्ली आसता. तशेच ऑडव्होकेट अँक्ट अंमलांत आयलें उपरांत 


वकिलाची वर्गवारी रद्द जाली. आनी आदवोगाद ही एकच पदवी 
अमंलांत आसा. ताका जिल्ल्यांतल्या खंयच्याय न्यायालयांत' 
खटलो चलोवपाचो आधिकार आसा. बॅरिस्टर ही पदवी घेवपाक 
भारतांत वेवस्था ना. ताचे खातीर इंगलंडांत वचचें पडटां. पूण 
ह्या पदवेची आयच्या काळार कोणांकच गरज ना. जे आदवोगाद 
हायकोर्टात आनी सुप्रीम कोर्टात तशेंच राज्याच्या उच्च न्यायालयांत 
केसी चलयतात, तांची हायकोर्टातलो आदवोगाद आनी सुप्रीम 
कोर्टांतलो आदवोगाद म्हूण नोंदणी जाता. ही नोंदणी बार 
कावंसिलांत करची पडटा. 

वकिलाच्या वागणुकी संबदान बार कावंसील अँक्ट लागू 
केला. कोणांकय जर वकिलाचे वागणुकी संबंदान कागाळ करपाची 
आसत तर तांणी ती हांगासर करूं येता. बार कावंसिलांत दोशी 
थारिल्ल्या वकिलांक हांगांसर ख्यास्त दितात. थंय ख्यास्त म्हूण 
ताचो आदोगासी करपाचो परवानोय कांय काळा खातीर रद्द करू 
येता. गोंयच्या बार कावंसिलांत कांय वकिलांक ख्यास्त जाल्या. 
अशी कारवाम्र केल्ल्याचें सरकारी पत्रकांनी तशेंच दिसाळ्यांनीय 
उजवाडा आयलां. पूण वकिलाची वागणूक जर कोर्टाचो अपमान 
करी सारकी आसत तर.त्या आदवोगादाक कंटेम्प ऑफ कोर्ट ह्या 
कायद्या खाला न्यायालय ख्यास्त करता. 

वकिली धंद्या संबंदान थोडे भितर ही म्हायती दिल्या. अशे 
परिस्थीतींत ताचें कडेन आयिल्लो खटलो घेवंकच जाय काय कितें 
असो प्रस्न उप्रासता. जर वकिलान उलट तपासणेचे वकील पत्र 
घेतलें आसत तर ताणें दूसरे वटेनच्या पक्षाचें वकीलपत्र घेवंक 
जायना. तशेच जर कोर्टात खटलो दाखल करचे पयली वकिलान 
जर दोगांय पक्षकाराचें झगडें मिटोवपाचो यत्न केल्लो आसत तर 
ताका दोनूय पक्षांची बाजू मांडूक येना. पक्षकार जर वकिलाकडेन 

आयलो आसत तर ताणें आपली अडचण सांगून ताका दुसऱया 
कडेन धाडूं येता. 

हांवें खुनाचे तशेंच दरोड्याचें खटलें चलयल्यांत पूण घुंबळी 
वखदां संबंदान तशेंच अत्यावशक वस्तूच्या पुरवणे संबंदान 
आयिल्ले खटले घेवप ना अशें हांवें थारायिल्लें. एक फावट म्हजो 
एक लागशिल्लो आमीग म्हजें म्हऱ्यांत आयलो. आपल्या रांदप्याच्या 
भावाक घुंबळी वखदाच्या केसींतल्यान सोडोवंचे अशें ताणें 
म्हाका सांगर्ले. ताची वकिली घेवन ताची सोडवणूक करपाचो 
म्हज्या आमिगान आग्रो धरलो. हांबें ताका म्हजी अडचण 
सांगली. ताच्या सांगातान आयिल्लो ताचो रांदपी सांगूक लागलो 
आपलो भाव कोलव्यां एका हॉटेलांत रांदप्याचें काम करतालो. 
तो चायनीज पद्धतीचें रांदप करता. ताकाच लागून तांच्या हॉटेलांत 
चड गिरायक जातालें. तें पळोवन शेजाराक आशिल्ल्या दुसऱ्या 
एका हॉटेलाच्या धनयान ताका चड पगारांत आपल्या हॉटेलांत 
कामाक रावंक सांगले. पूण तो वचूंक तयार नाशिल्लो. त्या 
दुसऱ्या हॉटेलाच्या मालकान आपल्या भावाक धमकी दिवन 
घुंबळी वखदांचे केसींत घुसपायलो. ते संबंदान चवकशी करतकच . 
ताणें सांगलें दोन पुलिसांनी आपल्या भावाक तो काम करतालो 
त्या हॉटेलांतल्यान भायर आपोवन तूं घुंबळी वखदां विकपाचो 
धंदो करता म्हूण आरोप केलो. आपलो ताचे कडेन कांयच संबंद 
ना म्हण सांगतकच तांचे मदल्या एकल्यान म्हज्या भावाच्या 
बोल्सांत हात घालो आनी एक पुडी भायर काडली. ती उगडल्यार 
ताचें भितर साखरे सारके कितें तरी आशिल्ले. तें दाखोवन हे कितें 
काय म्हूण विचारले. म्हज्या भावान ती पुडी आपल्या बोल्सांत 
नाशिल्ठी अशें सांगलें. तेन्ना ताका शेजाऱयान दिलले धमकेचो 
उगडास आयलो. ती धमकी पुराय करपाक ताणें पुलिसांचो 

आदार घेतिल्ल्याचें ताच्या लक्षांत आयलें. पुलिसांनीच आपल्या 
बोल्सांत ही पुडी घाल्या जावंक जाय अर्शेय ताका दिसलें. कारण 
ताचें म्हऱ्यांत पुलीस आयिद्ले तेन्ना त्या दुसऱ्या हॉटेलांतलें नोकर 
आनी धनी ताका पळयताले. तो धनी पुलिसां कडेन उलयतालो. 
म्हजो भाव घुवळी वखदांचो घंदो करता आनी ताकाच लागून 
ताच्या हॉटेलाक गिरायक चड जाता आशें तो सांगतालो. 

हे सगळे सांगून ताणें म्हज्या इश्टाक ताची केस घेवंक 
सांगपाक लायलें. पुलिशेन आपल्या भावाचेर फटीची केस केल्या. 
हवें ती चलोवची आनी आपल्या भावाक फटीच्या आरोपांतल्यान 
सोडोबन घेवचें म्हण म्हका विनयलें. म्हाका व्हडलो पेंच पडलो. 
दुसऱ्याच दिसा म्हज्या ऑफिसांत म्हजो आमीग जॉन आयिल्लो 
ताचें सांगाताक ताचो तो कुजनेरय आशिल्लो. ताची कालची 
विनवणी हांवें मानूंक ना. हांव घुंबळी वखदांची केस कसोच 
घेवंक शकना म्हूण सांगताच तो म्हणूंक लागलो घुंबळी वखदाचे 
केसींत कितल्याशाच वर्साची ख्यास्त जाता. देखून तुमचे 
सारकिल्ल्या वकीलानच ती केस चलोवंक जाय. त्या वेळार 
म्हज्या हाता खाला काम करपी नॅल्सन वकिलान ती केस हांव 
चलयतां अशें सांगलें. ते जॉनान मानून घेतलें पूण हांवें नॅल्सनाक 
मार्गदर्शन करचें अशी विनवणी केली. 

घुंवळी वखदांच्यो केसी चलोवपाचें खास न्यायालय म्हापश्यां 
आसा. थंयसर संजोग ह्या नेपाळी आरोपीची केस नॅल्सनान 
चलयली. खटल्याचो निकाल लायतना आरोपीक दोन वर्सांची 
खास्त दिली. ताचेर हांवें अपील करचें अशें जॉनान म्हजेर 
जबाबदारी सोंपयली. हांवें अपील करूंक न्हयकारलें, तेन्ना हांवें 
मुंबयचो वकील हाडचो आनी अपील चलोवंक लावचें ना तर 
आपलो कुजनेरय काम सोडून वतलो आनी आपलो धंदो मंदावतलो 

म्हूण ताणें म्हाका सांगलें. मुंबयचो ललीत च्यारी वकील गोंयांत 
घुंबळी वखदांचे केसींतली अपिलां चलोवंक येतालो. ताका हांवें 
हाडचें आनी संजोगाची सुटका करून घेवपाक जॉनान सुचयलें. 
हांव ललीताक बरो वळखतालो. फोनार हांवें ताका अपील 
चलोवंक सांगले. ताणे अपील नामो म्हकाच तयार करून हायकोर्टात 
दाखल करूंक सांगलो, आनी आपूण अपील चलयतां अशें 
सांगले. हांवें अपील दाखल केलें आनी ताची एक प्रत ललीताक 
धाडून दिवपाचें थारायलें. त्या वेळार हांवेंच मुंबय वचून ललीताक 
सगळी कागदपत्रां दिवन ताचें कडेन भासाभास करची अशें 
जानान सुचयलें. हांव मुंबय वचून ललीताक मेळ्ळों. ताचे कडेन 
हांबें थोडीशी भासाभास केली. 

हायाकोर्टात सप्तकभर सुनावणेक येतल्या अपिलाची यादी 
आदल्या शेनवाराक हायकोर्ट तयार करता. ते यादींत आमच्या 
अपिलाचो नंबर लागलो. अपील सुनावणेक आयलें, तेन्ना हांवें 
फोनार ललीताक तारीख कळयली. ताणें येवपाचें उतर दिल्लें. पूण 
मुंबय हायकोर्टात दुसऱ्या एका अपिलां खातीर तेन्नाच तारीख 
पड़पाची आशिल्ल्यान घडये आपणांक येवंक मेळचें ना अशें 
ललीतान सांगलें. तशें जाल्यार सुनावणी फुडें धुकलपाक तुका 
अर्ज करचो पडटलो. कोर्टाचे यादींत आमचें अपील बुधवारा 
सुनावणेक येवपाचें आशिल्ले. आदल्याच दिसा एका म्हत्वाच्या 
खटल्यांत आपलो युक्तीवाद अर्दकुटो आसा तो दुसरे दिसा फुडें 
चलपाचो आसा, ताका लागून गोंयांत येवप आपणांक शक्‍य ना 
अश सांगून अपिलाची सुनावणी फुडें धुकलपाक हांबें कोर्टाक 
अर्ज करचो अशें सुचोवपी फोन ताणें केलो. ललीत म्हजे परस 
पंदरा वर्सा ज्युनियर आशिल्ल्यान तो मुंबयच्यान येबंक शकना 
म्हूण सांगून सुनावणी फुडें धुकलपाचो अर्ज करप म्हाका पटूंक 

ना. ते रातीं बसून हांवें अपील मुखार चलोवपाची तयारी केली. 

दुसरे दिसा जेन्ना कोर्टात अपील सुनावणेक घेतलें, तेन्ना हांव 
उठून उबो रावलों आनी म्हजो युक्तीवाद सुरू केलो. म्हज्या 
पक्षकाराक जी सजा जाल्या ती चुकीची आसा आशं सांगतना 
हांवें माडिल्ल्या मुद्यांतलो एक म्हत्वाचो मुद्दो म्हळ्यार आरोपीच्या 
बोल्सांतल्यान पुलिसांनी जप्त केल्ली घुंबळी वखद ज्या पाकिटांत 
घालून पंचा सामकार सील केल्ले ते सील स्पश्ट दिसनाशिल्ले. 
दोगा जुविजाच्या खंडपीठा सामकार हांव युक्तीवाद करतालो. 
तांतूतल्या एका जुविजान सरकारी 'बकीलाक आपल्या मनांत 
आयिल्लो दुबाव सांगलो. तो सील सारको नाशिल्ल्यान आपणाक 
ताचो दुबाव येता. सकयल्या कोर्टात हे संबंदान कांयच बरोवंक 
ना. ताचेर तुमचें म्हणणे कितें ? सरकारी वकिलान सील आशिल्ले 
पाकीट आपल्या हातांत घेतलें आनी बारकायेन निरखून पळयलें. 
त्या वेळार जुविजान ताका मँगनिफायींग ग्लास (भिंग) दिलो. 
सरकारी वकिलाक ती सिलांतली अक्षरां वाचूंक सांगली. सरकारी 
किला कडेन तें वाचूंक जालें ना. त्याच वेळार दोगूय जुवीज 
आपसांत कितें तरी उलयलें. तांणी कोर्टाच्या स्टेनोक आपयलें 
आनी रोखडोच अपिलाचो निकाल दिलो. 

पुलिसांनी आरोपीच्या बोल्सांतल्यान घुंवळी वखदां जप्त 
करून जो पंचनामो केला, ताचें विशी आमकां दुबाव येता त्या 
दुबावाचो फायदो दिवन आमी सकयल्या कोर्टान दिल्ली ख्यास्त 
रद्द करतात आनी आरोपीक निर्दोश सोडटात. 

त्या निकालाची खबर रोखडीच पातळ्ळी दुसऱ्या दिसा ती 
दिसाळ्यांनी उजवाडायली ताचो परिणाम असो जाला, चारच 
दिसा भितर म्हजे कडेन दोन घुंवळी बखदों केसीतलें आरोपी 
आयले. हांवें तांच्यो केसी चलोवच्यो अशी विनवणी तांणी 

केली. तांणी हांव मागतां तितली फी दितां अर्शेय सांगलें. फी चो 
आंकडो आयकून हांवें त्यो केसी चलोवच्यो अशे म्हाका काय 
खिणां खातीर दिसलें. पूण घुंवळी वखदाच्यो केसी चलोवप ना 
असो हांवें जो निश्चेव केल्लो, ताचें आड वचपाक म्हज्या मनाची 
तयारी जावंक ना. त्या वेळार एका आरोपीच्या सांगाताक आयिल्ल्या 
ताच्या धनयान म्हाका विचारलें, म्हज्यान तांची केस चलोवपाक 
न्हयकार दिवं येता. तुमी अदीक फी मागूंक येता, पूण खटलो 
चलयना अशें म्हणूंक नजो. हांवें तांचें कडेन वाद घालूंक ना. पूण 
हांव चितूंक लागलो वकीली करतना जे आरोपी येतात तांचें 
खरलें घेबंकच जाय? आरोपीची केस जुविजा म्हऱ्यांत मांडूक 
जाय जुविजा फुडें मांडिल्लो युक्तीवाद आयकून जुबीज ताका 
निर्दोश सोडीत, ना तर ख्यास्त दित. खटलो चलोवचें पयलीच 
गुन्यांवकाराक आरोपी समजून म्हज्यान केस न्हयकारूक येता 
काय हो प्रस्न हांबें म्हजे म्हाकाच विचारलो, त्या वेळार फामाद 
वकिलांनी आपल्या आत्मचरित्रांत आपलीं मतां मांडल्यात ताचो 


उगडास आयलो. पूण हांवें जो निश्चय केल्लो तो हांवें सोडूंक ना. 

खणगिणीचो बस्त्याव 


खणगिणी गांवांत बस्त्यांवाचो बरोच शेक आशिल्लो. 
कितलीशींच वर्सा तारवटी म्हूण शिर्विस केले उपरांत आपल्या 
गांवांत व्हडले घर बांदून आपली सून आनी नातू हांचे सांगाताक 
तो रावतालो. ताचो पूतय तारवार शिर्विस करतालो. गांवांतली 
केस्तावां बस्त्यांव सोडयतालो. सगळे जाण ताका मान दिताले. 
गांवांत ताचे उतरा भायर वचपाचें धाडस कोणांकच जायनाशिल्ले. 
ताणें बांदिल्ल्या घरा कुशीक मान्युएल बाब रावतालो. बस्त्यांवा 
परस तो धा वर्सांनी व्हड आशिल्लो. बस्त्यांवान आपलो शेक 
गांवांत बसोवचे पयली मान्युएल बाबाक गांवचो वडील म्हूण 
सगळेच मानताले. बस्त्यांवाच्या घरा कुशीनच गांवच्या दयदिगेर 
वचपाची वाट आशिल्ली. ताणें आपले घर बांदताना कसलेच 
सोयर सुतक बाळगी नासतना त्या वाटे वटेनच्यान आपले घर 
वाडोबन ती वाट ल्हान केल्ली. ते संबंदान कोर्णेच कागाळ करूक 
ना. पूण मान्युएल बाबाक ते बरे लागूंक ना. 

गांवचे फुडारीपण करप्यान आपली नीत सारकी दवरूक 

जाय अशे मान्युएल बाबान म्हणिल्ल्याचें बस्त्यांवच्या कानार 
गेलें. मान्युएलेचो पूत वालेंत मुंबय बॅस्ट कंपनीत ड्रायव्हर म्हण 
काम करतालो. तो मे म्हयन्यांत रजेर घरा आयिल्ल्या वेळार त्या 
वाटेचे केस्तांव उप्रासले. बस्त्यांवाक ताणें कितें विचारचें पयलीच 
ताका नस्त्यांवाची धमकी मेळ्ळी. मुंबयचो कायदो खणगिणींत 
चलना, अशे ताणें वालेंतीक सांगून धाडले. मुंबयच्या दादाक 
म्हज्यान धडो शिकोवंक येता. म्हजे कडेन दुस्मानकाय केल्यार 
मुंबय जितो पावचो ना असली उलोवणीं बोस्त्यांन करीत 
आशिल्लो. 

एक दीस बस्त्यांव आपलो नातू फेलिक्साक घेवन बेतलांत 
फेस्ताक गेक्लो. सांजेच्या वेळार मदले वाटेन परतताना दोग 
अनवळखी मनशांनी बस्त्यांवाचेर हल्लो केलो. एकल्यान ताका 
घट्ट धरलो, दुसऱ्यान हातांतले तरसादीन बोस्त्यांवाची गोमटी 
उडयली. सात वर्साचो फेलिक्स भियेलो. ताच्या तोंडांतलो आवाजूच 
बंद जालो. ते दोगूय जाण थंयच्यान पळून गेले. फेलिक्स घरा 
कडेन धांवत सुटलो. तो गांवांत पावचे पयलीच तेच वाटेन 
येतल्या दोगांक बस्त्यांव रक्तान माखून पडिल्लो दिसलो. ताणी 
व्हडल्यान आडूडून लोकांक आपयलें तेन्ना म्हणसर फेलिक्स 
गांवांत पावलो. शेपायक कितें जाला ते ताच्यान सांगूक जालें ना. 
तो पडि्ले दिकेन फेलिक्स बोट दाखयत रडूंक लागलो. लोक 
एकठांय जाले. वाड्या वयले दोग भुरगें मोटारसायकली वयल्यान 
ते वटेन गेलें. ताका मारिल्ल्याची खबर तांणी परत येवन लोकांक 
कळयली. दुसऱ्या दिसा गोंयच्या दिसाळ्यांनी बस्त्यांवाचो गोमटी 
कापून खून केल्ल्याची बातमी उजवाडाक आयली. पोलिशेन 
वालेंतीक दुबावान अटक केली. मुंबय सावन सुरयेर येतना वालेंतीचो 
एक आमीग ताच्या सांगांताक आयिल्लो. पुलिसांनी ताकाय अटक 

केली. 

कोर्टांत खटलो सुरू जाल्ल्या वेळार फेलिक्स हो एकलोच 
खूनाची घटना पळयिल्लो साक्षिदार आशिल्लो. बेतलांत ज्या घरांत 
बस्त्यांव फेस्ताक गेल्लो त्या घरांतलो एक साक्षिदार, तशेच ताचो 
खून जाले उपरांत ते वाटेन आयिल्ले गांवचे दोन साक्षिदार, फेलिक्स 
घरा आयले उपरांत मोटारसायकली वयल्यान खूनाचे सुवातेर 
गेल्ले साक्षिदार, आनी खूनाची तपासणी केल्ले पुलीस अधिकारी 
हांचे जबाब कोर्टात नोंदून घेतले. साक्षिदारांची जबानी नोंद 
करतना तांकां सोपूत घेवचो पडटा. आपूण खरें तेंच उलयतलों 
फट उलोवचो ना अशी ती सोपूत आसता. चड़ करून बाल 
साक्षिदारांक जुवीज सोपूत दिनात. सात वर्साच्या फेलिक्सान ही 
सोपूत घेतकच ताका ताचो बोध जाला काय ना अशे जुविजान 
विचारलें. ताका साक्षिच्या पांजऱ्यांत उबे क रतकच ताचे नांव 
विचारलें, तेन्ना तो ओगीच रावलो. ताणें आपलें, आपल्या बापायचें, 
तशच आड नांव सांगचे पडटा. ते सांगनासतना तो ओग्गी रावलो. 
सरकारी वकिलान तशेच जुविजान ताचे कडेन मायेन उलोवन 
ताचें नांव विचारल्यार पासून तो कांयच उलयलो ना. अशे 
परिस्थीतींत ताचो जबाब नोंद करून घेवंक अडचण आयली. 
ताचेर त्या वेळा वयले शेशन्स जर्ज ज्योस्तिनो कोयलो हांणी 
सुचयले खणगीणी गांवांत वचून थंयच्या वातावरणांत घडये 
फेलिक्स उलयत. पणजेच्या शेशन्स कोर्टांत खटल्याची सुनावणी 
चलताली ती खणगीणी गांवां भायर फुडें चलोवची अशें थारलें. 
पुलिसांनी गरजेची वेवस्था केली, आनी फेलिक्साचो जबाब नोंद 
करून घेवपाचें थारावन कोर्ट खणगीणी गांवांतल्या एका भाटांत 
भरयले. अशे वेवस्थेचो एक परिणाम म्हळ्यार फेलिक्स आपले 
परीन उलोवंक लागलो. ताणे आपले नांव सांगले. शेपाय सांगाताक 

बेतलांत गेल्ल्याचें सांगले. बेतला सावन परतून येताना अशे 
म्हणून तो थांबलो. जुविजान आनी सरकारी वकिलान जायते 
परीन आनी मायेमोगान ताचे कडेन उलोवपाचो यत्न केलो. पूण 
कांयच उपकारा पडले ना. त्या दिसाची सुनावणी फुर्डे धुकल्ली. 
सरकारी वकिलान आनी जुविजान फेलिक्साच्या घरच्या कडेन 
उलोवणीं केली आनी दुसऱया दिसा थंयच ताची जबानी घेवपाचें 
थारायलें. 

दुसऱ्या दिसा फेलिक्साची जबानी नोंदून घेतना बरोच वेळ 
लागलो. ताची उलट तपासणी करपाच्या वेळार फेलिक्स कांयच 
जाप दिना जालो. बाबा पुता करून ताका विचारले तेन्ना ताणे 
थोडेशे किते सांगले. पूण सरकारी वकीलाक कांयच करप शक्य 
जाले ना. उरिल्ल्या सगळ्या साक्षिदाराच्यो जबानी नोंद करून 
घेवंक पांच दिस लागले. पूण फेलिक्साची जबानी नोंद करूंक स 
दीस लागले. महत्वाचो बाल साक्षिदार जे कितें उलयलो ताचो 
सरकारी पक्षान आरोपीचो खूनाचो गुन्याव सिद्द करूक उपकारूंक 
ना. अशे रितीन दोनूय आरोपींक दुबावाचो फायदो घेवन तांकां 
निर्दोश म्हूण सोडले. 

> 

पुर्तुगालचीं सपनां 


(पान १०२ वयल्यान फुडे) 


जे पद्धतीन ह्या खटल्याची सुनावणी चलताली ती शंभर टक्के 
कायद्याक धरून नासली. साक्षीदारांचे जबाब कोर्टात कशेय भशेन नोंद 
करून घेतले ते कायद्यांत बरयल्लें. गोंयांत साक्षीदार चड करून कोंकणींत 
जबानी दितात. ती जशाक तशी कोंकणींत बरोवपाची गोंयच्या कोर्टानी 
व्यवस्था ना. कोंकणीचो अणकार इंग्लिशींत करून जुवीज सांगता तशें 
ठंकलेखिका टंकलेखन करताली. सरकारी अधिकारी आनी चड शिकिल्ले 
साक्षीदार आपले जबाब इंग्लिशींत दिताले. सुरवेक सरकारी वकील 
जाका पब्लीक प्रोसीक्युटर म्हणटात ते साक्षिदाराची सरतपासणी (चीफ 
एक्झामिनेशन) घेतात. त्या साक्षिदाराचो जबाब पोलीस चौकशी अधिकाऱयान 
बरोवन घेतिल्लो आसता. आनी ताच्यो नकलो आरोपीक दिले उपरांतूच 
खटल्याचो पुरावो जुवीज नोंद करता. पोलीस अधिकाऱयान बरयल्ले ते 
साक्षिदारांचे जबाब आरोपीक मेळटात. ते जबाब आनी सरतपासणींतलो 
जबाब हांच्या आदारान साक्षिदाराची उलट तपासणी जाता. 

जुवीज ल्हवू आवाजांत तिची नोंद करूंक टंकलेखिकेक 
सांगतालो.थोड्या कोर्टातले जुवीज टंकलेखनाच्या वेळार कार्बन पेपर 
घालुन तयार जाताल्यो त्यो प्रती वकिलांक दिताले, तशो प्रती दिवप 
आपणांक शक्य ना अशें ह्या जुविजान सांगले. अशे अडचणींत आमकां 
उलटतपासणी करची पड़टाली. 

खटल्याचे सुरवेक कारवारचे आदले पोलीस प्रॉसिक्युटर श्री. 
गांवकार (जांची खास नेमणूक केल्ली) हांणी सरकारा तर्फे आरोपीचेर 
जो खटलो दाखल केला ताची माहिती जुविजाक आरोपीचे हजेरीत 
सांगली. तांणी केल्ल्या गुन्यांवाचेर आधारीत इंडियन पिनल कोडची 
कलमां वाचून दाखयलीं. भारत सरकाराची गोंयांतली सत्ता नानपयत 


करून पुर्तुगेज राजवट परत हाडपा खातीर पुर्तुगेज धार्जिण्या गोंयकारांची 
मदत कशी घेतली. तांच्या सांगातान गोंयांत कशे बाँबस्फोट घडोवन 
हाडले. त्या सगळ्या गुन्यांवां खातीर तांकां मरणाची ख्यास्त फावो 
जावची म्हूण सरकारान कागद पुस्तकांचो पुरावो आनी तो सिद्ध करपा 
खातीर साक्षिदार तयार आसात अशें सांगलें. 

दनपारचे मदले सुटये खातीर जुवीज उठलो. ते वेळेत कोर्टाचे 
काम बंद उरता. ते वेळेत प्रॉ. गांवकार म्हजेशीं आयलो. ताणें म्हणलें, . 
“कशी जाली केशीची सुरवात?” हांवें ताची तुस्त केली आनी म्हणले, 
“'तुवें देलेगादाचे उंचाये वेल्यान आरोपीक मरणाची ख्यास्त फर्मावपा 
सारखो पुरावो आसा अशें जें सांगलें तें पोलीस प्रॉसिक्युटरा सारकें 
उलयलो. देलेगादा सारके उलोवंक ना.” हांवें कितें म्हणले तें ताका 
समजूंक ना. [ 

पुर्तुगेज कायद्याचे पद्धतीत 'देलेगाद' हो न्यायदेवतेचो प्रतिनिधी 
आसतालो. जुवीज जे उंचायेर बसून खटल्याचे काम चलयतालो तेच 
उंचायेर देलेगाद बसतालो. आरोपीक मरणाची ख्यास्त फावो म्हणून 
पुरावो आनी साक्षिदार हजर दवरल्यात अशें देलेगाद केन्नाच म्हणचो 
नासलो. आपणे मांडिल्ल्या पुराव्याची छाननी करून न्यायदानाक फावो 
तसलो निवाडो दिवंचो अशी देलेगाद जुविजाक विनंती करता आसलो. 

दनपारचे सुटये उपरांत पोलिसांचो पयलो साक्षिदार आपली 
जबानी दिवंक साक्षिदाराच्या पिजयांत उबो रावलो. त्याच वेळार हांवें 
जुविजाक सांगलें कीं, “म्हजे आरोपी पक्षकार म्हणटात तुमी जुवीज म्हूण 
जे उंचेले सुवातेर बसतात तितलेच उंचेले सुवातेर बशिल्लो दुसरो जुवीज 
तांकां मरणाची ख्यास्त फावो म्हणटात तेन्ना आमकां खरो न्याय मेळटलो 
हाचो दुभाव येता. आरोपीच्या मनांत आपणाक न्याय मेळटलोअशी 
भावना आसची पडटा. ताचे खातीर आमी बचावाचे वकील जे उंचायेर 
रावन खटलो चलयतात तेच उंचायेर पोलीस प्रॉसिक्युटरान रावन खटलो 
चलोवंक जाय. आमच्या देशांतल्या सगळ्या कोर्टानी अशेच खटले 

चलतात. 

जुवीज डॉ. जुस्तिनो कोयलो पोर्तुगेज राजवटींत देलेगाद आसलो. 
उपरांत तो जुवीज जाल्लो. म्हजी हरकत आयकून घेतकच ताणें खटल्याचे 
काम थोडो वेळ तहकूब दवरलें. आमकां आपल्या चेंबरांत आपयले 
आनी आमचेकडेन भासाभास केल्या उपरांत पोलीस पॉसिक्युटरान देलेगादीचे 
उंचेले सुवातेर रावन खटलो चलयल्यार आरोपींच्या मनांत जी भिरांत 
उपरासल्या ती पयसावंक जाय अशें म्हणलें. त्याच दिसा पो. प्रॉ. गांवकार 
हांचें कदेल जे उंचायेर आसलें ती उंचाय उणी करून बचावाच्या वकिलांचे 
उंचाये इतलेच उंचायेर हाडलें. 
हे ल्हानशे घडणुकेन पो. प्रॉ. गांवकार हिरमुसल्या सारको जालो. 
आरोपींक आनी तांच्या घरच्यांकय तें आपलें जैत जालें अशें दिसलें. पो. 
प्रॉ. गांवकार हांणी जरी खटल्याचे सुनावणेची सुरवात केली तरी मद्रासच्यान 
हाडिल्ले ते फामाद क्रिमिनल आदव्होगाद अँड. रंगस्वामी हांची ही केस 
चलोवपाक सरकारान खास नेमणूक केल्ली. तांचे मजतीक मुंबयचे मूळ 
गोंयकार आदव्होगाद कामत हांची नेमणूक जाली. पुर्तुगेज भाशेंत तांचे 
मुळावें शिकप जाल्ल्यान अँड. रंगस्वामींक तांची खरी मजत जाताली. 

म्हज्या सांगाताक अँड. तोवार डायस आनी अँड. मोंतेर हे दोगूय 
पोर्तुगेज राजवटीत वकीली केल्ल्याची जोड आसली. अड. रंगस्वामींचो 
क्रिमिनल केशी चलोवपाचो अणभव तांचे. वागणुके वयल्यान दिसून 
येतालो. तांचे धवे फुल्ल केंस आनी उलोवपाची भारदस्त पद्धत खटल्याच्या 
कामाचेर छाप पाडटाली. 

आरोपी रिकार्द डिमेलो रायचो गिरेस्त भाटकार म्हूण फामाद 
आसलो. ताचो व्हडलो भाव मुंबय सर्वीस करतालो. ताणें अँड. रंगस्वामी 
मद्रासचो क्रिमिनल केशी चलोवपी म्हूण नामना जोडिल्ल्याचें म्हाका 
सांगलें. आनी मुंबयच्यान व्हडलो वकील हाडपाचो आपूण खर्च करूंक 
तयार आसां अशें म्हाका सांगलें. अंतरराष्ट्रीय नामनेची ही केस म्हज्या 
हातांतल्यान वच्ची न्हय म्हणून हांवें खास उपाय केले. कोर्टात वतना 

केंसाचेर पावडर मारून जाणटेलो वकील दिसचो असो उपाय केलो. त्या 
वेळार हांव वकल लायनासलों. पूण शुन्य नंबराच्या वक्‍लाचेर हांवें हो 
खटलो चलयलो. 

अशा वेळार पणजेचो म्हजो आमीग आझाव्हेदो रातीच्या बारा 
वरां उपरांत घरा कडेन आयलो. हांव दुसर्‍यां दिसाची तयारी करीत ' 
बशिल्लों. त्या दिसांनी न्हीद सामकी उणी जाल्ली. अशा आड वेळार 
आयला म्हणल्यार गरजेचें आनी फायद्याचे काम आसतलें हातूंत दुभाव 
नासलो. भितर सरतांच लायट बंद करून काळखांत ल्हवू आवाजांत 
आझाव्हेदो सांगूंक लागलो, “आनीबाल मातेर तुमकां मेळूंक सोदता. 
पोलीस चौकशी अधिकायान ताचो जबाब बरयल्लो आसलो तो हांवें 
वाचिल्लो. तो सरकारी साक्षिदार म्हणून सरकारी साक्षिदारांचे यादींत 
ताचें नांव आसा. हांवें ताका मेळप समा न्हय अशें हांवें म्हणलें. ताचेर 
आझाव्हेदोन म्हणलें, आनीबाल आपूण जावन तुमकां मेळूंक आयला. 
ताचें आयकून घेयात. आनीबालाचो पोर्तुगेज पासपार्ट पोलिसेन आपणा 
कडेन दवरून घेतिल्लो. कोर्टात जबानी जातकच परत करतां अशें 
पोलिसांनी ताका सांगलां. हांवें आनीबाला कडेन उलोवचें थारायलें. 
तुका कोर्टात जबानी दिवंक कसली अडचण आसा अशें विचारतकच तो 
सांगूंक लागलो, “देझेंब्रांत गोंयचे घेर जाले उपरांत काझमीर गोंयांत 
येवंकच ना.पोलीस म्हणटात काझमीर गोंयांत आयिल्लो आनी बाँब 
फोडून धांवून गेला. पोलिसांनी म्हाका नागडो करून झेलाचे लादयेर 
दवरलो. म्हज्यान सोसूंक नजो जालें तेन्ना हांवें पोलिसेक सांगलें, तुमकां 
जाय तें बरयात. हांव ताचेर आसिनातूर करतां.” ताची हांवें समजूत 
काडली आनी सांगलें, “पोलिसांक जें कितें जाय तें तूं सांग. तसो जबाब 
कोर्टात दिले उपरांत पोलीस तुका पासपोर्ट दितले. मागीर तूं पुर्तुगालाक 
वच. त्या वेळार आनीबालान सांगलें कीं “काझमीरान कांय चिटयो 
कराची सावन ब्रुनो कडल्यान धाडिल्ल्यो. त्यो पणजे पोस्ट ऑफिसांत 
पोस्ट कर अशें ब्रुनो कडल्यान काझमीरान सांगून धाडिल्लें तशें हांवें 

केलां. पोलीस आपणाक तातूंतल्यो दोन चिटयो दाखोवन काझमीर 
गोंयांत आयिल्लो. ताणें ह्यो दोन चिटयो पोस्टांत घाल्यात अशें म्हणलं. 

काझमीर मोंतेरोक फरारी आरोपी म्हूण घोशीत केल्ले. आनीबालाक 
ताचो पोर्तुगेज पासपोर्ट कसो परत मेळत आनी ताचो भाव काझमीर 
गोंयांत आयलो अशें सांगल्यार ताका कांयच माल पड़पाचें नासलें. 
पोलिसेक जाय तशी जबानी कोर्टात दिवन आनीबालान आपलो पोर्तुगेज 
पासपोर्ट मेळयलो आनी तो पुर्तुगाला गेलो. 

सरकारान हे केशींत जे कितें पुरावे दिलले ताचेर आधारून 
आरोपींक क्रिमिदोर म्हूण सजा करी सारखें जुविजाक दिसूंक ना. पूण 
आरोपी ओलावोक पोलिसानी जें कितें सांगूंक लायिल्लें ताचे वेल्यान 
ताका तितली सजा फर्मायली. सरकारी पुरावो कोर्टात दिले उपरांत 
आरोपीचे म्हणणें जुवीज आयकून घेता. ओलावोन आपणें गोंयांत बॉब 
फोडपाचो गुन्यांव केल्ल्याचे कबूल केलें आनी सरकारान जे कितें पुरावे 
कोर्टात दिलले ते सगळे खरे आसात अशें म्हणलें. उरिल्ल्या सगळ्या 
आरोपींनी सरकारी पुरावे तांकां कबूल नात अशें सांगलें. 

ओलावोन सुरवेक आपूण निर्दोश आशिल्ल्याचें सांगून श्री. आमादेव 
प्राझरस वकीलाक आपल्या बचावा खातीर नेमिल्लो. आपणें आरोपपत्रात 
नमूद केल्ले सगळे गुन्यांव केल्ल्याचें ताणें कबूल करतच तांणी आपलें 
वकीलपत्र फाठीं घेतले. 

गोंय, दमण, दीव संघप्रदेशाचे सेशन्स जुवीज भोवमानेस्त टिटो 
मिनेझीस हांणी ओलावोक दोशी थारायलं. हेर सगळ्या आरोपींक निदोश 
म्हृण सोडले. सरकारान ज्युडिशियल कमिशनर कोर्टात अपील दाखल 
केलें. सगळ्या आरोपींक जल्मभर कैदेची सजा मेळची अशी सरकारी 
मागणी ज्युडिशियल कमिशनर कोर्टान मानून घेवंक ना. ओलावोची 
सजा वाडयली आनी जल्मभर कैद फर्मायली. 

ओलाव मूळ दमणचो. ताका अंटक केले उपरांत ताची भयण 
मारिया हिणें पोलिसां कडेन धांवपळ केली. ताचो फायदो घेवन तिचे 


5 


मजतीन ओलावोचो गैरसमज केलो. तुज्या भावान आमी सांगतात तशें 
सांगल्यार ताका माफी मेळत शी करतात आनी सगळ्या आरोपींक 
मरणाची ख्यास्त जातली अशें पोलिसांनी आपल्याक सांगले म्हणून 
आपणें ओलावोक गुन्यांच कबूल करूंक लायलो. ओलावोन कसलोच 
गुन्यांव करूंक ना अशें ताचे भयणीन दुखेस्त अंतस्करणान रडत रडत 
म्हज्या ऑफिसांत आयिल्ल्या वेळार सांगलें. वास्कोच्या नॅशनल फार्मसीचो 
धनी श्री पीटर टेलीस हाणें तिका आपले फार्मसींत दवरून आलाशिरो 
दिलो. ताचे विनवणे वेल्यान हांवें तिचे आनी ओलावोचे चुरचुरे केले. 

“पोलिसांनी आपणाक फटयलें आनी ओलावोक आपणें गुन्यांव 
केल्ल्याची फटीची कबूली दिवंक सांगलें अशा आरोपा वयल्यान पोलिसांचेर 
केश करूंक जाता काय?” अशें तिणें म्हाका विचारलें. हांवें तिची समजूत 
काडली. कांय दिसांनी ओलावोक आग्वाद बंदखणींतल्यान बेळगांव 
जिल्ल्यांतल्या हिंडलगा बंदखणीत व्हेल्ल्याचें सांगत मारिया म्हजे कडेन 
आयली. हांवे मारियाक आनी ओलावोक मजत करपाचें थारायलें. 
हिडलगा सेंट्रल बंदखणींत वचून हांव मारिया सांगाताक ओलावोक 
मेळ्ळों. ताणें आपली सगळी जीण बंदखणींत घालचे परस पुर्तुगाला 
वचून नव्या जिविताक सुरवात करची अशें आमी थारायलें. ताचें गोंयांत 
कोणच नासलें. हांवें कलकत्त्याच्या स्वीस वकिलाती कडेन संबंध साधलो 
आनी ओलावोक पुर्तुगालाक 7९2(7।2€ (सरकारान ताका ताच्या देशाक 
धाडप) करचेलें थारायलें. बेळगांवांत दोन दीस रावून ओलावो आनी 
मारियाक गरजेची सगळी मजत केली. थोड्याच दिसां भितर भारत 
सरकारान ओलावोक पुर्तुगालाक धाडपाक मान्यताय दिली. आनी तो 
पुर्तुगाला गेलो. 

ह्या सगळ्या घडामोडीत हांवें केल्ल्या आनी म्हजे कडच्यान जाल्ल्या 
वावरान हांव मात खुशाल जालों. 

+ अर 

